

रवीन्द्र-साहित्य

पहला भाग

♦

‘दो बहन’

उपन्यास

♦

सौगात

घाटकी घात

ककाल

स्वर्णमृग

चदलीका दिन

कहानियाँ

♦

हिन्दू-मुसलमान

निबन्ध

♦

धन्यकुमार जैन

हिन्दी-हिन्दुस्तानीमें
महाकवि रवीन्द्रनाथ ठाकुरका
सम्पूर्ण साहित्य एकसाथ एक जगह
मिल सके इस उद्देश्यसे यह
ग्रन्थमाला प्रकाशित की जा रही है
आशा है

सुरुचि-सम्पन्न पाठक-पाठिकाँ और
पुस्तकालय इसे अवश्य अपनायेंगे

मूल्य दो रुपया
जिल्दका १) ज्यादा

रवीन्द्र-साहित्य

पहला भाग

०

अनुवादक

धन्यकुमार जैन

हिन्दी-ग्रन्थागार

पी-१५, कलाकार स्ट्रीट, कलकत्ता-७

सूची

‘दो बहन’ के विषयमे	५
सौगात	९
दो बहन (उपन्यास)	११
घाटकी बात	१०७
कंकाल	१२३
स्वर्णमृग	१३७
बदलीका दिन	१५५
हिन्दू-मुसलमान	१५७

प्रकाशक :— वन्यकुमार जैन, ‘हिन्दी-ग्रन्थालय’
पी-१५, कलाकार स्ट्रीट, बडाबाजार, कलकत्ता

मुद्रक, हजारीलाल शर्मा, हिन्द प्रेस ऐण्ड पब्लिकेशन
३६, वाराणसी घोष स्ट्रीट, कलकत्ता

‘दो बहन’ के विषयमें

रवीन्द्रनाथने, “दो बहन” उपन्यासके सम्बन्धमें लिखे-गये एक पत्रके ~~उपर~~ लिखा है — तुम लिखते हो कि तुम्हारी बान्धवी मेरी कल्पित ‘दो बहनो’ के भाग्य-विपर्ययका सारा दोष शशाकपर मढ़ रही हैं। उन्होंने ध्यान नहीं दिया कि दोष असलमें प्रकृति-मायाविनीका है। आदमीके चलनेके रास्तेमें वह निर्दय-निष्ठुर ‘श्रोखेकी-उट्टी’ बिछा रखती है, राहगीर बेचारा बेचडक चलते-चलते अचानक ऐसी जगह कदम रखता है जहाँ ढका-हुआ गड्ढा होता है। शशाककी गार्हस्थिक जीवन-यात्राका रास्ता देखनेमें मजबूत था, पर शशाकके चलनेके लिए उसमें थी फिसलन। उस अभागोको, गड्ढेमें पड़कर हाड़-गोड़ टूटनेके पहले क्षण तक, यह नहीं पता था कि उसका अगला कदम उसे कहाँ ले जायगा। दिन अच्छी तरह बीत रहे थे, लेकिन जिस पुलसे वह पार हो रहा था उसको बनावटमें ही पोल, क्योंकि गंगाक और शर्मिलाका भीतरसे जोड़ नहीं मिला था, और साथ ही ऊपरसे किसीको उसका पता भी नहीं चला। अचानक बाहरसे टूटनेकी आवाज सुनाई देनेके पहले क्या इस बातका उनमेंसे किसीको कुछ पता था ? जब सालम हुआ, तब तो तकदीर फूट चुकी थी। सलाह देनेवाले कहेंगे कि तकदीरपर बैण्डेज बाँधकर भले-आदमियोंकी तरह लगडाले-लड़खडाले और ठोकर खाते हुए उसी पुराने रास्तेपर ही चलना चाहिए या लाठीके सहारे। शशाक इसी तरह चलता। पर शर्मिला कह बैठी, वैसे चलनेमें दोनोंमेंसे किसीको भी आराम नहीं। हिमाकतके साथ उसने अपने खास प्लैनके माफिक तकदीरकी गलती सुधारनेका प्रस्ताव पेश किया। मगर भाग्यके लेखपर कलम चलाना इतना आसान नहीं। इस बातको समझा था उर्मीने। भू-कम्पके कम्पन-केन्द्रस्थलपर कच्चे मसालेसे बने उगमगाते हुए घरमें रहना उसे पसन्द न था। इसीमें, वह भाग खड़ी हुई। उसके बाद क्या हुआ, सो कौन कह सकता है ? कालान्तरमें, कटनेका ऊपरी दाग शायद मिट गया होगा, पर कभी-कभी धक्का लगने या हिलने-डुलनेपर क्या भीतरकी कटी हुई स्नायुमें दर्द आज भी टीस नहीं मारने लगता ? दर्द

‘दो बहन’ के विषयमे

‘जिनके होता है, उन्हीपर, हम जज बनकर फैसला देना चाहते हैं ; पर उस चर्दके लिए क्या हमेशा वे खुद ही जिम्मेदार होते हैं ? विजली टूट पड़ी, आदमी मर गया , तुमने कह दिया कि पहले जनमके पापका फल है। इससे सिर्फ दोष देनेकी अन्वी इच्छाका ही सबूत मिलता है, दोषका प्रमाण नहीं मिलता।

तुमने लिखा है कि बान्धवी तुम्हारी मेरी इस कहानीके सभी पात्रोंके खिलाफ हैं। तीन ही तो प्राणी हैं उसमे ; फिर भी उनमेंसे कोई भी एक उनके मन-माफिक नहीं हुआ। इस बारेमे दुःखित होनेकी कोई वजह नहीं। क्योंकि अभिव्यक्ति-तत्त्वकी प्राकृतिक निर्वाचन-पद्धति साहित्य और समाजमे एकसी नहीं है। ऐसे दृष्टान्तोंकी जहाँ-तहाँ भरमार मिलेगी कि समाजमे जिन्हे हम इष्ट-मित्रोंके खानेमे शुमार नहीं करते, साहित्यमे उनका काफी आदर करते हैं। आदर्श मानव-चरित्रके पैमानेसे नाप-जोखकर साहित्यकी श्रेष्ठताका फैसला देनेका चलन शायद इस देशके सिवा संसारमे और किसी भी देशके समालोचकोंमें नहीं देखा जाता।

साहित्य कोई श्रेयस्तत्त्वके विशुद्ध साँचेमे खिलौना ढालनेवाला कारखाना नहीं, क्या यह बात भी समझानी पड़ेगी ? ‘मैकबेथ’ नाटकमे दो ही प्रधान पात्र हैं, मैकबेथ और लेडी मैकबेथ। कहनेकी जरूरत नहीं कि दोनोंमेसे किसीको भी सुकुमारमति पाठकोंके चरित्र-गठनके लिए दृष्टान्तके तौरपर नहीं पेश किया जा सकता। ‘ऐण्टोनी ऐण्ड क्लियोपैट्रा’ शेक्सपीयरके प्रधान नाटकमेसे अन्यतम है, लेकिन, क्लियोपैट्रा प्रातःस्मरणीया पंच-कन्याओंमें स्थान पानेकी अधिकारिणी होनेपर भी उसे साव्वीका आदर्श नहीं कहा जा सकता, और ऐण्टोनी अपने चरित्रके अनिन्द्य आदर्शमे आधुनिक उच्चश्रेणीके बगला उपन्यासोंके नायकोंके बराबरके दर्जेका नहीं, यह बात माननी ही पड़ेगी। साथ ही, यह भी बगैर माने काम न चलेगा कि शेक्सपीयरका नाटक ऊँचे दर्जेके बगला उपन्याससे कमसे कम किसी-भी अंशमें कम नहीं। ‘महाभारत’ वृतराष्ट्रको तुच्छ नहीं कर सका ; मगर महत्त्वमे उनके कमी थी। थी किसके नहीं ? स्वयंवर-सभामें भीष्म ही क्या क्षमाके योग्य हैं ? और तो क्या, कविके प्रियपात्र पाण्डवोंके आचरणमे कलक दूँड निकालनेके

‘दो बहन’ के विषयमे

लिए ज्यादा तीक्ष्णदृष्टिकी जरूरत नहीं पड़ती । आज हमारे यहाँ षट्द्वयार्थ नहीं पैदा हुए, यह उनके पुण्यका फल है ।

दूसरे पक्षकी तरफसे तर्क उठाया जा सकता है कि साहित्यमे समाजधर्म और शाश्वतधर्मकी त्रुटि दिखाई देती है उसकी अपनी ही शोकपूर्ण परिणतिका प्रमाण देनेके लिए । इसका मतलब यह दिखाना है कि स्वलनका मार्ग सुखका मार्ग नहीं । लेकिन देखा जाता है कि आजकल इससे भी भले-आदमियोंका क्षोभ शान्त नहीं होता । ‘घर और बाहर’ उपन्यासमे सन्दीप या विमलाने गौरवजनक सिद्धि प्राप्त नहीं की, लेकिन फिर भी लेखकको उस दिन समालोचकोंके दरबारमे दण्ड पानेसे छुटकारा नहीं मिला । एकसाथ सब गला फाड़-फाड़के फरमाइश करने लगे कि ‘जैसे भी हो, श्रेष्ठ आदर्शकी रक्षा करनी ही पड़ेगी ।’ बच्चोंका दुलार इसीको कहते हैं, जिनकी जीभ हमेशा चीनीके खिलौने चाटा चाहती है ।

‘दो बहन’ के बारेमे तुम मेरी अपनी व्याख्या कुछ सुनना चाहते हो ? मैंने तो उसका कहानीकी भूमिकामे ही फरदा-फाग कर दिया है । साधारणतः स्त्रियाँ मरदेके बारेमे कोई ‘मा’ होती है, कोई ‘प्रिया’, और कोई दोनोका सम्मिश्रण । हमारे देशमे ऐसे अनेक पुरुष हैं, जो बुढ़ापे तक ‘मा’की ही गोदकी आव-हवामे सुरक्षित रहते हैं । वे स्त्रीके पाससे ‘मा’का लालन ही ज्यादा पाते और उसीको उपभोग्य समझते हैं । दूल्हा ब्याह करनेके लिए जब घरसे खाना होता है तब ‘मा’से कहता है, ‘मा, तुम्हारे लिए दासी लाने जा रहा हूँ ।’ यानी स्त्री आती है ‘मा’का परिशिष्ट बनकर, Alma Mater की पोष्टग्रैजुएट छात्राके समान । लड़का अपने जीवनके प्रारम्भसे ही ‘मा’से जो-जो मेवाएँ पाता आया है, उस आदतके माफिक, बहू आकर उसीको दुहराती रहती है । बहुत कम स्त्रियोंको ही ऐसा मौका मिलता है जो अपनी स्वतंत्र रीतिसे पतिकी अपूर्णताको पूर्ण करती हों और घर-गृहस्थीको सम्पूर्णतः अपने अभिप्रायके अनुसार नया रूप दे सकती हों ।

और फिर, ऐसे पुरुष भी जरूर होंगे जो स्निग्ध और आर्द्र लाड-प्यारके आवेगसे हमेशा ऊपरसे नीचे तक टके रहना कतई पसन्द नहीं करते ।

वे स्त्रीको चाहते हैं सम्पूर्ण स्त्रीके रूपमे, वे चाहते हैं युगलका अनुसग यानी दोनोंका सजोग या सग-साथ। वे जानते हैं कि स्त्री जहाँ यथार्थ स्त्री है, पुरुषको वहीं यथार्थ पौरुषके लिए अवकाश मिलता है। नहीं तो उसे लालन-रसना-लालायित बच्चेकी तरह चीनीके खिलौनेसे ही अपना जी बहलाना पड़ता है। ‘मा’की ‘दासी’के साथ दाम्पत्य-जीवन बितानेके समान ऐसी कमजोरी पुरुषके जीवनमे और क्या हो सकती है ?

शशाकने अपनी स्त्रीके अन्दर नित्य-स्नेहमयी सावधान ‘मा’को पाया था। इसीसे उसका हृदय-मन था अपरितृप्त। ऐसी अवस्थामे ऊर्मी उसके दरवाजेके पास आ खड़ी हुई, और तब सघात शुरू हो गया, जिसका परिणाम हुआ टूँजिडी, दु खान्त। दूसरा पहलू देखो तो, अति-निर्भर-लोछुप स्त्रियाँ भी ससारमे बहुत मिलेंगी। वे ऐसे पुरुषको चाहती हैं जो उनके हृदय-यात्राके मोटर-रथके शोफर हो सकें। वे चाहती हैं पतिगुरुको, पदधूलिकी भिखारिन हैं वे। लेकिन इससे विपरीत-जातकी स्त्रियाँ भी जरूर होंगी, जो अति-लालनको न सह सकनेवाले पुरुषको ही चाहती हैं, जिन्हे पाकर उनका नारीत्व पूर्ण परिणतिको प्राप्त हो। दैवयोगसे ऊर्मी उसी जातकी स्त्री है। शुरूसे ही चालक और गुरुको पाकर उसका हृदय काँपने लगा था। ठीक उसी समय वह ऐसे पुरुषको पा गई जिसका चित्त, अपनी गैरजानकारीमे, स्त्रीको ही ढूँढ रहा था। जिसके साथ उसकी लीला अपने जीवनकी सम-भूमिपर सम्भव हो सकती है वही उसका यथार्थ साथी है।

भाग्यके अन्यायको सुधारनेकी कोशिश की गई तो सामाजिक अन्याय उग्र हो उठा। बस, इतनी-सी बात है। उपसहारमे इतना कह देना ठीक होगा कि सभी स्त्रियोंके अन्दर ‘मा’ और ‘प्रिया’ दोनों मौजूद हैं। उनमे कोई मुख्य होती है तो कोई गौण, कोई आगे चलती है तो कोई पिछड जाती है, इसीसे उनमें तारतम्य दिखाई देता है।

रखीन्द्र-साहित्य

पहला भाग

सौगात

पूजाके दिन करीब है। भण्डार तरह-तरहकी चीजोंसे भरा पडा है। कितनी बनारसी साड़ियाँ, कितने गहने, और दूध-दही, तरह-तरहकी मिठाइयाँ।

मा सौगात भेजा चाहती है।

बडा लडका परदेशमें सरकारी नौकरी करता है, मझला लडका सौदागर है, घरमे नहीं रहता, और भी कई लडके है जो आपसमे भाई-भाई लडकर अलग मकानोंमे रटने लगे है। और भी कुटुम्बके लोग है जो देश-परदेशमे बिखरे हुए है।

गोदका लडका सदर-दरवाजेपर खडा सवेरेसे देख रहा है, सौगातोंका ताँता बँध गया है, दास-दासियाँ रंग-बिरंगे कपडोंसे ढककर भर-भर थाल सौगात लिये जा रहे है।

दिन खतम हो गया। सौगात सब जा चुकी। दिनके अन्तिम नैवेद्यकी सोनेकी डाली लेकर सूर्यास्तकी अन्तिम आभा नक्षत्रलोकके मार्गमें विलीन हो गई।

बच्चेने घरके भीतर आकर मासे कहा—“मा, सबको तुमने सौगात दी,—मुझे नहीं।”

माने हँसकर कहा—“सबको सब दे चुकी, अब तेरे लिए क्या बचा है, देख।”

इतना कहकर माने बच्चेको बड़े प्यारसे पुचकारकर उसकी मिट्टी ले ली।

बच्चेने रोनी-सी सूरत बनाकर कहा—“मुझे सौगात नहीं देगी ?”

“जब तू दूर जायगा, तब तेरे लिए सौगात भेजूँगी।”

“और पास रहूँगा तो, तू अपने हाथकी चीज नहीं देगी ?”

माने दोनों हाथ बढ़ाकर बच्चेको गोदमें उठा लिया, बोली—“मेरे हाथकी चीज तो तू है बेटा।”

दो बहन

शर्मिला

किसी-किसी विद्वानके मुँह सुना है, औरतें दो तरहकी होती है, यानी उनकी दो जात है।

एक जात है मुख्यतः 'मा' की; और दूसरी 'प्रिया' की।

अगर ऋतुओंके साथ तुलना की जाय, तो 'मा' है वर्षाऋतु। पानी देती है, फल देती है, ताप दूर करती है, ऊर्ध्वलोकसे अपनेको विगलित करके देती ही रहती है, शुक्रता दूर करती है, हमारी कमियोंको पूरा करती है।

और 'प्रिया' है वसन्तऋतु। उसका रहस्य गहरा है, मधुर है उसका मायामन्त्र, उसकी चंचलता खूनमे तरंगें पैदा करती रहती है, वे तरंगें चित्तके उस मणिमय कोठे तक पहुँचती रहती है जहाँ सोनेकी बीणामे एक छुपा-हुआ तार चुपचाप पड़ा उम्र अंकारकी वाद देख रहा है जिस अंकारसे सारे शरीर और मनमे अनिर्वचनीय वाणी वज-वज उठती है।

शशाङ्ककी स्त्री गर्मिला सा-जातकी है।

बड़ी-बड़ी शान्त आँखें हैं, धीर-गम्भीर हैं उनकी चितवन। पानीसे भरे नये बादल-जैसा भरा-पूरा सुडौल शरीर है उसका, कोमल तर चिकना साँवला। माँगमे सिन्दूरकी अरुण रेखा है, साड़ीकी किनारी है काली खूब चौड़ी। दोनों हाथोंमे मगर-मुँही मोटे-मोटे सोनेके कड़े हैं, उस गहनेकी भाषा साज-शृङ्गारकी भाषा नहीं, शुभ-साधनकी भाषा है।

पतिके जीवन-लोकमे ऐसी कोई जगह नहीं जहाँ उसके साम्राज्यका प्रभाव शिथिल हो। स्त्रीके अति-लालनकी छायामे पतिका मन हो गया है असावधान। फाउण्टेन-कलम मामूली-सी चूकसे अगर टेबिलके इधर-उधर कहीं क्षण-भरके लिए आँखोंके ओझल हो जाय, तो उसे खोज-निकालनेकी जिम्मेदारी स्त्रीपर है। नहाने जानेके पहले हाथ-घड़ी कहाँ रख दी थी, सहसा शशाङ्कका उसकी याद नहीं रहती, पर स्त्रीकी निगाह उसपर जरूर पड़ जाती। दो रंगके दो मोजे पहनकर जब कि वह बाहर जानेके लिए तैयार है, तब स्त्री आकर उसकी गलती सुझाती है। बंगला महीनेके साथ अंग्रेजी महीनेकी तारीखका जोड़ मिलाकर वह मित्रोंको न्योता देता है; उसके वाद असमयमे अचानक वगैर उम्मीदके अतिथि आ जाते हैं तो उसकी सारी आफत उठानी पड़ती है स्त्रीको। शशाङ्क निश्चित जानता है कि रोजमर्राके काम-काजमें कहीं कोई खामी होते ही स्त्रीके हाथसे उसका सुधार होगा ही; इसीसे गलती करना उसके स्वभावमे शामिल हो गया है। स्त्री स्नेहके साथ तिरस्कारके स्वरमे कहती—“अब मुझसे

नहीं होता। तुम्हे क्या कभी भी समझ न आयेगी।” पर, अगर उसमे समझ आ जाती तो शर्मिलाके दिन हो जाते गैर-आवाज फसलकी जमीनके समान।

आज शशाङ्क शायद मित्रोंमे से किसीके घर न्योतेमे गया है। रातके ग्यारह बज गये, बारह बज गये, त्रिजका खेल चल रहा है। सहसा एक मित्र हँसता हुआ बोल उठा—“लो, तुम्हारा वारण्ट लेकर आ गया पियादा। मियाद तुम्हारी खतम!”

वही चिर-परिचित नौकर है महेश। सफेद मूँछ, सिरके बाल काले, बदनपर मिरजई, कंधेपर रंगीन झाड़न, बगलमे बाँसकी लाठी। उसकी ‘माजी’ने उसे भेजा है, ‘बाबू सा’व यहाँ हैं क्या?’ ‘माजी’को डर है कि लौटते वक्त अँधेरेमे कोई हादसा न हो जाय। साथमें लालटेन भी भेजी है।

शशाङ्क झुंझलाकर ताश पटकके उठ खड़ा होता। मित्र कहते, “अहा, बेचारा अरक्षित पुरुष, अकेला कैसे जाय।” घर आकर शशाङ्क स्त्रीसे जो बातें करता, न तो उसकी भाषा मुलायम होती और न शैली ही शान्त होती। शर्मिला चुपचाप उसकी डाट-डपटको सह लेती। क्या करे, उससे रहा नहीं जाता। वह अपने मनसे इस आशङ्काको किसी भी तरह निकाल ही नहीं सकती कि उसकी गैरहाजिरीमे दुनिया-भरकी तमाम सम्भव-असम्भव आफते उसके पतिकी राहमे साजिशके लिए तैयार खड़ी है।

बाहर आदमी आया है मिलने, शायद कामकी ही बात हो रही होगी।

क्षण-क्षणमें भीतरसे छोटी-छोटी चिटें आ रही हैं—“याद है कल तुम्हारी तबीयत ठीक नहीं थी। आज जल्दी खानेको आना।”

शशाङ्क गुस्सा भी होता और हार भी मान लेता। उसने बड़े दुःखसे एक बार स्त्रीसे कहा था—“दुहाई है तुम्हे-चक्रवर्ती-घरानेकी गृहणीकी तरह तुम किसी देवी-देवताकी शरण ले लो। तुम्हारा पूरा ध्यान मुझ अकेलेके लिए बहुत ज्यादा है। देवी-देवताको उससेसे कुछ वाँट दो तो मेरे लिए वह बड़ा आरामदे हो जायगा। उनसे तुम चाहे कितनी ही ज्यादाती क्यों न करो, उन्हें जरा भी आपत्ति न होगी; पर मैं हूँ आदमी, आदमी बड़ा कमजोर होता है।”

शर्मिलाने कहा—“हाय हाय, एक बार काकाजीके साथ मैं हरिद्वार गई थी, याद है उस वक्तकी, तुम्हारे मनकी हालत तब कैसी हो गई थी?”

अवस्था अत्यन्त शोचनीय हो गई थी, इस बातकी सालङ्कार व्याख्या किसी दिन खुद शशाङ्कने ही की थी स्त्रीके आगे। वह जानता था कि उस अत्युक्तिसे शर्मिला जैसी अनुत्पन्न होगी वैसी आनन्दित हुए बिना भी न रहेगी। आज वह अपने उस अमित भाषणका प्रतिवाद करे तो कैसे? चुपचाप उसे मान ही लेना पड़ा, सो बात नहीं, दूसरे दिन सवेरे-सवेरे जब उसके कुछ जुकाम-सा मालूम दिया तो शर्मिलाकी कल्पनाके अनुसार उसे कुनैन खानी पड़ी दस ब्रेन, और ऊपरसे तुलसी-पत्तेका रस मिलाकर चाय पीनी पड़ी सो अलग। विरोध करनेका मुँह ही नहीं रहा, करता क्या? कारण, इसके पहले ठीक

ऐसी ही हालतमें उसने विरोध किया था, कुनैन नहीं ली, नतीजा यह हुआ कि बुखार आ गया, और शशांकके इतिहासमें उसका वर्णन अमिट अक्षरोंमें लिख गया।

घरमें आरोग्य और आरामके लिए शर्मिलाकी जितनी सस्नेह व्यग्रता है, बाहर सम्मान-रक्षाके लिए सावधानी भी उतनी ही सतेज है। एक दृष्टान्त याद आ गया।

एक बार वह नैनीताल गया था हवा बदलने। पहले ही से पूरे सफरके लिए शुरूसे आखिर तक रेलका डब्बा रिजर्व था। किसी जंकशनमें गाड़ी बदलकर वह भोजनकी खोजमें चल दिया। वापस आकर देखा कि वरदी पहने एक दुर्जनमूर्ति उन्हें बेदखल करनेकी फिराकमें लगा हुआ है। स्टेशन-मास्टरने आकर एक विश्व-विख्यात जनरलका नाम लेकर कहा, कमरा उन्हींका है, गलतीसे दूसरा नाम लग गया है। शशांक आँखें फाड़कर बड़ी इज्जत दिखाकर दूसरे किसी कमरेमें जानेका इन्तजाम करने लगा, इतनेमें शर्मिला गाड़ीमें चढ़कर दरवाजा रोकके बोल उठी—“मैं देखना चाहती हूँ कौन हमें उतारता है। बुला लाओ अपने जनरलको।” शशांक अब तक सरकारी पदाधिकारी और उनके ऊपरवालोंके जाति-गोत्रवालों तकसे काफी बचकर चलनेमें अभ्यस्त था। वह घबड़ाकर बोला—“अरे, तुम कर क्या रही हो, और भी तो डब्बे है, जरूरत क्या है बखेड़ेकी।” शर्मिलाने उसकी बातपर ध्यान ही नहीं दिया। अन्तमें जनरल साहब रिफ्रेशमेंट-रूमसे खाना खतम करके चुरट मुँहमें दिये निकले; और

दूरसे स्त्री-मूर्ति की उग्रता देखकर खुद ही हट गये। शशांकने स्त्रीसे पूछा—“जानती हो वह कितना बड़ा आदमी था?” स्त्रीने कहा—“जाननेकी गर्ज नहीं मुझे। जो डब्बा हमारा है, उस डब्बेमे वह तुमसे बड़ा हरगिज नहीं।”

शशांकने पूछा—“अगर बेइज्जत करता?”

शर्मिलाने जवाब दिया—“तुम किसलिए हो?”

शशांक शिवपुर कालेजका पास किया हुआ इञ्जीनियर है। घरकी जीवन-यात्रामे उसकी चाहे कितनी ही ढिलाई हो, पर नौकरीके काममे वह पक्का है। इसका मुख्य कारण यह है कि उसके कामकी जगहपर जिस तुंगी-ग्रहकी निर्मम दृष्टि है, वह है जिसको कि चालू भाषामे कहते हैं बड़ा-साहब। वह स्त्री-ग्रह नहीं है। शशाङ्क डिस्ट्रिक्ट-इञ्जीनियरके पदपर जब कि ऐक्टिवी कर रहा था, ठीक उसी समय उसकी आसन्न उन्नति घूम गई उलटी तरफ। योग्यताको लाँघकर, तजुर्बा विलकुल कच्चा होते हुए भी, जिस अंग्रेज युवकने आकर, जिसके कि अभी ठीकसे मूँछें भी न आई थीं, उसका आसन दखल किया, उसके अचिन्तनीय आविर्भावमे थी अधिकारियोंमेसे सबसे ऊँचे मालिकके सम्बन्ध और सिफारिशकी जीवनीशक्ति।

शशांकने समझ लिया कि इस अप्रवीण नवीनको ऊपरके आसनपर बिठाकर नीचेकी तहसे उसीको काम चलाते रहना पड़ेगा।

एक अफसरने उसकी पीठ ठोंककर कहा—“बेरी सॉरी

मजूमदार, जितनी जल्दी हो सकेगा, तुम्हारे लिए अच्छी जगह तजबीज की जायगी।” ये दोनों ही एक ही प्रीसेसन लॉजके चट्टे-बट्टे है।

फिर भी, भरोसा और तसल्ली पानेपर भी, साराका सारा मामला मजूमदारके लिए बहुत ही कड़ुआ हो उठा। घर आकर छोटे-मोटे सभी विषयोंमें उसने खिटखिट शुरू कर दी। अचानक उसकी नजर पड़ी, आफिस-रूमके एक कोनेमें जाला जमा हुआ है। सहसा उसे ऐसा लगा कि चौकीपर जो हरे रंगका ढकना पड़ा है उसका रंग उसके लिए असह्य है। नौकर बरंडेमें बुहारी लगा रहा था, धूल उड़नेकी वजहसे उसपर जोरसे बिगड़ पड़ा। अनिवार्य धूल रोज ही उड़ती है, पर उसका बिगड़ना आज यह नया है।

अपने असम्मानकी बात उसने स्त्रीसे नहीं कही। सोचा कि अगर बात उसके कान तक पहुंच गई तो नौकरीकी जटिलतामें एक गाँठ और पड़ जायगी, हो सकता है कि वह अधिकारियोंसे जाकर झगड़ा ही कर आवे कड़ी भाषामें। खासकर उस डोनल्डसनपर तो वह बहुत ही नाराज है। एक बार वह सर्किट-हाउसके वगीचेमें वृन्दरोंका ऊधम देवाने गया था, तब उसने छेँसे शशाङ्कके हैटमें छेद कर दिया था। कोई दुर्घटना नहीं हुई, पर हो तो सकती थी। लोग कहते हैं कि दोष शशाङ्कका ही था, और शायद इसीसे डोनल्डसनपर उसका गुस्सा और भी बढ़ गया।

१ *Freemason*=यूरोपीय एक खास तन्त्रकी गुप्त-सभाका सदस्य, जिसके पास खास चिह्न होते हैं जिससे वे एक दूसरेको पहचानते हैं। *Lodge*

गुस्सेकी सबसे बड़ी वजह यह थी कि जो गोली बन्दरको लक्ष्य करके छोड़ी गई थी वह शशाङ्कके हैटमें लगी। दुश्मन दोनोंको एक ही बात बताकर खूब जोरसे हँस पड़े थे।

शशाङ्ककी पदावनतिकी खबर शर्मिलाने खुद ही अपनी कोशिशसे जान ली। पतिका रंग-ढंग देखकर ही वह समझ गई थी कि उसके कहीं-न-कहींसे कोई काँटा चुभ रहा है। उसके बाद कारण ढूँढ़नेमें उसे देर नहीं लगी। कॉन्स्टीट्यूशनल एजिटेशनके रास्ते वह नहीं गई, वह गई सेल्फ-डिटर्मिनेशनकी तरफ। उसने पतिसे कहा—“बस, अब नहीं, अभी तुरत काम छोड़ दो।”

काम अगर वह छोड़ देता, तो अपमानका जोक उसकी छातीपरसे छूटकर गिर जाता। पर उसकी ध्यान-दृष्टिके सामने था बँधी तनखाका अन्नका खेत, और उसके पश्चिम-दिगन्तमें थी पेन्शनकी स्थायी सुनहरी रेखा।

शशाङ्कमौली जिस साल एम० एस-सी० डिग्रीके सबसे ऊँची चोटीपर पहुँचा उसी साल उसके ससुरने शुभकार्यमें देर न करके शर्मिलाके साथ उसका ब्याह कर दिया। धनी ससुरकी मददसे ही उसने इञ्जीनियरिंगकी परीक्षा पास की। उसके बाद नौकरीमें जल्दी तरक्कीके लक्षण देख राजाराम बाबू अपने भावी जमाईके आर्थिक क्रमविकाशका निर्णय करके निश्चिन्त हो गये। उनकी लड़कीने भी आज तक कभी यह महसूस नहीं किया कि उन लोगोंकी हालतमें कोई खास परिवर्तन हुआ है।

घर-गृहस्थीमें तो कोई कमी आई ही नहीं, साथ ही मायके जैसा चाल-चलन वहाँ भी ज्योंका त्यों कायम रहा।

इसका कारण यह था कि पारिवारिक राज्यमें सारी विधिव्यवस्था शर्मिलाके ही अधिकारमें थी। उसके कोई सन्तान नहीं हुई, होनेकी आशा भी नहीं। पतिका सारा रोजगार अखण्डरूपसे उसीके हाथमें आता। कोई खास जरूरत पड़नेपर घरकी अन्नपूर्णाके आगे हाथ पसारनेके सिवा शशांकके लिए और कोई चारा नहीं। माँग असंगत होती तो नामंजूर हो जाती और उसे वह सिर झुकाता हुआ मान भी लेता, और उसकी निराशा और-किसी तरफसे मधुर रूपसे पूरी हो जाती।

शशांकने कहा—“नौकरी छोड़ देना मेरे लिए कुछ भी नहीं। पर तुम्हारे लिए मैं सोचता हूँ, तुम्हीं तकलीफ उठाओगी।”

शर्मिलाने कहा—“उससे भी ज्यादा तकलीफ तब होगी जब अन्यायको निगलते वक्त वह गलेमें अटक जायगा।”

शशांकने कहा—“काम तो करना ही चाहिए, गोदका छोड़कर पेटवालेको किस मुहल्लेमें ढूँढ़ता फिरूँगा ?”

“जहाँ तुम्हारी नजर नहीं पड़ती। तुम जिसे मजाकमें कहते हो, तुम्हारी नौकरीका ‘लूची’स्तान, बेलूचिस्तानकी मरुभूमिके उस पार है, उसके बाहरके संसारको तो तुम किसी गिनतीमें ही नहीं लाते।”

“कैसी आफत है। संसारका क्या ठिकाना, कहाँ तक है। उसका सर्वे करने कौन जायगा ? उतनी बड़ी दूरबीन कहाँ मिलेगी ?”

“बड़ी-भारी दूरबीनकी जरूरत नहीं। मेरे एक भाई लगते हैं, मथुरा दादा, कलकत्ताके बड़े कण्ट्राक्टर हैं वे, उनके साथ साझेमें काम करना, उसीसे अपना काम चल जायगा।”

“साझा वजनमें बराबर न होगा। अपना पल्ला कुछ हल्का रहेगा। बूतेसे बाहर लंगडाते हुए साझा करनेसे इज्जत न रहेगी।”

“अपनी तरफसे कमी किस बातकी है? तुम्हें मालूम है, बापूजी मेरे नामसे जो बैंकमें रुपया जमा करा गये हैं वह बढ़ ही रहा है। साझीदारके आगे तुम्हें छोटा नहीं होना पड़ेगा।”

“यह कैसे हो सकता है। वह रुपया तुम्हारा है।”— कहता हुआ शशांक उठ खड़ा हुआ। बाहर आदमी बैठे हैं।

शर्मिलाने कुड़ता पकड़कर पतिको बिठा लिया, बोली—
“मैं भी तो तुम्हारी ही हूँ।”

फिर बोली—“निकालो जेबमें से फाउण्टेनपेन, यह लो चिट्ठीका कागज, लिखो इस्तीफा। जब तक इसे डाकमें नहीं छुड़वाऊँगी, मुझे शान्ति नहीं।”

“और शायद मुझे भी शान्ति नहीं मिलनेकी।”

लिख दिया इस्तीफा।

दूसरे ही दिन शर्मिला कलकत्ता चल दी। वहाँ जाकर मथुरा-दादाके घर ठहरी। उसने उलाहनेके स्वरमें कहा—
“बहनकी खबर तो कभी लेते ही नहीं।” कोई स्त्री प्रतिद्वन्द्वी

होती तो कहती—“तुम भी तो नहीं लेतीं?” पुरुषको मंगजमें यह जवाब आया ही नहीं। कसूर मान लिया। बोले—“साँस लेने तककी फुरसत नहीं पाता। खुद अपनेको ही भूल गया हूँ, कुछ ध्यान ही नहीं रहता। और, तुमलोग भी तो दूर-दूर रहते हो।”

शर्मिलाने कहा—“अखबारोंमें देखा था, मयूरभंज या मथुरगंज कहाँ तो एक ‘त्रिज’ बन रहा है, उसका काम मिला है तुम्हें। पढ़कर बड़ी खुशी हुई। उसी वक्त मनमें आई कि खुद जाकर मथुरा-दादाको कांफ्रेंचुलेट कर आऊँ।”

“जरा सन्न करो बहन। अभी समय नहीं हुआ।”

वात यह थी कि उस काममें नकद रुपया डालनेकी जरूरत थी। मारवाडी धनीके साथ साझेमें काम करनेकी बात थी। अन्तमें गुल खिला कि जिन शर्तोंपर वह काम करना चाहता है, उसमें मलाई-मलाई सब उसीके हाथ पड़ेगी, उनके हिस्सेमें खुरचन रह जायगी, सो भी तलेकी जली हुई। इसीसे वे दुविधामें पड़कर पीछे हटनेकी सोच रहे हैं।

शर्मिलाने उतावलीके साथ कहा—“ऐसा हरगिज नहीं हो सकता। अगर साझेमें ही काम करना है तो हमलोगोंके साथ करो। ऐसा अच्छा काम तुम्हारे हाथसे निकल जाय तो बड़े अफसोसकी बात होगी। मेरे रहते हुए ऐसा हरगिज नहीं हो सकता, चाहे तुम कुछ भी क्यों न कहो।”

इसके बाद लिखापढ़ी होनेमें देर नहीं लगी; मथुरा-दादाका हृदय भी पिघल गया।

रोजगार जोरसे चलने लगा । इसके पहले शशाङ्क ने नौकरी की जिम्मेदारी लेकर काम किया है, उस जिम्मेदारी की एक हद थी । उसमें मालिक थे अपनेसे बाहर ; उसमें एक का दावा और दूसरे का देना दोनों बराबर के बजन पर चला करते थे । अब अपना ही प्रभुत्व अपने को चलाता है । दावा और देना दोनों एक हो गये हैं । ये दिन छुट्टी और काम के ताने-बाने से बुने हुए हैं सो बात नहीं, इसकी बुनावट गफ यानी ठोस है । जो जिम्मेदारी शशाङ्क के मन पर सवार है वह इसलिए और भी ज्यादा कड़ी है कि मन में आते ही उसे छोड़ा जा सकता है । और-कुछ नहीं, स्त्री का कर्ज उसे चुकाना ही है ; उसके बाद इतमीनान से धीरे-सुस्ते चलने का वक्त मिलेगा । बायें हाथ की कलाई में घड़ी. सिर पर सोले का हैट, आस्तीन चढ़ी हुई, खाकी पैण्ट और उस पर चमड़े का कमरबन्द कसा हुआ, पैरों में मोटे तले के बूट-जूते और आँखों पर धूप से बचने का रंगीन चश्मा चढ़ाकर शशाङ्क जोरों से काम पर जुट गया । स्त्री के कर्ज की नैया किनारे लगाना ही चाहती है, मगर फिर भी वह स्टीम नहीं घटाना चाहता, उसका मन गरम हो उठा है ।

इसके पहले घर-गृहस्थी के आमद-खर्च की धारा एक ही नाले से बहा करती थी, अब उसकी दो शाखाएँ हो गई । एक गई बैङ्क की तरफ और एक घर की तरफ । गर्मिला को जितना पहले मिलता था उतना ही अब मिलता है ; वहाँ के लेन-देन का रहस्य पहले की तरह आज भी शशाङ्क की जानकारी के बाहर है । और, कारवार का चमड़े की जिल्द वाला मोटा खाता गर्मिला के लिए दुर्गम दुर्ग के सिवा और-कुछ नहीं । उससे कोई नुकसान नहीं । पर, पतिके

व्यापारी-जीवनका घर-द्वार शर्मिलाकी घर-गृहस्थीके इलाकेसे बिल्कुल बाहर पड जानेसे उस तरफसे अकसर उसके नियम-कानूनकी उपेक्षा होने लगी। शर्मिला विनती करके कहती, “इतनी ज्यादाती न करो, तबीयत खराब हो जायगी।” पर कोई नतीजा नहीं निकलता। और ताज्जुब इस बातका है कि तबीयत भी खराब नहीं होती। तन्दुरुस्तीकी दुश्चिन्ता, आराम न करनेपर अफसोस, ठीक वक्तपर खाने-पीने और सोने-उठनेकी तागीद इत्यादि दाम्पत्यधर्मके लगभग सभी तकाजोंकी जोरोंके साथ उपेक्षा करके शशाङ्क तड़के ही उठकर अपनी सेकेण्डहैण्ड फोर्ड गाड़ी खुद हाँकता हुआ निकल जाता; और दो-ढाई वजे घर लौटता। घर आकर खरी-खोटी सुनता और झटपट खाना खाकर फिर कामपर चल देता।

एक दिन उसकी मोटरसे और-किसीकी गाड़ीकी भिडन्त हो गई। खुद बाल-बाल बच गया; पर गाड़ीको काफी नुकसान पहुंचा। गाड़ी मरम्मतके लिए कारखाने भेज दी। शर्मिला बहुत ही चंचल हो उठी। रूँधे हुए कंठसे बोली—“अब तुम खुद गाड़ी नहीं चला सकोगे।”

शशाङ्कने उसकी बातको हँसीमे उड़ाते हुए कहा—“पराये हाथकी आफत भी तो ठीक उसी जातकी दुश्मन है।”

एक दिन किसी मरम्मतके कामकी देख-भाल करने गया तो पैक-बक्सकी कील जूतेके तलेको पार करके उसके पाँवमे घुस गई। अस्पताल जाकर वैण्डेज कराया और धनुष्टङ्कारसे वचनेका इन्जेक्शन लेकर घर लौटा। उस दिन शर्मिला रो दी, बोली—“बस, अब कुछ दिन आराम करो।”

शशाङ्कने बहुत ही संक्षेपमे कहा—“काम ?” इससे संक्षेपमे वह कह ही क्या सकता था ।

शर्मिलाने कहा—“लेकिन—”

शशाङ्क बिना कुछ कहे-सुने ही कामपर चल दिया ।

शर्मिलाकी हिम्मत नहीं पड़ती कि वह ज्यादा जोर देकर कोई बात कहे । क्योंकि अपने क्षेत्रमे पुरुषका जोर दिखाई देने लगा है । युक्ति-तर्क और आरजू-मिन्नत सबके ऊपर एक ही बात है, “काम है ।” शर्मिला बिना-कारण व्याकुल होकर बैठी रहती । देर होती तो सोचती, शायद मोटर टकरा गई होगी । धूपमे घूमनेकी वजहसे पतिके चेहरेपर सुखीं देखती तो समझ लेती, जरूर इन्फ्लुएन्जा है । डरते-डरते डाकूरकी बात छेड़ना चाहती, पर पतिका रुख देखकर वहींकी वहीं रुक जाती । होते-होते ऐसा हो गया कि जी खोलकर उद्वेग प्रकट करनेकी हिम्मत भी वह खो बैठी ।

शशाङ्कका यह हाल कि देखते-देखते वह घाममे-तड़का तख्ता हो गया ; स्वभाव हो गया चिडचिड़ा । ऊँचा तंग कोट, तंग फुरसत, तेज चाल, बातचीत चिनगारी-सी संक्षिप्त । शर्मिलाकी सेवा उसकी द्रुत लयके साथ ताल मिलाकर चलनेकी भरसक कोशिश करती है । स्टोवके पास खाने-पीनेकी कोई-न-कोई चीज हमेशा गरम रखनी पड़ती, कोई ठीक नहीं कि कब अचानक कह बैठें, “चल दिया, लौटनेमें देर होगी ।” मोटरगाड़ीमे भी सोडावाटर और छोटे टीनके डब्बेमे बन्द खुशक खाना हरदम तैयार रखा रहता है । ओडीकोलनकी शीशी हर वक्त ऐसी

जगह रखी रहती है जहाँ तुरत नजर पड़े ; कोई ठीक नहीं कि कब माथेमें दर्द शुरू हो जाय । गाड़ी वापस आनेपर सब चीजे वह खुद उठाकर देखती कि कोई भी चीज काममें नहीं लाई गई । मन उसका उदास हो जाता । सोनेके कमरेमें धुली हुई धोती गंजी बगैरह पहननेके कपड़े ऐसी जगह जतनसे तह किये हुए रखे रहते जहाँ नजर पड़े ही पड़े ; फिर भी हफ्तेमें चार-चार दिन कपड़े बदलनेकी उसे फुरसत ही नहीं मिलती । घर-गृहस्थीकी सलाहको इतना छोटा कर देना पडा है कि उसकी तुलना जरूरी टेलीग्रामकी ठोकर-मार भाषासे ही हो सकती है ; सो भी चलते चलते पीछेसे यह कहते हुए, 'सुनते हो, एक बात तो सुनते जाओ ।' उनके रोजगारके साथ शर्मिलाका जो थोडा-बहुत सम्बन्ध था, वह था कर्जका ; वह भी मय-व्याजके चुक गया । व्याज भी ठीकसे जोड़कर बाकायदा रसीद लेकर दी है । शर्मिलाने कहा—“बाप रे बाप, प्रेममें भी पुरुष अपनेको पूरी तौरसे नहीं मिला सकते ! एक जगह खुली छोड़ देते है, वहीं उनके पौरुषका अग्निमान बना रहता है ।”

मुनाफेके रुपयोंसे शशांकने भवानीपुरमें एक मकान खड़ा कर लिया है अपनी तबीयतका । वह उसके शौककी चीज है । स्वास्थ्य आराम और सिलसिलेके नये-नये प्लैन दिमागमें आ रहे हैं । शर्मिलाको आश्चर्यमें डालनेकी कोशिशमें है वह । शर्मिला भी बाकायदा आश्चर्य-चकित होनेमें कोई बात उठा नहीं रखती । इस्त्रीनियरने एक कपड़े धोनेकी मशीन बिठाई, शर्मिलाने उसे चारों

चिकना कागज या खाता-वही लेकर बैठ-जाता है। फिर भी पुराने नियम चालू है। मोटे गद्देदार सोफाके सामने मखमलके कामदार स्लीपर रखे रहते हैं। पहलेकी तरह ही पानदानमे पान लगाकर टेविलपर रख दिये जाते हैं। अलगनीपर सिल्कका कुडता और चुनी हुई धोती टंगी रहती है। आफिस-रूममे हस्तक्षेप करनेके लिए हिम्मतकी जरूरत है, फिर भी शशांककी गैरमौजूदगी मे झाड़न वह हाथमे लेकर वहाँ घुस जाती है। वहाँ रहने-लायक और न-रहने-लायक चीजोंके व्यूहमे सजावट और सिलसिलाका मेल बिठानेमे उसका उद्योग और अव्यवसाय रोके नहीं सकता।

शर्मिला सेवा बराबर कर रही है, पर उसका बहुत-कुछ पतिके अगोचर ही रह जाता है। पहले उसका जो आत्म-निवेदन था, वह था प्रत्यक्षके आगे; तब उसका प्रयोग था प्रतीकमे, उसका निशान बना रहता था घर-द्वार सजानेमे, बगीचेके पेंड-पौधोंमे, जिस कुर्सीपर शशांक बैठा करता था उसके रेशमी आभरणमे, तकियोंके गिलाफके बेल-बूटेके काममे, आफिस-रूमकी टेविलके एक कोनेमे रखी नीले स्फटिककी फूलदानीमे लगे हुए रजनीगन्धाके गुच्छोंमे।

आज अपने अर्घ्यको पूजाकी वेदीसे बहुत दूर रखना पड़ता है, इसका उसे बहुत दुःख है। कुछ दिन पहले शर्मिलाने जो चोट सही है उसके निशानको चुपचाप आँसू बहा-बहाकर धोना पड़ा है उसे। उस दिन कार्तिक शुक्ल चतुर्दशी थी, शशांककी वर्षगाँठ थी उस दिन। शर्मिलाके जीवनका सबसे बड़े त्यौहारका दिन

था वह । बाकायदा इष्ट-मित्रोंको न्योता दिया गया था; और घर-द्वार फूल-पत्तियोंसे खास तौरसे सजाया गया था ।

सवेरेका काम पूरा करके शशांकने घर आकर कहा—“आज बात क्या है ! गुट्टेकी शादी है क्या ?”

“हाय री तकदीर, आज तुम्हारा जन्म-दिन है, सो भी भूल गये ? खैर, आज शामको तुम बाहर नहीं जा पाओगे ।”

“विजनेस मौतके दिनके सिवा और किसी भी दिनके आगे सर नहीं झुकाता ।”

“अब आगे कभी नहीं कहूंगी । आज लोगोंको न्योता दे चुकी हूँ ।”

“देखो शर्मिला, तुम मुझे खिलौना बनाकर दुनियाँ-भरके आदमी घुलाकर खेल दिखानेकी आदत छोड़ दो ।”—कहकर शशांक तेजीसे बाहर चला गया । शर्मिला अपने कमरेका दरवाजा बन्द करके कुछ देर रो ली ।

शामको शशांकके इष्ट-मित्र और शर्मिलाकी सखी-सहेलियाँ आईं । ‘विजनेस’का दावा लगभग सभीने आसानीसे मान लिया । अगर यह कालिदासका जन्म-दिवस होता, तो ‘शकुन्तला’के तृतीय अङ्क लिखनेके उज्रको लोग जरूर बिलकुल बाहियात बात समझ लेते । पर विजनेसकी बात ठहरी । आमोद-प्रमोद काफी हुआ । नीलू बाबूने थियेटरकी नकल दिखाकर सबको खूब हँसाया, शर्मिला भी उस हँसीमे शरीक हुई । शशांक-शून्य शशांकके जन्म-दिनने आज साष्टांग दण्डवत किया विजनेसके आगे ।

दुःख काफी हुआ, फिर भी शर्मिलाके मनने शशांकके दौड़ते हुए व्यवसाय-रथकी ध्वजाको दूरसे प्रणाम किया। शशांकका व्यवसाय उसकी पहुंचके बाहर है; और वह किसीकी खातिर नहीं करता; न स्त्रीके निहोरेकी, न इष्ट-मित्रोंके निमंत्रणकी, और न अपने आरामकी। अपने व्यवसायके कामपर श्रद्धा करके ही पुरुष अपनेपर श्रद्धा करता है; यह उसका अपनी शक्तिके आगे अपना समर्पण है। शर्मिला अपनी घर-गृहस्थीकी रोजकी कार्य-धाराके इस पार खड़ी-खड़ी बड़े सम्मान और श्रद्धाके साथ उस पारकी ओर देखती रहती है अपने शशांकके अर्थ-पुरुषार्थको। उसकी सत्ता बहुत ही व्यापक है, घरकी चहारदीवारी तोड़कर वह दूर-देश तक चली गई है, दूर समुद्रके उस पार। न-जाने कितने परिचित-अपरिचित लोगोंको वह खींच ले आती है अपने शासन-जालमें। अपने भाग्यके साथ पुरुषका रोजमर्राका संघर्ष चल रहा है; उसके ऊबड़खाबड़ दुर्गम मार्गमें स्त्रियोंका कोमल बाहु-बन्धन अगर रोड़ा अटकानेकी कोशिश करता है, तो पुरुष उसे निर्मम तेजीके साथ तोड़कर अलग न कर दे तो क्या करे? उस निर्ममताको शर्मिलाने भक्तिके साथ अङ्गीकार कर लिया। बीच-बीचमें उससे रहा नहीं जाता; जहाँ उसका कोई हक नहीं, कोई बस नहीं, वहाँ भी उसके हृदयका खिंचाव ले आता है सकरुण उत्कण्ठा; और इससे उसे चोट पहुंचती है, उस चोटको वह प्राप्य समझकर ही व्यथित मनसे राह छोड़कर लौट आती है। देवतासे कहती है, 'तुम देखना।' वहाँ उसकी अपनी गति जो नहीं है, क्या करे?

नीरद

वैङ्कमे-जमा रूपयोंपर सवार होकर इस परिवारकी समृद्धि जिस समय सरपट दौड़ी चली जा रही थी छै-अड़्कोंकी ओर, उस समय शर्मिलाको किसी ऐसी बीमारीने धर दवाया जो समझमें ही न आती थी ; उसमें उठने-बैठने तककी शक्ति न रही । उसके बारेमें क्यों इतनी दुश्चिन्ता है, इस बातको जरा खुलासा कर देना ठीक होगा ।

राजाराम बाबू थे शर्मिलाके बाप । बरीगालकी तरफ और गङ्गाके मुहानेके आस-पास उनकी बहुत-सी जमींदारी थी । इसके सिवा उनके शेयर थे गालीमार-घाटके जहाज बनानेके कारवारमें । उनका जन्म हुआ था पुराने जमानेके सीमान्त और इस जमानेके शुरूमें । कुश्ती, गिकार और लाठी चलानेमें वे थे उस्ताद । पखवाजमें उन्होंने नाम कमाया था । 'मर्चेण्ट वेनिस', 'जूलियस सीज़र', 'हैमलेट' मेंसे दो-चार पन्ने कंठस्थ सुना सकते थे, मेकलेकी अंगरेजी थी उनके लिए आदर्श, बर्ककी वाग्मितापर वे मुग्ध थे, बंगला भाषामें उनकी सीमा थी माइकेलके 'मेघनाद-वध' काव्य तक । अधेड़ उमरमें विलायती शराब पीने और निषिद्ध खाना खानेको वे आधुनिक चित्तोत्कर्षका आवश्यक अङ्ग मानते थे । आखिरी उमरमें सब छोड़-छाड़ दिया था । उनका रहन-सहन और पोशाक थी काफी दुरुस्त, चेहरा सुन्दर गम्भीर और प्रियदर्शन, शरीर लम्बा और बलिष्ठ, मिजाज मजलिसी ; कोई प्रार्थी उनकी शरण लेता तो उससे उनसे 'ना' करते नहीं बनता । पूजा-पाठमें निष्ठा नहीं थी, फिर भी उनके घर उसका प्रचलन था समारोहके

साथ । समारोहसे कौलिक मान-मर्यादा प्रकट होती, पूजा होती स्त्रियों तथा और-और लोगोंके लिए । वे चाहते तो आसानीसे 'राजा' उपाधि प्राप्त कर सकते थे ; उदासीनताका कारण पूछनेपर राजाराम हँसके जवाब देते, "बाप-दादोंकी दी हुई राजा-उपाधि वे भोग रहे हैं, उसके ऊपर और-किसी उपाधिको जगह देना उस सम्मानको छोटा करना है ।" गवर्नमेण्ट-हाउसकी खास ड्योढ़ीमें ससम्मान प्रवेश करनेका उन्हें हक था । सरकारी उच्च-पदाधिकारी अंगरेज उनके घर चिरप्रचलित जगद्धात्री-पूजामे आते और काफी मिक्दारमें 'शैम्पेन'का प्रसाद पाते थे ।

शर्मिलाके व्याहके बाद उनके पत्नीशून्य घरमें था बड़ा लड़का हेमन्त और छोटी लड़की ऊर्मिमाला । लड़केको कॉलेजके अध्यापक कहा करते थे दीप्तिमान, अंगरेजीमें जिसे कहते हैं ब्रीलियण्ट । उसका चेहरा था घूमकर-देखने-लायक । ऐसा कोई विषय नहीं जिसमें उसकी विद्या परीक्षा-मानके ऊँचेसे ऊँचे मार्क तक न चढ़ी हो । इसके सिवा व्यायामकी उन्नतिमें बापका नाम रखनेकी भावना भी उसके कम प्रबल नहीं थी । यह तो कहना ही फजूल है कि उसके चारों तरफ उत्कण्ठित कन्या-मण्डलीकी परिक्रमा जोरोंसे चल रही थी, पर व्याहके विषयमें उसका मन तब उदासीन ही था । तब उसका लक्ष्य था यूरोपीय विश्वविद्यालयकी ऊँची उपाधि पानेकी ओर । मनमें उस उद्देश्यकी नींव डालकर उसने फ्रान्सीसी और जर्मन भाषा सीखना शुरू कर दिया था ।

और कुछ हाथ न लगनेसे हेमन्तनं, अनावश्यक होनेपर भी, कानून पढ़ना शुरू ही किया था कि इतनेमें उसकी आँतमें या

शरीरके और-किसी यन्त्रमे ऐसी कोई गडबडी पैदा हो गई कि डाकूरोसे उसका कुछ करते ही न बना। गोपनचारी रोग उसके सारे शरीरमें इस तरह छिप गया जैसे कोई दुश्मनके हाथ पकड़े जानेके डरसे किलेमें छिप जाता है। उसका पता लगाना जितना कठिन था, आक्रमण करना भी उतना ही मुश्किल हो गया। उस जमानेके एक अंगरेज डाकूरपर राजाराम बाबूको बहुत ज्यादा विश्वास था। ऑपरेशन करनेमे उनका काफी नाम था। उन्होंने रोगीकी देहमे खोजका काम शुरू कर दिया। नशतर लगानेकी आदतकी वजहसे उन्होंने अन्दाज लगाया कि हेमन्तकी देहकी दुर्गम गहराईमे सङ्कटने जड पकड़ ली है, उसे जड़से उखाड़ फेंकना चाहिए। नशतर लगाया गया; पूरी चतुराई और सफाईके साथ जो जगह खोलकर देखी गई वहाँ न तो कल्पित दुश्मन ही निकला और न उसका निशान ही मिला। भूल-सुधारका कोई रास्ता ही न रह गया। लडका मर गया। बापके मनका गहरा दुःख किरी भी तरह शान्त नहीं होना चाहता। लड़केकी मौतसे उनका कलेजा बैठा सो तो बैठा ही, सबसे ज्यादा चुभने लगा उसके सुन्दर बलिष्ठ शरीरका इस तरह चीर-फाड़कर विकृत किया जाना, उसकी याद काले खूँवार जानवरके पैने नाखूनकी तरह उनके हृदयको कुरेद-कुरेदकर उसका खून पीती रही; और धीरे-धीरे उन्हे मौतकी ओर घसीटने लगी।

हेमन्तका पहलेका सहपाठी नया पास-शुदा डाकूर नीरद मुखर्जी उसकी तीमारदारीमें था। वह शुरूसे ही जोर दे-डेकर कहता रहा कि गलती की जा रही है। हेमन्तकी बीमारीके बारेमे वह एक निर्णयपर पहुँचा था; उसकी सलाह थी कि किसी खुशक

जगह जाकर बहुत दिन रहा जाय तो आराम हो सकता है। पर राजारामके मनमें अपने पुरखोंका संस्कार जमा बैठा था, और वह अन्त तक अटल रहा। उनका खयाल था कि जमदूतके साथ जवरदस्त लड़ाई छिडनेपर उसका मुकाबिला फकत एक अंगरेज डाकूर ही कर सकता है, वही उसका एकमात्र योग्य प्रतिद्वन्द्वी है। अब, इस दुर्घटनाके बाद नीरदपर उनका स्नेह और विश्वास हृदसे ज्यादा बढ़ गया। उनकी छोटी लड़की ऊर्मीको अचानक ऐसा लगा कि इस नये डाकूरकी प्रतिभा असाधारण है। उसने अपने बापूजीसे कहा, “देखा बापूजी, इतनी कम उमरमे कितना जवरदस्त आत्म-विश्वास है नीरद बाबूका। इतने बड़े अंगरेज डाकूरके खिलाफ कितनी दृढ़ताके साथ अपनी राय जाहिर कर दी। साहसकी तारीफ करनी पड़ेगी।”

बापने कहा—“डाकूरी-विद्या सिर्फ किताबोंकी ही नहीं होती, किसी-किसीमे उसका दुर्लभ दैव-संस्कार होता है। नीरदमे वह संस्कार मौजूद है।”

उनकी भक्ति शुरू हुई एक छोटे-से प्रमाणसे, शोकके आघातसे, और पश्चात्तापकी वेदनासे वह पनपी; उसके बाद प्रमाणकी सहायताके बिना ही वह बढ़ती गई।

एक दिन राजारामने ऊर्मीसे कहा—“बिटिया, मुझे ऐसा लगता है जैसे हेमन्त मुझे बराबर पुकार-पुकारकर कह रहा हो कि बीमारोंका दुःख दूर करो। मैंने तय किया है, उसके नामपर एक अस्पताल कायम करूँ।”

ऊर्मिमालाने स्वभावसिद्ध उत्साहके साथ कहा—“हाँ बापूजी,

बहुत अच्छा रहेगा। मुझे भेज देना यूरोप, वहाँसे डाकूरी सी करके मैं खुद अस्पतालका काम सम्हालूँगी।”

वात राजारामके हृदयमें जाकर बैठ गई। बोले—“वह अस्पताल होगा देवोत्तर-सम्पत्ति, तू होगी उसकी सेविका। हेमन्त बड़े दुःखमें गया है, तुझे वह बहुत प्यार करता था, तेरे इस पुण्यकार्यसे परलोकमें उसे बड़ी शान्ति मिलेगी। उसकी बीमारीमें तैने तो दिन-रात पास रहकर उसकी सेवा की है, तेरी वह सेवा बराबर बढ़ती ही जायगी।”

इतने बड़े प्रतिष्ठित घरानेकी लड़की डाकूरी करेगी, यह बात वृद्ध पिताको जरा भी नहीं अखरी। रोगके पंजेसे आदमीको बचाना कितनी बड़ी बात है, इसे आज वे सम्पूर्ण हृदयसे अनुभव कर रहे हैं। मानो उनका मन कह रहा हो कि उनका लड़का नहीं बचा, लेकिन दूसरोंके लड़के बचते रहेंगे तो उससे उन्हींकी क्षतिपूर्ति होगी, उनका शोक हल्का होता रहेगा। लड़कीसे बोले—“पहले यहाँकी युनिवर्सिटीकी विज्ञानकी पढ़ाई पूरी हो जाने दे, फिर यूरोप जाना।”

अवसे राजारामके मनमें एक बात और चक्कर लगाने लगी; वह है नीरदकी बात। नीरद लड़का सोनेका टुकड़ा है। उसे वे जितना देखते हैं उतना ही वह उन्हें अच्छा लगने लगा। डाकूरी पास वह कर चुका, और अब परीक्षाका रेगिस्तान पार करनेके बाद डाकूरी-विद्याके सात-समुद्रमें दिन-रात तैरता हुआ आगे बढ़ रहा है। उमर कम है, फिर भी आमोद-प्रमोद या और-किसी भी बातसे उसका मन डिगता नहीं। नयेसे नये

आविष्कारके विषयमे जानकारी हासिल करनेमे वह सदा तत्पर रहता है, नये-नये विषयोंकी खोज और परीक्षा करनेमे इतना गरक रहता है कि प्रैक्टिसके नुकसानका खयाल तक नहीं। जिनकी प्रैक्टिस जोरोंसे चल रही है उन्हें वह अत्यन्त अवज्ञाकी दृष्टिसे देखता है। कहता है, 'मूर्ख लोग क्माते है तरक्की, योग्य व्यक्ति प्राप्त करते है गौरव।' ये शब्द उसने किसी किताबसे लिये है।

अन्तमे एक दिन राजारामने ऊर्मीसे कहा—“मैंने खूब सोच-विचारकर देख लिया, अपने अस्पतालमे तू अगर नीरदकी संगिनी बनकर काम करे तो काम भी पूरा होगा और मैं भी निश्चिन्त हो जाऊँगा। उस जैसा लडका मिलना मुश्किल है।”

राजाराम और चाहे कुछ भी करे, पर हेमन्तके मतकी उपेक्षा नहीं कर सकते। हेमन्त कहा करता था, 'लडकियोंकी पसन्दगीकी परवाह न करके मा-त्रापकी पसन्दसे व्याह करना बर्बरता है। राजारामने किसी एक दिन तर्क उठाया था, 'व्याह असलमे व्यक्तिगत चीज नहीं, उसके साथ घर-गृहस्थीका पूरा-पूरा सम्बन्ध है, इसलिए व्याह सिर्फ इच्छाके द्वारा नहीं बल्कि अनुभवके द्वारा सम्पन्न होना चाहिए।' तर्क चाहे वे कैसा ही करे और अभिरुचि चाहे जैसी भी हो, हेमन्तपर उनका स्नेह इतना गहरा है कि उसकी इच्छाने ही इस घरमे विजय पाई।

नीरद मुखर्जीका इस घरमे बहुत दिनोंसे आना-जाना है। हेमन्तने उसका नाम रखा था 'ऑउल', यानी उल्लू। कोई इसके अर्थकी व्याख्या करनेको कहता तो वह जवाब देता, 'नीरद

पौराणिक आदमी है, माइथॉलॉजिकल, उसके उमर नहीं है, सिर्फ विद्या है, इसीसे, मैं उसे मिनर्वाका बाहन कहता हूँ।’

नीरद इनके घर कभी-कभी चाय पीने आया करता था। तब हेमन्तके साथ उसकी जोरोंकी बहस चला करती थी। भीतर ही भीतर ऊर्मीकी तरफ उसका ध्यान गया है, पर ऊपरसे नहीं; इसकी वजह यह थी कि इस विषयमे यथोचित व्यवहार उसके स्वभावमे ही नहीं है। वह आलोचना कर सकता है, आलाप करना नहीं जानता। यौवनका उत्ताप उसमे हो तो हो भी सकता है, पर उसका उजाला उसमे बिलकुल नहीं। इसीलिए, जिन युवकोंमे यौवन काफी प्रकाशमान है उनकी अवज्ञा करनेमे उसे खुशी हासिल होती है। और इन्हीं सब कारणोंसे लोगोंने उसे ऊर्मीके उम्मीदवारोंमे गिननेकी हिम्मत नहीं की। और मजा यह है कि उसकी वह समझी-जानेवाली निरासक्ति ही मौजूदा कारणोंके साथ मिलकर नीरदके प्रति ऊर्मीकी श्रद्धाको सम्मानकी सीमा तक खींच लाई थी।

राजारामने जब साफ-साफ कह दिया कि लड़कीके मनमे अगर किसी तरहकी दुबिधा न हो तो नीरदके साथ उसका ब्याह कर देनेमे वे खुश ही होंगे, तब लड़कीने अनुकूल इशारेसे ही सिर हिला दिया। उसके साथ सिर्फ इतना और जता दिया कि इस देशकी और विलायतकी शिक्षा पूरी करनेके बाद ब्याह होगा। बापने बेटीसे कहा—“यही ठीक है। पर आपसमे एकराय होकर सम्बन्ध तय हो जाय तो फिर फिकरकी कोई बात न रहेगी।”

नीरदकी सम्मति पानेमे देर नहीं लगी, यद्यपि—उसके भावसे यही प्रकट हुआ कि विवाह-बन्धन वैज्ञानिकके लिए एक प्रकारका त्याग ही है, लगभग आत्मघात ही समझना चाहिए उसे। शायद, इसकी क्षतिपूर्तिके तौरपर, यानी आनेवाले संकटको कुछ कम करनेकी गरजसे यह शर्त तय हुई कि पढ़ाई-लिखाई तथा और-सभी विषयोंमें नीरद ही ऊर्मीका चालक रहेगा; इसके मानी यह कि नीरद अपनी भावी पत्नीको धीरे-धीरे अपने हाथसे गढ़के तैयार करेगा। वह भी होगा वैज्ञानिक तरीकेसे, दृढ-नियन्त्रित कायदोंमे, लैबोरेटरीकी सही प्रक्रियाके ढंगपर।

नीरदने ऊर्मीसे कहा—“पशु-पक्षी प्रकृतिके कारखानेसे निकले है विलकुल तैयार चीज बनकर। मगर आदमी है कच्चा मसाला। खुद आदमीपर ही उसकी जिम्मेवारी है ठीक गढ़के बनानेकी।”

ऊर्मीने नम्रताके साथ कहा—“अच्छी बात है, परीक्षा कर लीजियेगा। कोई अडचन न होगी।”

नीरदने कहा—“तुम्हारे अन्दर शक्ति बहुत तरहकी है। उन्हे अपने जीवनके एकमात्र लक्ष्यके चारों तरफ बाँध रखना होगा। तभी तुम्हारा जीवन होगा सार्थक। विक्षिप्तको संक्षिप्त करना होगा एक अभिप्रायके अन्दर लाकर। जब वह कसा-हुआ ठोस हो जायगा, डाइनैमिक हो जायगा, तभी उस एकताको कहा जा सकता है मॉरल ऑर्गेनिज्म।”

ऊर्मीने पुलकित होकर सोचा कि बहुतेरे नौजवान उसकी चायकी टेबिलपर और टेनिस-कोर्टमे आये है, पर विचारने-लायक बात उनमे से किसीने नहीं कही, बल्कि दूसरा कोई कहता है तो

वे उवासी लिया करते हैं। विषय चाहे जो भी हो, उसपर अत्यन्त गम्भीरतासे बात कहनेका एक निराला ढंग है नीरदमे। वह कुछ भी क्यों न कहे, ऊर्मीको ऐसा लगता कि उसमें एक आश्चर्यजनक तात्पर्य है ; बहुत ही ज्यादा इण्टेलेक्चुअल, अत्यन्त बौद्धिक।

राजारामने अपने बड़े दामादको बुलाया। बीच-बीचमे वे उसे निमंत्रण देकर कोशिश करने लगे कि दोनोंमे अच्छी तरह मेल-जोल हो जाय।

शशाङ्क कहता—“लड़केमे वुजुर्गी बहुत ज्यादा आ गई है ; समझता है हम सब उसके छात्र हैं, और सो भी पीछेकी वेंच्रके एक कोनेमे बैठे हुए।”

शर्मिला हँसके कहती—“यह तुम्हारी ‘जेलसी’ है। मुझे तो वह बहुत अच्छा लगता है।”

शशाङ्क कहता—“छोटी वहनके साथ जगह-बदली कर लो।”

शर्मिला कहती—“तुम तो छुट्टी पा जाओ, मेरी बात जाने दो।”

शशाङ्कके प्रति नीरदका भ्रातृभाव बढ गया हो ऐसा भी नहीं कहा जा सकता। वह मन-ही-मन कहता है, ‘वह तो मजदूर है, वैज्ञानिक थोड़े ही है। हाथ है उसके, मगज कहाँ है?’

शशाङ्क अकसर अपनी सालीसे नीरदके विषयमें मजाक किया करता है। कहता है—“अब पुराना नाम बदल डालनेका समय आ गया।”

“अगरेजी कायदेसे?”

“नहीं, विशुद्ध संस्कृत पद्धतिसे।”

“नया नाम क्या रखना चाहते हो, सुनूँ भी तो ?”

“विद्युलता। नीरदको भी पसन्द आयेगा। लैब्रेटरीमें इस चीजके साथ उसका परिचय है, और अब वह हरदम घरमें बँधी रहेगी।”

और मन-ही-मन कहता, ‘सचमुच यह नाम इसे ठीक फबता भी है।’ भीतरसे उसका मन हाय-हाय भी कर उठता—‘हाय रे, इतने बड़े प्रिग (दम्भी) के हाथमें जा पड़ी ऐसी लडकी।’ किसके हाथ पड़नेसे शशाङ्ककी रुचिको सन्तोष और सान्त्वना मिलती यह कहना कठिन है।

थोड़े दिन बाद राजारामका देहान्त हो गया। और फिर, ऊर्मिके भावी हकदार नीरदनाथने उसे अपने मन-माफिक गढ़नेकी साधना एकाग्र-चित्तसे शुरू कर दी।

ऊर्मिमाला देखनेमें जितनी अच्छी है उससे भी बढकर वह दीखती अच्छी है। उसकी चञ्चल देहपर मनकी उज्ज्वलता चमकती रहती है। हरएक विषयमें उसकी उत्सुकता है। विज्ञानमें जितना मन लगता है, साहित्यमें उससे ज्यादा ही लगना होगा, कम नहीं। मैदानमें फुटबॉल देखने जानेमें उसका बेहद आग्रह रहता, और सिनेमा देखनेको भी वह बुरी बात नहीं समझती। प्रेसीडेन्सी कॉलेजमें विलायतसे एक फिजिक्सका व्याख्याता आया है, उसकी सभामें भी वह हाजिर पाई जाती। रेडिओ भी सुनती है, कभी-कभी कह देती है, ‘वाहियात’, पर कुनूडल बना ही रहता।

रास्तेमें कोई बाजे-गाजेके साथ बारात निकलती तो फौरन दौड़कर बरंडेमें पहुंच जाती। बार-बार चिड़ियाघर घूमने जाती, वहाँ उसे अच्छा लगता, खासकर बन्दरोंके सीखचोंके सामने खड़े होनेमें। उसके बाप जब कहीं मछली पकड़ने जाते तो वह उनके पास जाकर बैठ जाती। टेनिस खेलती है; और बैडमिण्टानमें तो पूरी होशियार है। यह सब उसने अपने भाईसे सीखा था। छरहरे बदनकी प्रतिक्षण बढ़नेवाली लता-सी है वह, जरा-सी हवा लगते ही झूमने लगती है। साज-पोशाक सीधी-सादी और साफ-सुथरी सुघड़। वह जानती है कि किस तरह साड़ीको यहाँसे-वहाँसे जरा खींच-खाँचकर, घुमा-फिराकर, कहीं जरा ढील देकर और कहीं कसके कैसे अंगोंकी शोभा बढ़ाई जाती है; और साथ ही उसके रहस्यको नहीं समझा जा सकता। गाना अच्छा नहीं जानती, पर सितार बजाती है। वह संगीत देखनेका है या सुननेका, कौन जाने? मालूम होता है उसकी शरारती उंगलियाँ शोर मचाया करती है। बात करनेमें वह कभी पीछे नहीं रहती, न हँसनेके लिए उसे संगत कारणकी बाट ही देखनी पड़ती है। साथ देनेकी उसमें असीम शक्ति है; जहाँ रहती है वहाँकी संधको वह अकेली ही भर देती है। सिर्फ नीरदके आगे ही वह बिलकुल बदल जाती है, मालूम होता है यह वह नहीं है; पतवारवाली नावकी हवा हो जाती है बन्द, फिर वह रस्सेके खिंचावसे नम्र-मन्थर गतिसे चलने लगती है।

सभी कहते हैं कि ऊर्मीका स्वभाव उसके भाई-जैसा ही सहृदयतापूर्ण है, वह अपने भाई-जैसी ही जिन्दादिल है।

दो बहन : उपन्यास

ऊर्मी जानती है कि उसके भाईने उसके मनको मुक्त कर दिया था। हेमन्तका कहना था कि हमारे घर क्या है मूर्ति ढालनेके साँचे हैं, मिट्टीके खिलौने बनाना ही उनका काम है। इसीसे तो इतने दिनोंसे विलायती जादूगर इतनी आसानीसे तेतीस करोड़ खिलौनोंको नचाते रहे हैं। वह कहा करता था—“जब मेरा वक्त आयेगा, तो इस सामाजिक मूर्ति-गठनको तोड़नेके लिए मैं कालापहाड़ी करने निकल पडूँगा।” वह वक्त नहीं आया, पर ऊर्मीके मनको वह अत्यन्त सजीव बनाकर छोड़ गया है।

बस, यही हो गई मुसीबत। नीरदकी कार्यपद्धति है बहुत ही नियमबद्ध, घड़ीके काँटेकी तरह। ऊर्मीके लिए उसने पाठ्य-विषय की तरह कुछ बंधे हुए नियम बना दिये। और उपदेशके तौरपर उससे कहा—“देखो ऊर्मी, राह चलते-चलते मनको बार-बार छलकने न देना, नहीं तो मंजिलपर पहुंचने तक घड़ेमे कुछ नहीं बचेगा।”

वह कहा करता है—“तितलीकी-सी हालत है तुम्हारी, चंचल होकर घूमती फिरती हो, कुछ भी संग्रह नहीं करतीं। तुम्हे बनना चाहिए मधुमक्खी। प्रत्येक क्षणका हिसाब रखना चाहिए। जीवन असलमे विलासिता नहीं है।”

नीरदने फिलहाल इम्पीरियल लाइब्रेरीसे शिक्षा-तत्त्वकी किताबें मंगाकर पढ़ना शुरू कर दिया है, उनमे इसी तरहकी बातें लिखी हैं। उसकी भाषा किताबोंकी भाषा है, क्योंकि उसकी अपनी सहज-स्वाभाविक भाषा नहीं है। ऊर्मीको सन्देह न रहा

कि वह अपराधी है। उसका व्रत महान है; उस व्रतको भूलकर बात-बातमें उसका मन जो इधर-उधर चला जाता है उससे बार-बार वह अपनेको ही लांछित करती रहती है। सामने दृष्टान्त मौजूद है नीरदका, कैसी आश्चर्यजनक दृढ़ता है-उसमें, कैसा एकाग्र लक्ष्य है, सब तरहके आमोद-प्रमोदके खिलाफ कैसी कठोर विरुद्धता है उसके अन्दर। ऊर्मीकी टेबिलपर कहानी-उपन्यास या हलके साहित्यकी कोई किताब देखते ही नीरद उसे ज्वत्त कर लेता है। एक दिन शामको वह ऊर्मीकी तहकीकात करने आया तो सुना कि वह अंगरेजी नाट्यशालामें सलिवैनके मिकाडो ऑपेराका सांध्य अभिनय देखने गई है। भाईके रहते हुए ऊर्मीको ऐसे मौके अकसर मिला करते थे। उस दिन नीरदने उसे काफी डाटा-फटकारा। अत्यन्त गम्भीर स्वरमें अंगरेजी भाषामें उसने कहा था—“देखो, तुमने अपने भाई साहबकी मृत्युको अपना सम्पूर्ण जीवन देकर सार्थक करनेका भार लिया है। अभीसे तुमने उस बातको भूलना शुरू कर दिया ?”

सुनकर ऊर्मीको बहुत ही पश्चात्ताप हुआ। उसने सोचा, ‘इस शख्सकी कैसी असाधारण अन्तरदृष्टि है। मेरी शोक-स्मृतिकी प्रबलता सचमुच ही घटती जा रही है, मैं खुद इस बातको न जान सकी। धिक् है मुझे, मेरे चरित्रमें इतनी चंचलता !’ ऊर्मी सावधान होने लगी, अपने पहननेके कपड़ों तकसे उसने शोभाका आभास दूर कर दिया। बगैर रंगकी मोटी साड़ी पहनने लगी वह। ड्राँवरमें मौजूद रहनेपर भी चाकलेट खानेका लोभ उसने छोड़ दिया। ढीले मनको खूब कसके बाँधना शुरू

कर दिया, संकीर्ण चहारदीवारीके भीतर, सूखे कर्तव्यके खूँटेसे। उसकी जीजी उसका तिरस्कार करती, और शशांक नीरदके लिए ऐसे-ऐसे पैसे विशेषणोंकी बर्पा करता रहता जो कि खास विलायती होते, और सुननेमें जरा भी मीठे नहीं लगते।

एक जगह शशांकके साथ नीरदका मेल है। शशांकका गाली देनेका आवेग जब तीव्र हो उठता तब उसकी भाषा हो जाती है अंगरेजी, और नीरदका उपदेश जब बहुत ऊँचे दरजेका होता तब उसकी वाहिका यानी सवारी हो जाती अंगरेजी। नीरदको सबसे ज्यादा बुरा लगता है ऊर्मीका निमन्त्रण-आमन्त्रणमें अपनी जीजीके घर जाना। सिर्फ वह जाती ही नहीं, जानेके लिए पूरा आग्रह रखती है। असलमें उन लोगोंके साथ ऊर्मीका जो रिश्ता है वह नीरदके सम्बन्धको खण्डित करता है।

नीरदने गम्भीर मुँह बनाकर एक दिन ऊर्मीसे कहा—“देखो ऊर्मी, तुम कुछ खयाल न करना। क्या किया जाय, तुम्हारे सम्बन्धमें मेरी एक जिम्मेवारी है, इसीसे कर्तव्य समझकर अप्रिय बात कहनी पड़ती है। मैं तुम्हें सावधान किये देता हूँ, शशांक चावूके घर जाकर हमेशा उन लोगोंसे मिलना-जुलना तुम्हारे चरित्रके लिए अस्वास्थ्यकर है। रिश्तेदारीके मोहमें तुम अन्धी हो रही हो, पर तुम्हारी दुर्गतिकी सम्भावना उसमें स्पष्ट दिखाई दे रही है।”

‘ऊर्मीका चरित्र’ कहनेसे जिस चीजका ज्ञान होता है उसकी पहली बन्धकी दस्तावेज नीरदके ही सन्दूकमें बन्द है; उस चरित्रमें कहीं भी कुछ हेरफेर होनेसे नीरदका ही नुकसान है। मनाही

कर देनेसे ऊर्मीका भवानीपुर जाना तरह-तरहके वहानोंसे प्रायः वन्द-सा हो गया। ऊर्मीका यह आत्म-शासन बड़े-भारी कर्ज चुकानेके माफिक था। उसके जीवनकी जिम्मेवारी लेकर नीरदने जो हमेशाके लिए अपनी साधनाको भाराक्रान्त कर रखा है, विज्ञान-तपस्वीके लिए इससे ज्यादा आत्म-अपव्यय और क्या हो सकता है।

तरह-तरहकी दिलचस्प बातोंके आकर्षणसे मनको रोक-थामकर वश करनेमें जो कष्ट है वह तो ऊर्मीको बरदाश्त हो चला, मगर फिर भी, रह-रहकर उसके मनमें ऐसी एक गहरी वेदना-सी उठती है जिसे वह चंचलता समझकर पूरी तरह ढवा नहीं सकती। नीरद उसे सिर्फ चलाता ही है, पर एक क्षणके लिए भी उसकी वह साधना क्यों नहीं करता? इस साधनाके लिए ऊर्मीका मन बराबर इन्तजार किया करता है; और इस साधनाके अभावमें ही उसके हृदयका माधुर्य पूर्ण विकाशकी ओर नहीं बढ़ पाता, उसका सारा कर्तव्य निर्जीव और नीरस हो जाता है। एक-एक दिन अचानक उसे ऐसा लगता है कि नीरदकी आँखोंमें आवेश आने लगा है, अब देर नहीं, उसके हृदयका गम्भीरतम रहस्य अभी पकड़ाई देता है। किन्तु अन्तर्यामी जानत है, उस गम्भीर वेदनाका अस्तित्व नीरदके अन्दर अगर कहीं हो भी तो उसकी भाषा उसे नहीं मालूम। उसे वह कहकर जाहिर नहीं कर सकता; और इसीसे कहनेकी इच्छाको वह दोप दिया करता है। विचलित चित्तको गुँगा रखकर ही वह चला आता है; और इसे वह अपनी शक्तिका परिचय मानकर गर्व करता है।

कहता है, 'सेण्टिमेण्टैलिटी (भावुकता) लाना मेरा काम नहीं।' उमींको उस दिन रोनेकी इच्छा हुई, पर ऐसी उसकी दशा कि भक्तिके साथ समझ बैठी, वीरता इसीका नाम है। अपने कमजोर मनको फिर वह और भी निष्ठुरताके साथ सता-सताकर मारने लगी। पर चाहे कितनी ही कोशिश क्यों न करे, बीच-बीचमे यह बात उसके मनमे स्पष्ट हो ही उठती कि किसी दिन जबरदस्त शोकमे आकर जिस कर्तव्यको उसने अपनी इच्छासे ग्रहण किया था, आज अपनी उस इच्छाको कमजोर होते देख वह दूसरेकी इच्छाको ही जोरसे छातीसे चिपकाये ले रही है।

नीरद उससे साफ-साफ कहता—“देखो उमीं, इतना तुम जान रखो कि साधारण स्त्रियाँ पुरुषोंसे जिन सब स्तुतियोंकी उम्मीद रखती है, मुझसे उनकी उम्मीद करना बिल्कुल ही फजूल है। मैं तुम्हे जो कुछ भी दूंगा वह इन सब बनावटी बातोंसे कहीं ज्यादा सही और सच होगा, उसकी कीमत बहुत ज्यादा है।”

सुनकर उमीं सिर झुकाये चुपचाप बैठी रहती। मन-ही-मन कहती, 'इनसे क्या कोई भी बात छिपी न रहेगी।’

उमींसे किसी भी तरह मनको बाँधते नहीं बनता। छतपर वह अकेली घूमने चली जाती है। तीसरे पहरका उजाला धीरे-धीरे धुँधला होने लगता है। शहरके ऊँचे-नीचे नाना आकारके मकानोंकी चोटियोंको पार करके दूर गंगाके घाटोंपर लगे हुए जहाजोंके मस्तूलोंके उस पार सूरज डूबने लगना है। नाना रंगोंके चादलोंकी लम्बी-लम्बी रेखाएँ दिनकी प्रान्त-सीमामें दीवार-सी

खड़ी दिखाई देती है। धीरे-धीरे वह दीवारें भी बिला जाती है। गिरजाकी चोटीके ऊपर चाँद दिखाई देने लगता है। धुंधले प्रकाशसे शहर स्वप्न-सा मालूम होने लगता है, जैसे कोई अलौकिक मायापुरी हो। मनमें सवाल उठता है, 'सचमुच ही क्या ऐसा अविचलित ऐसा कठिन होना चाहिए? वह क्या इतना कंजूस है? न तो छुट्टी देगा, न देगा रस?' अचानक उसका मन उन्मत्त हो उठता है। तबीयत चलती है कोई-एक जबरदस्त शरारत करनेको, उसका मन चिल्लाकर कहना चाहता है, 'मैं यह सब कुछ नहीं मानती।'।

ऊर्मिमाला

नीरदने रिसर्चका जो काम हाथमें लिया था वह पूरा हो गया। यूरोपके किसी वैज्ञानिक-समितिको उसने अपना लेख भेज दिया। उन लोगोंने तारीफ की, और उसके साथ एक स्कॉलरशिप भी दी। उसने तय किया कि वहाँकी डिग्री लेनेके लिए वह विलायत जायगा।

ऊर्मीसे विदा लेते वक्त नीरदने करुणरसकी कोई बात ही नहीं कही। सिर्फ यही बात उसने बार-बार कही—“मैं जा रहा हूँ, अब मुझे सिर्फ यही आशंका हो रही है कि तुम अपने कर्तव्य-पालनमें शिथिलता करोगी।”

ऊर्मीने कहा—“आप जरा भी फिकर न कीजिये।”

नीरदने कहा—“कैसे तुम्हें चलना होगा, कैसे पढ़ना होगा, इसका मैं विस्तृत व्योरा लिखे देता हूँ।”

ऊर्मीने जवाब दिया—“मै ठीक उसीके अनुसार चलूँगी।”

“लेकिन मै तुम्हारी आलमारीकी इन किताबोंको अपने घर ले जाकर बन्द करके रख जाना चाहता हूँ।”

“ले जाइये।”—कहकर ऊर्मीने चाभी उसके हाथमे सौंप दी। सितारपर एक बार नीरदकी नजर पड़ी। पर दुबिधामें पड़कर वह रुक गया।

अन्तमे महज कर्तव्यके लिहाजसे नीरदको कहना ही पड़ा—
“मुझे सिर्फ एक बातका डर है, शशांक बाबूके यहाँ फिर अगर बार-बार तुम्हारा जाना-आना होता रहा, तो जरूर तुम्हारी कर्तव्य-निष्ठा शिथिल हो जायगी, इसमे सन्देह नहीं। इससे तुम यह न समझ लेना कि मै शशांक बाबूकी सुराई कर रहा हूँ। वे बहुत ही अच्छे आदमी है। व्यवसायके क्षेत्रमे ऐसा उत्साह और ऐसी बुद्धि बहुत कम लोगोंमे पाई जाती है। उनमे सिर्फ एक ही दोष है, वे किसी आदर्शको ही नहीं मानते। मै तुमसे सच कहता हूँ, उनके विषयमे अकसर मुझे डर लगा रहता है।”

इसके बाद फिर तो शशांकके और-भी अनेक दोषोंका जिक्र छिड़ गया, और उसका नतीजा यह हुआ कि नीरदसे अपने मनकी एक खास दुश्चिन्ताको जाहिर किये बिना न रहा गया, उसने कहा, ‘जो-सब दोष आज दबे-ठके पड़े है वे उमरके साथ-साथ एक-एक करके प्रवलरूपमे जाहिर होते रहेंगे।’ लेकिन फिर भी इस बातको वह मुक्तकण्ठसे मंजूर करता है कि वे आदमी बहुत अच्छे है, इसमे शक नहीं। मगर साथ-साथ वह यह भी कहना चाहता है कि उनकी संगतसे, उस घरकी आव-हवासे अपनेको

बचाये रखना ऊर्मीके लिए अत्यन्त आवश्यक है। ऊर्मीका मन अगर उनलोगोंके मनकी सतहमें उतर गया तो उससे उसका अधःपतन ही होगा।

ऊर्मीने कहा—“आप क्यों इतने परेशान हो रहे हैं ?”

“क्यों हो रहा हूँ सुनोगी ? नाराज तो न होगी ?”

“सच बात सुननेकी शक्ति आपसे ही पाई है मैने। मैं मानती हूँ कि यह आसान काम नहीं, फिर भी वरदाशत कर सकती हूँ।”

“तो कहता हूँ, सुनो। तुम्हारे स्वभावके साथ शशांक बाबूके स्वभावमे एक जबरदस्त मेल है, इस बातका मैने खूब अध्ययन किया है। उनका मन त्रिलकुल हलका है। और वही तुम्हे अच्छा लगता है, ठीक है कि नहीं बताओ ?”

ऊर्मी सोचने लगी, ‘यह सर्वज्ञ है क्या ? मनकी वारीकसे वारीक बातको चटसे समझ जाता है।’ निस्सन्देह उसके ‘जीजाजी’ उसे बहुत अच्छे लगते हैं। इसकी खास वजह यह कि शशांक ‘हा हा.’ करके हँस सकता है, ऊधम और हँसी-मजाक करना आता है उसे। और इस बातको भी वह सही-सही जानता है कि कौनसा फूल और किस रंगकी साड़ी ऊर्मीको पसन्द है।

ऊर्मीने कहा—“हाँ, मुझे वे अच्छे लगते हैं, यह बात सच है।”

नीरदने कहा—“शर्मिला-जीजीका प्रेम स्निग्ध है, गम्भीर है; उनकी सेवा एक तरहका पुण्य-कार्य है; वे कर्तव्यसे कभी छुट्टी नहीं लेतीं। उन्हींके प्रभावसे शशांक बाबूने एकाग्र मनसे काम

करना सीखा है। पर जिस दिन तुम भवानीपुर जाती हो उस दिन मानो उनका नकली चेहरा उतर जाता है, तुमसे छेड़छाड़ हँसी-ठठोली करनेमें वे यहाँ तक उतर आते हैं कि कभी जूड़ा खोलकर बाल वखेर देते हैं तो कभी पढ़नेकी किताब छीनकर आलमारीके ऊपर फेंक देते हैं। टेनिस खेलनेका उनका शौक अचानक ऐसा प्रबल हो उठता है कि जरूरीसे जरूरी काम छोड़कर तुम्हारे साथ खेलने चल देते हैं।”

ऊर्मीको मन-ही-मन मानना ही पड़ा कि जीजाजी इतना ऊँधम करते हैं तभी तो वे उसे अच्छे लगाते हैं। उसका अपना चचपन उनके पास जाते ही लहरे लेने लगता है। वह भी उनपर कम जुल्म नहीं करती। उसकी जीजी उन दोनोंका ऊँधम देखकर सिर्फ स्निग्ध हँसी हँस देती है। कभी-कभी मुलायम ढंगसे तिरस्कार भी करती हैं, पर वह असलमें तिरस्कार नहीं, उसका बहाना मात्र होता है।

नीरदने अन्तमें उपसंहारके तौरपर कहा—“जहाँ तुम्हारे अपने स्वभावको छूटपट्टी न मिले ऐसी जगह तुम्हें रहना चाहिए। मैं पास रहता तो कोई चिन्ता नहीं थी, क्या कि मेरा स्वभाव तुमसे बिलकुल उलटा है। तुम्हारा मन रखनेके लिए तुम्हारे मनको ही मिट्टी कर देना यह काम मुझसे हरगिज नहीं हो सकता।”

ऊर्मीने सिर झुकाये हुए कहा—“आपकी बात मैं हरदम याद रखूँगी।”

नीरदने कहा—“मैं कुछ किताबें तुम्हारे लिए रखे जाता हूँ। उनके जिन-जिन चैप्टरोंमें मैंने निशान लगा दिये हैं उन्हें खास

तौरसे पढ़ना और मनन करना, आगे चलकर बहुत काम देगा।”

ऊर्मिके लिए इस सहायताकी जरूरत थी। क्योंकि इधर कुछ दिनोंसे उसके मनमें अक्सर सन्देह उठा करता है कि शायद शुरू-शुरूके उत्साहमें आकर वह गलती कर बैठी है। शायद डाक्टरी उसके स्वभावके खिलाफ पड़ेगी।

नीरदकी लाई हुई निशान-शुदा किताबें उसके मनके लिए कड़े बन्धनका काम देंगी, उसके मनकी नैयाको बहावके खिलाफ खींचकर वे उसे ठीकसे पार लगा देंगी।

नीरद विलायत चला गया। ऊर्मिमालाने अपने ऊपर और भी कठोर जुल्म करना शुरू कर दिया। ठीक वक्तपर कॉलेज जाती है, और बाकी बचे समयमें अपनेको बिल्कुल जनानखानेमें बन्द कर रखती है। दिन-भर कालेजमें पढ़ाई-लिखाई करनेके बाद शामको घर लौटकर उसका थका-हुआ मन छुट्टी पानेके लिए जितना ही व्याकुल हो उठता उतना ही वह अपनेको अध्ययनकी जंजीरोंसे जकड़कर कैद कर रखना चाहती। पढ़ना आगे नहीं बढ़ता, एक ही पन्नेपर नजर और मन बार-बार व्यर्थ घूमता फिरता रहता, फिर भी हार नहीं मानना चाहती। नीरद यहाँ मौजूद नहीं, और इसीसे उसकी दूरवर्ती इच्छा-शक्ति मानो उसपर जोरोंसे काम करने लगी।

ऊर्मिके मनमें अपने ऊपर सबसे बढ़कर धिक्कारका भाव तब पैदा होता है जब काम करते-करते पहलेके दिनोंकी याद बार-बार उसके मनमें घूम-फिरकर झाँकने लगती है। युवकोंके दिलमें उसके

भक्त बहुत थे। उन दिनों किसीकी उसने उपेक्षा की है तो किसीके प्रति उसका झुकाव भी था। उसका प्रेम तब पूरा पनपा नहीं था, तब तो सिर्फ प्यार करनेकी इच्छा ही उसके मनमें वसन्तकी मन्द-मन्द वयारकी तरह घूमा-फिरा करती थी। इसीसे तब वह मन-ही-मन गुनगुनाकर गीत गाया करती थी। अपनी पसन्दकी कविताएँ कापीमें लिख रखती, और मन जब बहुत ही उतावला हो उठता तो सितार बजाने लगती। आजकल, एक-एक दिन ऐसा हो जाता कि शामको जब वह कोई किताब खोलकर पढ़ने बैठती तो अचानक चौंककर देखती कि उसके मनके अन्दर ऐसे किसी दिनकी ऐसे किसी आदमीकी तसवीर घूम रही है जिस दिनको जिस आदमीको पहले कभी भी उसने कोई स्थान नहीं दिया, यहाँ तक कि उस आदमीके लगातार आग्रहने उस दिन उसमें नफरत पैदा कर दी थी। आज शायद उसका वह आग्रह ही इसके भीतरकी अतृप्त वेदनाको छू-छू जाता है, तितलीके क्षणिक और हलके पर फूलको जैसे वसन्तका स्पर्श दे जाते हैं।

इन सब विचारोंको वह जितनी तेजीके साथ मनसे दूर कर देना चाहती है, उतनी ही तेजीसे वे लौटकर उसके मनमें चकर लगाते रहते हैं। अपने डेस्कपर उसने नीरदकी एक तसवीर रख छोड़ी है। उसकी तरफ वह एकटक देखती रहती है। उसके चेहरेपर बुद्धिकी दीप्ति है, पर आग्रहका चिह्न नहीं। उसे वह अपने पास बुलाता ही नहीं तो उसका मन जवाब दे किसे? मन ही मन वह बराबर जपा करती है, कैसी प्रतिभा है, कैसी तपस्या

है, कैसा निर्मल चरित्र है, कैसा अनसोचा अचिन्त्य सौभाग्य है !

एक विषयमें नीरदकी जीत हुई है, यह कह देना भी जरूरी है । नीरदके साथ ऊर्मीका सम्बन्ध तय हो जानेपर शशांक तथा और भी दस-बीस सन्दिग्ध-चित्त लोग व्यङ्गकी हँसी हँसे थे । कहते थे—“राजाराम बाबू सीधे-सादे आदमी ठहरे, समझ बैठे हैं नीरद आदर्शवादी युवक है । उसका आदर्शवाद ऊर्मीके रुपयोंकी थैलीमें छुपा-छुपा अण्डे दे रहा है, इस बातको क्या लम्बे-लम्बे साधु-वाक्योंसे ढका जा सकता है । अपनेको सक्रिफाइस (त्याग) जरूर कर रहा है, पर जिस देवताके लिए उसका यह त्याग है उसका मन्दिर है इम्पीरियल वैङ्गमे । हमलोग सीधे तरीकेसे ससुरको जाकर कहते हैं, रुपये चाहिए, रुपये उनके वट्टेखाते नहीं जायेंगे, उन्हींकी लड़कीकी सेवामें खर्च होंगे । नीरद ठहरा महान पुरुष, कहता है, महान उद्देश्यके खातिर ही व्याह करेगा । उसके बाद उस उद्देश्यका अनुवाद किया करेगा ससुरके चेकोंपर ।”

नीरद जानता था कि ऐसी चर्चा होना अनिवाय है । उसने ऊर्मीसे कहा—“मेरे व्याह करनेमें एक शर्त रहेगी ; तुम्हारे रुपयोंमेंसे मैं एक पैसा भी न छुड़ूँगा, अपनी कमाई ही मेरा एकमात्र अवलम्बन रहेगा ।” ससुरने खुद उसे यूरोप भेजनेका प्रस्ताव किया था , पर वह किसी भी तरह राजी नहीं हुआ । इसके लिए उसे बहुत दिनों तक विलायत जानेसे रुकना भी पड़ा । राजाराम बाबूसे उसने कहा था—“अस्पतालके लिए आप जितना रुपया देना चाहे सब अपनी लड़कीके नामसे दीजियेगा । मैं

जब उस अस्पतालका भार सम्हालूँगा तब उसके लिए मैं कुछ भी नहीं लूँगा, अवैतनिक सेवा करूँगा। मैं डाक्टर हूँ, जीविकाके लिए मुझे कोई चिन्ता नहीं।”

नीरदकी इस अत्यधिक अनासक्तिको देखकर राजारामकी भक्ति उसपर और भी बढ़ गई; और ऊर्मीने भी अत्यन्त गर्व अनुभव किया। और उस गर्वका उचित कारण मौजूद रहनेके कारण ही शर्मिलाका मन नीरदके विलकुल खिलाफ हो गया। उसने कहा—“देख लूंगी मैं, कब तक टिकती है अनासक्ति।” इसके बाद, फिर तो ऐसा हो गया कि नीरद जब अपनी आदतके माफिक गम्भीरताके साथ बात करने लगता, तो शर्मिला अचानक बीचमेसे उठकर गरदन टेढ़ी करके कमरेसे बाहर चली जाती। कुछ दूर तक उसके पैरोंकी आहट सुनाई पड़ती रहती। ऊर्मीके लिहाजसे मुँहसे कुछ कहती नहीं थी, पर उसके न कहनेकी व्यञ्जना काफी तेजोत्तम होती।

शुरु-शुरुमें नीरद हर डाकमे लम्बी-लम्बी उपदेशपूर्ण चिट्ठी छोड़ता रहा। कुछ दिन बाद अचानक एक टेलीग्राम आया, उससे लोग चौंक पड़े। मोटी रकमकी माँग है, अध्ययनके लिए रुपयोंकी सख्त जरूरत है।

नीरदकी तरफसे ऊर्मीके रुपयोंमे हाथ न लगानेकी जो प्रतिज्ञा थी, उसका गौरव ही अब तक ऊर्मीके जीवनका मूलधन बना हुआ था। आज उसपर गहरी चोट पहुँची, किन्तु साथ ही ऊर्मीको उससे जरा सान्त्वना भी मिली। ज्यों-ज्यों दिन बीतने लगे और

नीरदकी गैरमौजूदगी लम्बी होने लगी, त्यों-त्यों ऊर्मीका पहलेका स्वभाव कर्तव्यकी चहारदीवारीसे निकल भागनेकी राह ढूँढने लगा, कहीं जरा सँध या छेद मिल जाय तो वह निकल भागे। अपनेको वह नाना छलोंसे धोखा भी देती और फिर उसके लिए पश्चात्ताप भी करती। इस तरहकी आत्मग्लानिके समयमें नीरदको आर्थिक सहायता भेजकर उसे कुछ सान्त्वना मिलती और मनमें कुछ सन्तोष भी आता।

ऊर्मीने नीरदका तार मैनेजरके हाथमें देते हुए संकोचके साथ कहा—“काका सा’ब, रुपये भेज दीजियेगा—”

मैनेजरने कहा—“दालमें कुछ काला मालूम होता है। अब तक तो हमलोग यही समझते थे कि हमारा रुपया उनके लिए अस्पृश्य-श्रेणीका है।”

मैनेजरको नीरद पसन्द नहीं था।

ऊर्मीने कहा—“लेकिन विलायतमें—” बात पूरी न कह सकी।

काकाने कहा—“मैं समझता हूँ, इस देशका स्वभाव विदेशकी मिट्टीमें जाकर बदल भी जाता है; लेकिन सवाल तो यह है कि हमलोग उनसे ताल मिलाकर चल भी सकेंगे?”

ऊर्मीने कहा—“रुपये तूहीं पहुँचे तो परेशानीमें पड़ सकते हैं।”

“ठीक है, भेजे देता हूँ। तुम ज्यादा चिन्ता न करो, बेटी। लेकिन इतना मैं कहे देता हूँ, यह जो शुरू हुआ है, इसका कोई अन्त नहीं।”

‘अन्त नहीं’ इसका सबूत कुछ ही दिन बाद मिल गया। पहलेसे भी बड़ी रकमकी माँग आने लगी। अबकी जरूरत

पड़ी स्वास्थ्य-रक्षाके लिए। मैनेजरने गम्भीर मुंह बनाकर कहा—“शशांक बाबूसे सलाह ले लेना अच्छा होगा।”

ऊर्मी घबड़ाकर कह उठी—“आप और चाहे जो भी कीजिये, पर जीजीके कानों तक यह बात हरगिज नहीं पहुंचनी चाहिए।”

“अकेले अपने ऊपर इतनी बड़ी जिम्मेवारी लेना मैं ठीक नहीं समझता।”

“आखिर एक दिन तो रुपया सब उन्हींके हाथ पड़ेगा।”

“हाथ पड़नेसे पहले यह देखना पड़ेगा कि रुपया पानीमें न जा पड़े।”

“लेकिन उनके स्वास्थ्यका भी तो खयाल रखना है।”

“अस्वास्थ्य नाना प्रकारका होता है। यह ठीक किस प्रकारका है, मेरी कुछ समझमें नहीं आ रहा। यहाँ चले आत्रे तो शायद हवाके परिवर्तनसे ही सुधार हो जाय। मेरी समझसे वापस बुलानेका इन्तजाम कर दिया जाय तो ठीक रहेगा।”

वापस बुलानेकी बातसे ऊर्मी इतनी ज्यादा विचलित हो उठी कि सोचने लगी, शायद उसीकी वजहसे तीरदके उच्च-आदर्शको बाधा पहुच रही है।

काकाने कहा—“इस मरतवा तो रुपया भेजे देता हूँ, पर मुझे तो लगता है, इससे डाकूर सा'बका स्वास्थ्य और भी ज्यादा बिगड जायगा।”

राधागोविन्द एक नातेसे ऊर्मीके काका लगते हैं। ‘काका’ की बातका इशारा उसके चुभ गया। सन्देह होने लगा मनमें।

सोचने लगी, 'जीजीसे शायद कहना ही पड़ेगा।' और फिर, अपनेको भीतरसे धक्का दे-देकर पूछने लगी, 'जितना होना चाहिए उतना दुःख क्यों नहीं हो रहा मुझे ?'

ठीक इसी समय शर्मिलाकी बीमारीके वारेमें उसका मन चिन्तित हो उठा। अपने भाईकी बात याद करके उसे डर लगने लगा। तरह-तरहके डाक्टरोंको लगा दिया गया उसकी बीमारीकी छान-बीनके लिए। शर्मिलाने थकावटकी हँसी हँसकर कहा—“सी०आई०डी०ओंके हाथसे असल अपराधी तो निकल भागेगा और उसका नतीजा भुगतना पड़ेगा निरपराधको।”

शशाङ्कने चिन्तित चेहरेसे कहा—“देहकी खानातलाशी शास्त्रानुसार ही चलने दो, नतीजा अच्छा ही निकलेगा, भुगतनेकी ऐसी कोई खास बात नहीं।”

और मजा यह है कि ठीक इसी समय शशाङ्कके हाथमें दो बड़े-बड़े काम आ पड़े। एक था गंगाके किनारे जूट-मिलमें, और दूसरा टालीगंजकी तरफ; मीरपुरके जमींदारोंके काफी लम्बे-चौड़े बगीचेमें आलीशान मकान बनेगा। जूट-मिलकी कुली-बस्तीका काम खतम कर देनेकी मियाद थी तीन महीनेकी। कई-एक द्यूब-वेल बिठाने थे कई जगह। शशाङ्कको जरा भी फुरसत नहीं थी। शर्मिलाकी बीमारीकी वजहसे उसे घरमें फँसा रहना पड़ता, पर उसका मन रहता कामकी चिन्तामें।

जबसे ब्याह हुआ है, तबसे आज तक शर्मिलाको कभी ऐसी बीमारीने नहीं घेरा, जिससे शशाङ्कको कोई खास चिन्ता करनी पड़ी हो। इसीसे अबकी जो बीमारी हुई उसके उद्वेगसे

शशांकका मन वच्चाकी तरह छटपटाने लगा। कामका हरजा करके घूम-फिरकर बार-बार वह स्त्रीके विस्तारके पास जाकर हताश-सा बैठ जाता। शर्मिलाके माथेपर हाथ फेर देता, और पूछता—“कैसी तबीयत है?” शर्मिला उसी वक्त जवाब देती—“तुम झूठमूठको क्यों फिकर करते हो, मेरी तबीयत ठीक है।” यह विश्वास करनेकी बात नहीं, पर विश्वास करनेकी तीव्र इच्छा होनेसे शशांक उसपर चटसे विश्वास करके छुट्टी पा जाता।

शशांकने कहा—“ढेनकानलके राजाका एक बड़ा-भारी काम मेरे हाथ आया है। प्लैनके बारेमे दीवानके साथ बात करने जाना है। जितनी जल्दी हो सकेगा, मैं वापस आ रहा हूँ, डाक्टर आनेके पहले ही आ जाऊँगा।”

शर्मिलाने उलाहनेके तौरपर कहा—“तुम्हे मेरे गलेकी सौगंद है, जल्दबाजी करके कहीं हाथसे काम न खो देना। मैं समझ रही हूँ, तुम्हे ढेनकानल भी जाना पड़ेगा। जरूर जाना, न जाओगे तो मेरी उलटी तबीयत खराब करोगे तुम। मेरी देख-भालके लिए काफी आदमी है।”

शशांकके मनमे बड़ी-भारी दौलत इकट्ठी करनेकी हवस दिन-रात चक्कर काटा करती है। उसका खिंचाव धन-दौलतकी तरफ उतना नहीं जितना कि बडे होनेकी तरफ है। बड़ी-कोई चीज गढ़ डालनेमे ही पुरुषका पुरुषार्थ है। दौलत जैसी चीजको नाचीज समझकर नफरतकी निगाहसे तभी देखा जा सकता है जब उससे सिर्फ किसी कदर दिन काटे जाते है। पर जब उसकी चोटीको पहाड़की चोटीकी तरह ऊँचा कर दिया जाता है

तब आम लोग उसकी इज्जत करने लगते हैं। उससे अपना कोई उपकार या फायदा न होनेसे उसके बड़ापनको देखकर लोग और भी ज्यादा खुश होते हैं; उसकी तारीफ करनेमें ही साधारण लोगोंके चित्तको स्फूर्ति मिलती है। शर्मिलाके सिरहानेके पास बैठे हुए शशांकके मनमे जब कि जोरोंका उद्वेग चलता रहता, ठीक उन्हीं क्षणोंमे वह सोचे बगैर नहीं रह सकता कि उसके काम-काजकी सृष्टिमे अनिष्टकी आशंका कहाँ पनप रही है। शर्मिला जानती है कि शशांककी यह चिन्ता कंजूसकी दुश्चिन्ता नहीं है, बल्कि अपनी हालतकी नीचेकी मंजिलसे जयस्तम्भकी नींव डालकर उसे ऊपर तक चुनते चले जानेके पौरुषकी चिन्ता है। शशांकके इस गौरवसे शर्मिला अपनेको गौरवान्वित समझती है। इसीसे, उसके लिए आरामदे होनेपर भी, वह यह नहीं चाहती कि बीमारीके वक्त पति उसकी तीमारदारीमे लगाकर काम-काजमें ढील करें। यही वजह है कि शशांकको वह बार-बार कार्यकी तरफ ध्यान देनेको कहती रहती है।

इधर शर्मिलाको अपने कर्तव्यकी इतनी चिन्ता है कि जिसकी हद नहीं। वह खुद तो पड़ी है बिस्तरपर, नौकर-चाकर क्या करते होंगे कौन जाने? इसमें उसे कोई सन्देह नहीं कि रसोईमे घी बरबाद जा रहा होगा, नहान-घरमे ठीक वक्तपर गरम पानी हरगिज न रखा गया होगा, बिस्तरपर धुली हुई चादर बिछाने और तकियोंकी खोलियाँ बदलनेका 'किसे होश है? भंगीसे नाली साफ करानेकी किसको फिकर है? धोबीके यहाँसे जो

कपड़े आये होंगे, उसमे कितने रह गये, कितने बदल गये, कोई ठीक नहीं। शर्मिलासे रहा नहीं जाता, लुक-छिपकर वह उठके चल देती है घर सम्हालने। नतीजा यह होता है कि दर्द और बुखार बढ़ जाता है, डाक्टरकी समझमे नहीं आता कि क्या हुआ, कैसे हुआ।

आखिर उर्मिमालाकी पुकार हुई। शर्मिलाने उसे घर बुलाकर कहा—“कुछ दिनके लिए तू कालेज छोड़कर मेरे घरको चचा बहन। नहीं तो मैं निश्चिन्त होकर मर भी नहीं सकती।”

जो पूरा इतिहास जानते हैं, यहाँ वे जरूर जरा मुसकरा देंगे, और कहेंगे, ‘समझ लिया।’ समझनेके लिए ज्यादा दिमागकी जरूरत नहीं। जो होनहार होता है वही होता है; और वही काफी है। और ऐसा समझ लेनेका भी कोई कारण नहीं कि तकदीरका खेल चलता रहेगा ताशकी पत्तियोंकी तरह छिपा-छिपाकर, शर्मिलाकी आँखोंमें धूल झोंककर।

उर्मिँके उत्साहका ठिकाना न रहा जब वह यह अनुभव करने लगी कि ‘जीजीकी सेवा करने जा रही हूँ।’ वह सोचने लगी, ‘इस कर्तव्यके सामने और सब कामको हटाकर एक तरफ कर देना चाहिए। कोई चारा नहीं। इसके सिवा, तीमारदारीका काम ठहरा, उसके भावी जीवनके चिकित्सा-कार्यसे घनिष्ठ सम्बन्ध है इसका, वल्कि यों कहना चाहिए कि यह उसीका एक अंग है।’

बड़े आडम्बरके साथ उसने एक चमड़ेकी जिल्दकी डाक्टरी नोटबुक ली। उसमें बीमारीका रोजाना उतार-चढ़ाव दर्ज किया

करेगी। इलाज करनेवाले डाक्टर उसे अनभिज्ञ समझकर कहीं उसकी अवज्ञा न करने लगे, इस खयालसे तय किया कि जीजीकी बीमारीके बारेमें जहाँ जो कुछ साहित्य मिले पढ़ लेना चाहिए। उसकी एम० एस-सी० परीक्षाका विषय है शरीरतत्त्व, लिहाजा रोगतत्त्वकी पारिभाषिक व्याख्या समझनेमें उसे परेशानी न होगी। मतलब यह कि जीजीकी बीमारदारीमें पढ़कर वह अपने कर्तव्यसूत्रसे विच्छिन्न नहीं होगी बल्कि और-भी ज्यादा एकाग्र चित्त और कठिन प्रयत्नसे उसका अनुसरण ही करेगी यह समझकर वह अपनी पढ़नेकी किताबें और नोटबुक बगैरह बगमें भरकर सीधी भवानीपुरके मकानमें जा दाखिल हुई।

पर, जीजीकी बीमारीको लेकर रोगतत्त्वके सम्बन्धमें मोटी-मोटी किताबें उठाने-धरनेका ऊर्मीको मौका ही नहीं मिला। कारण, विशेषज्ञ डाक्टर अभी तक रोगका नाम तय नहीं कर पाये हैं।

ऊर्मीने सोचा, उसे शासनकर्ताका काम मिला है। लिहाजा उसने गम्भीर मुंह बनाकर जीजीसे कहा—“डाक्टरकी हिदायतका ठीक-ठीक अमल हो रहा है या नहीं, यह देखना मेरा काम है; अब तुम्हें मेरी बात सुननी होगी, पहलेसे कहे देती हूँ।”

जीजी उसकी जिम्मेदारीकी तड़क-भड़क देखकर हँस दी, बोली—“अरे, तैने इतना गम्भीर होना किस गुरुसे सीख लिया? नई दीक्षा है न, इसीसे इतना उत्साह है। मैंने तो इसलिए तुझे बुलाया है कि तू मेरी बात सुनेगी। तेरा अस्पताल तो अभी बना नहीं; मेरी घर-गृहस्थी बनी-बनाई तैयार है। फिलहाल

तू उसका चार्ज सम्हाल ले, तेरी जीजीको जरा छुट्टी मिल जाय।”

शर्मिलाने अपनी रोगशय्यासे उसे एक तरहसे जबरदस्ती ही हटा दिया।

आज जीजीके घरके राज्यमे प्रतिनिधिका पद उसीका है। वहाँ अराजकता छा रही है, जल्दसे जल्द उसे रोकना है। इस गृहस्थीके सर्वोच्च शिखरपर जो एकमात्र पुरुष विराज रहा है उसकी सेवामें जरा-सी भी कोई त्रुटि न होने पाये,--इस महान उद्देश्यके लिए त्याग स्वीकार करना इस घरके छोटे-बड़े सभी अधिवासियोंका एकमात्र साधनाका विषय है। शर्मिलाके मनमें ऐसा एक संस्कार-सा ही बैठ गया है कि इस घरका मालिक अत्यन्त निरुपाय है और अपनी देहयात्राका निर्वाह करनेमे शोचनीय रूपसे अकर्मण्य है; और वह उसके मनसे किसी कदर निकलना ही नहीं चाहता। हँसी भी आती है और स्नेहसे भीगे हुए मनको तरस भी आता है जब देखती है कि चरुटकी आगसे कुड़तेकी बाँह जल रही है और हजरतको होश ही नहीं। सवेरे उठकर मुँह धोया और कमरेके कोनेमें लगा हुआ नल खुला छोड़कर-इंजीनियर-साहब अपने कामसे चल दिये। वापस आकर देखते हैं तो घर-भरमे पानी-ही-पानी भरा है, कारपेट भीगकर मटियामेट हो गया। शर्मिलाने इस जगह नल बिठानेकी शुरूसे ही मनाही की थी। उसे मालूम था कि इस महापुरुषके हाथसे रोज बिस्तर और कारपेटके पास उस कोनेमे जल और स्थलमें ऐसा गठबन्धन हुआ करेगा जो देखते ही बनेगा।

लेकिन आप बड़े-भारी इंजीनियर ठहरे, वैज्ञानिक सहूलियतकी दुहाई देकर जहाँ तक बस चलता है नाना असुविधाओंकी सृष्टि करनेमें पीछे कदम नहीं रखते। खामखा क्या तो धुन सवार हुई, एक दिन आप अपने खास निजी ऑरिजिनल प्लैनसे एक 'स्टोव' बना बैठे। उसमें इधर दरवाजा, उधर दरवाजा, इधर एक चोंगा तो उधर और कुछ, एक तरफ आगका अपव्ययहीन उद्दीपन होता है तो दूसरी तरफ ढालू रास्तेसे राखका सम्पूर्णरूपसे अधःपतन। उसमें सेकनेकी, तलनेकी, राँधने-उबालनेकी, पानी गरम करनेकी, मतलब यह कि सब तरहकी व्यवस्था थी; और सबके लिए न्यारे-न्यारे खाने और गुफाएँ मौजूद थीं। उसकी महिमाको अत्यन्त उत्साह और अच्छी भाषा-शैलीके साथ सह लेना पड़ा था; कामकी चीजके हिसाबसे नहीं, बल्कि शान्ति और सद्भाव बनाये रखनेके लिए। अधेड़ उमरके बच्चोंका खेल ही ऐसा होता है, क्या किया जाय। कोई रोकता है तो अनर्थकी सृष्टि होती है, और ऐसे दो ही दिनमें भूल-भाल जायेंगे। हमेशाकी व्यवस्थामें वैज्ञानिक-पुरुषोंका मन नहीं लगता, उद्भट कुछ न कुछ करनेको जी चाहता है, और स्त्रियोंकी जिम्मेवारी यह है कि मुंहसे तो उनकी हॉमें हॉं मिला देना और कामके वक्त चलना अपने मतानुसार। हर तरह शर्मिला पति-पालनकी जिम्मेदारी अब तक बराबर बड़े आनन्दसे निभाती आई है।

इतने दिन तो बीत गये। अपनेको अलग करके शर्मिला शशांकके जगतकी कल्पना ही नहीं कर सकती। आज उसे

डर लग रहा है कि बीचमें जमदूत आकर कहीं जगत् और जगद्धात्रीमें विच्छेद न करा दे। बल्कि, उसे तो यहाँ तक आशंका है कि मरनेके बाद भी शशांककी दैहिक लापरवाही उसकी विदेही आत्माको अशान्त बनाये रखेगी। भाग्यसे ऊर्मी थी। वह उस जैसी शान्त नहीं। फिर भी उसकी तरफसे काम तो चलाये ले जा रही है। वह काम भी तो औरतोंके हाथका काम है। स्त्रियोंके स्निग्ध हाथोंका स्पर्श मौजूद न हो तो मरदोंकी रोजमर्राकी जिन्दगी और उसकी जरूरतोंमें रस ही न रहे, सब-का-सब नीरस और श्रीहीन हो जाय। इसीसे, ऊर्मी जब अपने सुन्दर हाथोंसे सेबके छिलके उतारकर उन्हें ठीक ढंगसे बनार-बनारकर रखती है, नारंगीकी फाँकें नुकाकर उन्हें सफेद पत्थरके थालमें सजाती है और बेदाना छीलकर उसके एक-एक दानेको जतनसे इकट्ठा करके चाँदीके कटोरेमें रखती है, तब गर्मिला अपनी बहनके अन्दर मानो अपनेको ही अनुभव करने लगती है। बिस्तरपर पड़ी-पड़ी हर वक्त वह कामकी फरमाइश किया करती—

‘उनका सिगरेट-केस तो भर दे ऊर्मी।’

‘देख तो सही, मैला रुमाल पड़ा होगा जेबमें, उन्हें कहाँ खयाल रहता है, बदलनेका।’

‘जरा जूतोंको तो देख, सीमेण्ट-बालू जमकर पक्की हो गई होगी। नौकरसे कहकर साफ करवा लें, इतना भी होश नहीं।’

‘तकियोंकी खोली तो बदल दे बहन।’

‘फेक उन फटे कागजोंको, टोकनीमें डाल दे।’

‘एक बार आफिस-वाला कमरा तो देख आ-ऊर्मी, मैं कहती हूँ न, कैश-बक्सकी चाभी टेबिलपर रखी छोड़ गये होंगे।’

‘फूलगोभीके पौधे लगानेका वक्त आ गया, खयाल रखना।’

‘मालीसे कह देना, गुलाबके पौधोंकी डालियाँ छाँट दे।’

‘जरा-देखो तो सही, कोटके पीछे चूना लगा हुआ है, इतनी जल्दी किस बातकी है, जरा ठहरो,—ऊर्मी, जरा बुरुश तो कर-दे, बहन, पीठपर।’

ऊर्मी किताब पढ़नेवाली लड़की है, काम करनेवाली नहीं; फिर-भी बड़ा आनन्द आता है उसे। जिन कड़े नियमोंकी चहारदीवारीके अन्दर वह थी, उससे निकलनेके बाद ये सब काम उसे अनियम-से ही मालूम होते हैं। इस घरकी कार्यधाराके भीतर-ही-भीतर जो उद्वेग चल रहा है, साधना चल रही है, वह उसके मनमें नहीं है; उस चिन्ताका सूत्र है उसकी जीजीके मनमें। इसीलिए उसके लिए ये सब काम खेलके सिवा और कुछ नहीं; यह एक तरहकी छुट्टी है, उद्देश-शून्य उद्योग। वह अब तक जहाँ थी उससे यह बिल्कुल अलग दुनिया है; यहाँ उसके सामने कोई लक्ष्य उंगली दिखाकर ‘खबरदार’ नहीं कहता, और मजा यह कि दिन यहाँके काम-काजसे भरे-पूरे हैं, और काममें वैचिन्त्य है। गलती हो, त्रुटि हो, तो उसके लिए कड़ी जवाबदेही नहीं। जीजी थोड़ा-बहुत कुछ कहती भी है, तो शशांक उसे हँसके उड़ा देता है; जैसे ऊर्मीकी गलतीमें कोई खास रस हो। वास्तवमें आजकल इनकी घर-गृहस्थीसे दायित्वका गाम्भीर्य

जाता रहा है, ऐसी एक ढीली अवस्था आ गई है जो भूल-चूककी कुछ परवाह ही नहीं करती, और इसीमें शशांकको आराम और खुशी हासिल होती है। उसे ऐसा लगता है जैसे पिकनिक चल रही हो। और खासकर ऊर्मीको जो किसी बातकी फिकर नहीं, रंज नहीं, शर्म नहीं, सभी बातोंमें उत्साहका अन्त नहीं, उससे शशांकके अपने मनसे भी काम-धन्धेका भारी बोझा-सा उतर जाता है, सारी थकावट दूर हो जाती है; और यह उसके लिए बड़ा-भारी लाभ है। काम पूरा होते ही, और कभी-कभी उसे अधूरा ही छोड़कर, शशांकका मन घर आनेके लिए व्याकुल हो उठता है।

यह बात तो माननी ही पड़ेगी कि ऊर्मी काम-काजमें होशियार नहीं है। फिर भी, जरा गौरसे देखा जाय तो एक बात खास तौरसे नजर आती है कि कामसे न सही, खुद अपनेको चारों तरफ घुमा-फिराकर उसने इस घरको बहुत दिनोंकी एक जवरदस्त कमीको पूरा कर दिया है; वह कमी ठीक कौनसी है, सो निर्दिष्ट भाषामें नहीं कहा जा सकता। इसीसे जब शशांक घर आता है तब यहाँकी हवामें वह एक तरहकी खास छुट्टीकी हिलोरें अनुभव करने लगता है। उस छुट्टीका आराम सिर्फ घरकी सेवामें नहीं मिलता, सिर्फ फुरसत ही से नहीं मिलता, उसका एक खास रसमय स्वरूप है। सचमुच ऊर्मीकी अपनी छुट्टीकी खुशीने यहाँके सारे सूतेपनको भर दिया है, दिन-रातको चंचल कर रखा है। हर वक्तका वह चांचल्य काम-काजसे थके हुए शशांकके खूनमें आनन्दकी हिलोरें पैदा करता रहता है।

दूसरी तरफ शशांक ऊर्मीको पाकर प्रसन्न है, इसकी प्रत्यक्ष उपलब्धिसे ऊर्मीको भी आनन्द मिलता है। अब तक यही सुख ऊर्मीको नहीं मिला। वह जो अपने अस्तित्व-मात्रसे किसीको खुश करती है यह तथ्य बहुत दिनों तक उससे छिपा रहा; और इसीसे उसके यथार्थ गौरवकी मानहानि हो रही थी।

शशांकका खाना-पहनना उसकी आदतके माफिक हो रहा है या नहीं, ठीक वक्तपर ठीक चीज उसे मिल जाया करती है या नहीं, ये सब बातें इस घरके मालिककी दृष्टिमें आज गौण हो गई है; वैसे ही बिना-कारण वह प्रसन्न है। शर्मिलासे वह कहता है—“तुम जरा-जरा-सी बातपर इतनी घबराने क्यों लगती हो? आदतमें जरा हेर-फेर हो जानेसे कोई तकलीफ थोड़े ही होती है, बल्कि अच्छा ही लगता है।”

शशांकका मन इस समय ज्वार-भाटेकी बीचकी नदीके समान हो रहा था। कामकी रफ्तार जरा-कुछ थम-सी गई थी। अब उसके मुँहसे पहलेकी तरह ऐसा सुननेमें नहीं आता कि ‘जरा-सी देर हो जानेसे हजारोंका नुकसान हो जायगा’, ‘जल्दी करो, नहीं तो आज भी सब काम चौपट हो जायगा’ इत्यादि। ऐसी कोई बात मुँहसे निकलते ही ऊर्मी उसके गाम्भीर्यको उसी घड़ी चूर-चूर कर देती है, वह जोरोंसे हँस उठती है। शशांकके मुँहपर गाम्भीर्यका भाव देखते ही वह कहने लगती है—“आज तुम्हारा वह हौआ आया था क्या, हरी-पगड़ीवाला दलाल? वही डर दिखा गया है मालूम होता है।”

शशांक अचम्भमें आकर कहता—“तुम उसे कैसे जान गई ?”

“मैं उसे अच्छी तरह जानती हूँ। तुम उस दिन बाहर चले गये थे, वह अकेला बैठा रहा था बरंडेमें। मैंने ही उसे तरह-तरहकी बातोंमें फँसाकर बिठा रखा था। उसका देश शायद बीकानेर है, मशहरीमें आग लग जानेसे उसकी स्त्री जलके मर गई है, दूसरी शादीके फिराकमें है।”

“अब तो वह रोज ठीक ऐसे हिसाबसे आया करेगा जब कि मैं बाहर चला जाया करूँगा। जब तक दूसरी स्त्रीका पता नहीं लगता तब तक यहाँ उसका सपना खूब जमा करेगा।”

“तुम मुझे बता जाया करो, उससे कौन-सा काम निकालना है। उसके रंग-ढंगसे मालूम होता है, मैं काम निकाल सकूंगी।”

आजकल शशांकके मुनाफेके खातेमें निन्यानवेके ऊपर जो मोटी रकमें चालू हालतमें है, बीच-बीचमें अगर जरा कहीं रुक भी जाती है तो उससे चंचल हो उठनेकी कोई बात उसमें नहीं दिखाई देती। शामको रेडिओके पास बैठनेका उत्साह अब तक उसमें नहींके बराबर था, लेकिन आजकल उर्मी जत्र उसे रेडिओ सुनने खींच लाती है तो उसे वह तुच्छ नहीं मालूम होता, और न उसमें वह समयकी बरबादी ही समझता है। हवाई-जहाजका उड़ना देखनेके लिए एक दिन तडके उठकर उसे दमदम तक दौड़ना पड़ा, और चाहे जो-भी हो, पर वैज्ञानिक कुतूहल उसका प्रधान आकर्षण हरगिज न था। न्यू-मारकेटमें सौदा खरीदने जाना उसकी जिन्दगीमें शायद यह पहली ही घटना थी, लेकिन गया और खुशी-खुशी गया।

इसके पहले कभी-कभी फल-फूल या शाक-सब्जी लानेका काम पड़ता तो शर्मिलाको खुद ही जाना पड़ता था। वह जानती है कि यह काम खास तौरसे उसीके महकमेका है। इसमें शशांक उसके साथ सहयोगिता करेगा इस बातका उसने कभी खयाल भी नहीं किया; और न उसकी ऐसी इच्छा ही थी। लेकिन ऊर्मी असलमें चीज खरीदने नहीं जाती, चीजें उलटने-पलटने जाती है। वह चीज उठाती है और दाम पूछकर रह जाती है। शशांक अगर खरीदना चाहता है तो वह उसके हाथसे रुपयोंका बैग छीनकर उसे अपने बैगमें कैद कर लेती है।

शशांकके कामकी व्यथाको ऊर्मी कतई नहीं समझती। कभी-कभी बाधा देनेमें वह बहुत ज्यादाती भी कर जाती है; और तब शशांकसे फटकार भी खा जाती है। पर उसका नतीजा ऐसा दुःखदायक होता है कि उसका दुःख दूर करनेमें शशांकको दूना समय देना पड़ता है। एक तरफ ऊर्मीकी आँखोंमें एकसाथ जोरोंसे आँसू उमड़नेकी सम्भावना होती है तो दूसरी तरफ अनिवार्य कामका तकाजा; इन दोनोंके बीच पड़कर अन्तमें उसे घरके चेम्बरमें ही सब कामसे फारिग होनेकी कोशिश करनी पड़ती है। पर तीसरे पहरके बाद फिर वहाँ रहना उसके लिए दुःसह हो जाता है। किसी कारणसे जिस दिन ज्यादा देर हो जाती उस दिन ऊर्मीका रुठना दुर्भेद्य मौनकी ओटमें ऐसा सख्त हो जाता कि उसे लचाना मुश्किल हो जाता। ऊर्मीके उन रुके हुए आँसुओंके कुहरेमें छिपा हुआ अभिमान शशांकको भीतर-ही-भीतर आनन्द देता है। वह भले-आदमीकी तरह

कहता—“ऊर्मी, तुम्हे अपने न-खेलनेके सत्याग्रहकी रक्षा करनी ही चाहिए, पर दुहाई धर्मकी, तुमने न-खेलनेकी प्रतिज्ञा तो नहीं की थी।” इसके बाद टेनिस-बैट लेकर दोनों खेलमें जुट जाते। खेलमें शशांक जीतके बिलकुल नजदीक पहुचनेके बाद जान-बूझकर हार जाता। और, मजा यह है कि नष्ट हुए समयके लिए फिर दूसरे दिन सवेरे उठकर पश्चात्ताप करता रहता।

किसी एक छुट्टीके दिन, दोपहरके बाद, शशांक जब दाहने हाथमे लाल पेन्सिल लेकर बायें हाथकी उंगलियोंसे बेमतलब बालोंको छेड़ता हुआ आफिसकी टेबिलपर बैठा दुःसाध्य कामपर झुक पड़ता तब ऊर्मी आकर कहती—“तुम्हारे उस दलालके साथ मैने तय किया है, आज पारसनाथका मन्दिर देखने जाऊंगी। चलो मेरे साथ। तुम मेरे जीजाजी हो न, चलो।”

शशांक विनयके साथ कहता—“नहीं ऊर्मी, आज नहीं; इस वक्त उठके जाना मेरे लिए काल है।”

जरूरीसे जरूरी कामकी महत्तासे ऊर्मी जरा भी नहीं डरती। कहती—“अवला तरुणीको अरक्षित अवस्थामे हरी-पगड़ीधारीके हाथ सौंपनेमे तुम्हे जरा भी संकोच नहीं, यही है क्या तुम्हारी ‘गिवलरी’?”

अन्तमे ऊर्मीकी ज्यादातीसे तंग आकर शशाकको जाना पड़ता मोटर हाँककर। इस तरहकी ज्यादातीकी खबर लगते ही शर्मिला बहुत बिगड उठती। क्योंकि उसकी रायसे पुरुषोंकी साधनाकी जगह स्त्रियोंका अनधिकार-प्रवेश किसी भी हालतमे क्षम्य नहीं। ऊर्मीको वह बराबर बच्ची ही समझती आई है। आज भी वही

धारणा उसके मनमें ज्यों-की-त्यों मौजूद है। सो हुआ करे, इसके मानी यह नहीं कि आफिस कोई खेलकी जगह हो। इसलिए ऊर्मीको बुलाकर उसे वह काफी कड़ाईसे डाटती-फटकारती। उसके डाटने-फटकारनेका निश्चित फल भी हो सकता था, पर स्त्रीकी गुस्सेकी आवाज सुनकर शशांक खुद दरवाजेके बाहर आ खड़ा होता ; और ऊर्मीको तसल्ली देकर आँखका इशारा करता रहता। ताशका पैक दिखाकर इशारा करता ; उसका मतलब यह कि 'चली आओ न, आफिस-रूममें बैठकर तुम्हें 'पोकर' सिखाऊंगा।' उस वक्त खेलनेकी फुरसत कतई नहीं होती, एक-एक मिनट भारी मालूम होता, फिर भी उसे 'जीजी'की कड़ी डाट-फटकारसे बचानेके लिए वह अपना कीमती वक्त पानीकी तरह बहाता रहता। असलमें, शर्मिलाकी फटकारसे ऊर्मीके मनको उतनी ठेस नहीं पहुंचती जितनी कि खुद उसको पहुंचती। वह खुद खुशामद करके, यहाँ तक कि थोड़ी-बहुत डाट बताकर, अपने कामकी जगहसे हटा देना चाहता, पर शर्मिला इस विषयको लेकर उसे डाटे-फटकारे यह उससे नहीं सहा जाता।

शर्मिला शशांकको बुलाकर कहती—“तुम उसकी हरएक जिदको इस तरह बरदाश्त करोगे तो कैसे काम चलेगा ? वक्त नहीं देखना, जरूरी कामको नहीं समझना, इससे तुम्हारा नुकसान जो होता है।”

शशांक कहता—“क्या हुआ इससे, अभी बच्ची है, यहाँ उसका कोई संगी-साथी नहीं, जरा हँसेगी-खेलेगी नहीं तो जीयेगी कैसे ?”

यह तो हुआ उसका नाना प्रकारका बचपन। पर शशांक जब किसी मकानका नक्शा लेकर बैठता, तो वह कुरसी खींचकर उसके पास जा बैठती, कहती, 'समझा दो मुझे।' बड़ी आसानीसे समझ जाती, गणित-सम्बन्धी नियम उसे जटिल नहीं मालूम होते। शशांक बहुत खुश हो उठता और उसे 'प्रौव्ज़ेम' (सवाल) देता, वह उसका जवाब लिख लाती। जूट-कम्पनीके स्टीम-लंचपर बैठकर शशांक कामकी तहकीकात करने जाता, वह जिद पकड़ बैठती, 'मैं भी चलूंगी।' सिर्फ जाती ही नहीं, बल्कि मापने-जोखनेके हिसाबपर वहस करती, शशांक पुलकित हो उठता। भरपूर कवित्वसे इसमें रस कहीं ज्यादा है। इसीसे, अब चेम्बरका काम अगर घर ले आता है तो उसके मनमें बाधा-विघ्नकी आशंका नहीं रहती। लाइन-खिंचे हुए हिसाबके खातेके काममें उसे एक साथी मिल जाता है, और साथी भी कैसा, खास साली। ऊर्मीको पास बिठाकर उसे समझाता हुआ वह आगे बढ़ता है। काम बहुत तेजीसे आगे बढ़ता हो सो बात नहीं, पर समयकी लम्बाई सार्थक मालूम होती है।

यही बात शर्मिलाको बहुत ज्यादा खटकती है, उसके दिलको धक्का पहुंचता है। ऊर्मीके बचपनको वह समझती है, उसकी गृहिणीपनेकी त्रुटियोंको भी वह स्नेहके साथ सह लेती है, पर व्यवसायके क्षेत्रमें पतिके साथ स्त्री-बुद्धिके दूरत्वको जहाँ उसने स्वयं अपने तर्जिं स्वीकार कर लिया है वहाँ ऊर्मीके बेरोकटोक जाने-आनेको वह कैसे बरदाश्त कर सकती है? उसे यह अच्छा नहीं लगता। इसे वह महज हिमाकत ही समझती है। गीताने

भी यही बताया है, अपनी-अपनी सीमाको मानते हुए चलना ही स्वयं है।

मन-ही-मन अत्यन्त अधीर होकर एक दिन उसने ऊर्मीसे पूछा—“क्यों री ऊर्मी, तुझे क्या ये-सब हिसाब-किताब, सवाल-जवाब, ट्रेस करना वगैरह सचमुच अच्छा लगता है?”

“हाँ जीजी, बड़ा अच्छा लगता है।”

शर्मिला अविश्वासके स्वरमें बोली—“हाँ हाँ, लगता है अच्छा !
उन्हे खुश करनेके लिए दिखाया करती है अच्छा लगता है।”

खैर यही सही। खुद शर्मिला भी तो यही चाहती है कि ठीक वक्तपर खिलाना-पिलाना, कपड़ोंकी सम्हाल रखना, और सेवा-जतन करके शशांकको खुश रखना ऊर्मीका फर्ज है, और इसीलिए उसने उसे यहाँ बुलाया है। फिर क्या बात है जो शशांककी इस जातकी खुशीसे उसकी अपनी जातकी खुशी मेल नहीं खाती ?

शशांकको वह बार-बार पास बुलाकर कहती—“उसके साथ तुम क्यों समय नष्ट किया करते हो ? इससे तुम्हारे काममें हर्जा होता है। उसकी तो अभी खेलने-खानेकी उमर ठहरी, वह क्या समझे कि कौन-सा काम कितना जरूरी है।”

शशांक कहता—“मुझसे वह कम नहीं समझती।”

शशांक समझता कि इस तारीफसे ऊर्मीकी जीजीको आनन्द मिलता होगा। भोला निर्बोध है बेचारा।

अपने कामके गौरवमें शशांकने जब स्त्रीकी तरफसे अपने ध्यानको जरा संकुचित कर लिया था, तब शर्मिलाने उसे मजबूरन मान लिया

हो सो बात नहीं, उसे उसने अपने तईं गर्वकी बात ही समझी थी। इसीसे, आजकल उसने अपने सेवापरायण हृदयके हकको बहुत कुछ घटा लिया है। उसका कहना है कि मर्द राजाकी जात है, दुःसाध्य काय करनेके अधिकारको उन्हें हमेशा प्रशस्त करते रहना चाहिए। नहीं-तो वे औरतोंसे भी नीचे हो जाते हैं। क्योंकि स्त्रियाँ अपनी स्वाभाविक मिठास और प्रेमके जन्मगत ऐश्वर्यसे ही नित्यप्रति घरमे अपने आसनको बड़ी आसानीसे सार्थक किया करती हैं। लेकिन पुरुष अपनेको सार्थक करते हैं प्रतिदिनके संघर्ष और युद्धसे। पुराने जमानेमे राजा लोग बिना-प्रयोजन ही राज्य-विस्तार करने निकला करते थे। उनकी उस युद्धयात्रामे राज्य पानेका लोभ नहीं होता था, उसका उद्देश्य था पौरुषके गौरवकी प्रतिष्ठा करना। इस गौरवमे औरतोंको आड़े न आना चाहिए। शर्मिलाने खुद कभी बाधा नहीं दी, जान-बूझकर ही उसने शशांकको उद्देश्य-साधनके लिए रास्ता छोड़ दिया है। किसी समय उसे उसने अपने सेवा-जालमे उलझा लिया था, फिर भी, बहुत जी दुख पानेपर भी, उस जालको वह समेटती ही जा रही है। अब भी वह काफी सेवा करती है, पर छिपे-छिपे चुपचाप।

हाय रे, आज उसके पतिकी यह कैसी पराजय दिन-दिन प्रकट होती जा रही है। रोगग्रस्तसे उसे सब दिखाई नहीं देता, पर आभास काफी मिल जाता है। शशांकका चेहरा देखते ही वह समझ लेती है, आजकल ये कैसे-तो हो गये है, हमेशा न-जाने किस धुनमे गरक रहते हैं। इत्ती-सी लड़कीने

आकर, इन थोड़ेसे दिनोंमें, ऐसे कर्मठ पुरुषको इतनी बड़ी साधनाके आसनसे इस कदर विचलित कर दिया, आश्चर्य है। शर्मिलाको आज अपने रोगसे भी बढ़कर पीड़ा दे रही है पतिकी यह अश्रद्धेयता।

इसमें शक नहीं कि आजकल शशांकके खाने-पीने और पहनने-ओढ़नेकी व्यवस्था पहले जैसी नहीं चल रही, जो पण्य उसे बहुत अच्छा लगता है, खाते वक्त अचानक देखा जाता है कि वही नहीं है, और सब है। उसकी कैफियत मिल जाती है, हालाँकि कैफियतको इस घरमें कभी कोई महत्त्व नहीं दिया गया, फिर भी सब चुप, कोई कुछ नहीं कहता। ये-सब लापरवाहियाँ पहले बरदाश्त नहीं की जाती थीं, कड़ी सजाके काचिल समझी जाती थीं, और आज, आज उसी कायदे-कानूनसे बंधे घरमें इतना बड़ा युगान्तर हो रहा है कि बड़ीसे बड़ी त्रुटियाँ यों ही प्रहसन बनकर रह जाती है। दोष किसे दिया जाय ? जीजीके कहे-माफिक ऊर्मी जब कि रसोईघरमें बतके मोंढ़ेपर बैठी पाक-प्रणालीके संचालन-कार्यमें व्यस्त रहती, और साथ-साथ पाचिका मिसरानीके पुनर्जीवनके इतिहासकी चर्चा भी चलती रहती, तब अचानक शशांकका आविर्भाव होता, वह कहता—“यह-सब रहने दो अभी।”

“क्यों क्या करना है ?”

“अभी मुझे छुट्टी है, चलो, ‘विक्टोरिया-मेमोरियल-विल्डिंग’ देख आयें। उनका घमंड देखकर क्यों हँसी आती है, तुम्हें समझा दूंगा-।”

इतने बड़े प्रलोभनके आगे कामसे जी चुरानेके लिए ऊर्मीका मन उसी क्षण चंचल हो उठता। शर्मिला जानती है कि पाकशालासे उसकी सहोदराके गायब हो जानेसे भोज्य-वस्तुके उत्कर्ष-साधनमें कोई भी फर्क नहीं आयेगा, फिर भी, उसके निग्ध हृदयका जतन शशांकको आराम पहुंचाये यह चाहना उसके वनी ही रहती। लेकिन आरामका जिक्र छेड़नेसे फायदा ही क्या, जब कि रोज ही स्पष्ट देखनेमें आता कि आराम हो गया है गौण, पति वैसे ही खुश है।

इधरसे शर्मिलाके मनमें अज्ञान्ति बढ़ने लगी। रोगशय्यापर करवट बदलती हुई वह अपनेको बार-बार यही कहती रहती— 'मरनेके पहले एक यही बात समझमें आई कि और सब-कुछ कर लिया, सिर्फ उन्हें खुश न कर सकी। सोचा था ऊर्मीमें अपनेको ही देख पाऊँगी, पर उसमें मैं कहाँ आई, वह तो विलकुल ही अलग लड़की है।' खिड़कीके बाहरकी तरफ ताकती हुई 'सोचा करती, 'मेरी जगह उसने नहीं ली, उनकी जगह मैं नहीं ले सकती। मेरे चले जानेसे नुकसान होगा, पर उसके चले जानेसे सब मूना हो जायगा।'।

सोचते-सोचते सहसा याद आ जाती, 'जाड़ेके दिन करीब हैं. गरम कपड़े धूपमें डालने चाहिए।' ऊर्मी तब शशांकके साथ 'पिंगपोंग' खेल रही थी, उसे बुला भेजा।

बोली—'ऊर्मी, यह ले चाभी। गरम कपड़े निकालकर छतपर डलवा दे धूपमें।'।

ऊर्मीने अल्मारीमें चाभी डाली ही थी कि इतनेमें अज्ञान्ति

आकर कहा—“यह-सब पीछे होता रहेगा, अभी बहुत दिन पड़े हैं। चलो, खेल खतम कर लें।”

“पर जीजी—”

“अच्छा, जीजीसे मैं छुट्टी लिये आता हूँ।”

जीजीने छुट्टी दे दी, साथ ही एक गहरी साँस लेकर रह गई।

नौकरानीको बुलाकर उससे कहा—“जरा मेरे माथेपर ठंडे पानीकी पट्टी तो रख दे।”

ऊर्मी यद्यपि बहुत दिनों बाद सहसा छुटकारा पाकर अपनेको भूल-सी गई थी, फिर भी अचानक किसी-किसी दिन उसे याद आ जाती अपने जीवनकी कठोर जिम्मेदारी। वह तो स्वाधीन नहीं है, अपने व्रतके बन्धनसे बँधी हुई है। और उस व्रतके साथ मिलकर जिस बन्धनने उसे एक खास व्यक्तिके साथ बाँध दिया है उसका अनुशासन है उसपर। उसके दैनिक कर्तव्यकी छोटी-छोटी त्रुटियोंको वही तो सुझाया करता था; और जाते वक्त त्रुटि-सुधारका तरीका भी बता गया है वह। इस बातको ऊर्मी किसी भी तरह अस्वीकार नहीं कर पाती कि उसके जीवनपर नीरदका अधिकार हमेशाके लिए हो गया है। नीरद जब यहाँ मौजूद था तब न मानना आसान था, मनमें जोर पाती थी। अब उसकी इच्छा बिल्कुल ही उलटी हो गई है, और साथ ही कर्तव्य-बुद्धि भी पीछा नहीं छोड़ती। कर्तव्य-बुद्धिके अत्याचारसे मन और-भी बिगड़ा जा रहा है। अपने कसूरको

साफ करना उसके लिए कठिन हो गया है, और इसीलिए कसूर अनुशासन नहीं मानता। अपने दर्दपर अफीमका परलेप लगानेके लिए शशाकके साथ हँसी-खेलमे अपनेको बहलाये रखनेकी कोशिश करती है। कहती है, 'जब वक्त आयेगा तब अपने-आप ही सब ठोक हो जायगा, अभी जितने दिनकी छुट्टी मिली है, उन सब बातोंको रहने दिया जाय। और फिर, सहसा किसी-किसी दिन मन और मस्तिष्कको झकझोरकर उठ खडी होती, और दृङ्कसे किताब-कापी वगैरह निकालकर पूरा ध्यान लगाकर कर्तव्य पालने बैठ जाती। तब फिर शशाककी पारी आती। किताब वगैरह छीनकर वह बक्समे बन्द कर देता और उसपर खुद जनकर बैठ जाता। ऊर्मी कहती—“जीजाजी, यह ठीक बात नहीं है। आप बहुत ज्यादाती कर रहे है। मेरा समय नष्ट न कीजिये।”

शशाक कहता—“तुम्हारे समय नष्ट करनेमे अपना समय भी नष्ट करना पडता है मुझे। लिहाजा हिसाब बराबर।”

इसके बाद थोड़ी देर तक छीनाझपटीकी कोशिश करके अन्तमें ऊर्मीको हार माननी पडती। और वह हार उसके लिए आपत्तिजनक होती हो, ऐसा तो नहीं मालूम होता। इस तरहकी बाधाओंसे कर्तव्य-बुद्धि दो-चार दिन पीडा पाती रहती, उसके बाद फिर वही रफ्तार जो पहले थी।

ऊर्मी कहती—“जीजाजी, मुझे कमजोर न समझ लेना। मनके अन्दर प्रतिज्ञा मैने काफी दृढ़ रख छोड़ी है।”

“यानी ?”

“यानी यहाँसे डिग्री लेकर यूरोप जाऊँगी डाकूरी सीखने।”

“फिर ?”

“फिर अस्पताल खोलकर उसकी पूरी जिम्मेवारी लूँगी अपने ऊपर।”

“और किसकी जिम्मेवारी लोगी ? वो जो नीरद मुखर्जी नामका एक इनसफरेबल—”

शशांकका मुंह बन्द करके ऊर्मी कहती—“चुप रहो। ऐसी बातें करोगे तो मेरे साथ तुम्हारा हमेशाके लिए झगड़ा हो जायगा।”

ऊर्मी अपनेको अत्यन्त कठोर करके कहती, ‘सच्चा बनना पड़ेगा मुझे, सच्चा बनना पड़ेगा।’ उसके पिता स्वयं नीरदके साथ उसका सम्बन्ध तय कर गये हैं, वह सोचती है, उस सम्बन्धके प्रति उसका सच्चा न रहना असतीत्व है।

लेकिन मुश्किल यह है कि दूसरे पक्षकी तरफसे कोई जवाब नहीं मिलता। ऊर्मी मानो एक ऐसा पौधा है जिसने मिट्टीको तो जकड़ रखा है, पर आकाशके प्रकाशसे वञ्चित है, पत्ते उसके पीले पड़ गये हैं। किसी-किसी वक्त असहिष्णु हो उठती, मन ही मन सोचती, ‘यह शख्स है कैसा, एक चिट्ठी-सी चिट्ठी भी लिखते नहीं बनता इससे ?’

ऊर्मी बहुत दिनों तक कॉन्वेन्टमे पढ़ी है। और-कुछ हो चाहे न हो, अंगरेजीमे उसकी विद्या पक्की है। और यह बात नीरदको मालूम थी। इसीलिए नीरदने निश्चय कर रखा था कि वह अंगरेजी लिखकर ऊर्मीको मुग्ध कर देगा। बंगलामे चिट्ठी लिखता तो आफतसे बच जाता ; पर अपने बारेमे बेचारा जानता ही नहीं

दो वहन : उपन्यास

कि वह अंगरेजी नहीं जानता। भारी-भारी शब्द जुटाकर और किताबोंके लम्बे-चौड़े वाक्य जोड़कर अपनी भाषाकी बोरसि लगी बैलगाड़ी-सी बना देता। ऊर्मीको हँसी आती, पर हँसनेमें गरमाती; और अपनेको डाटकर कहती, 'देशी आदमीकी लिखी हुई विदेशी भाषाकी त्रुटियोंको दोष समझना महज हिमाकत है, स्नॉविश।'।

देशमें रहते हुए नीरदने जब उसके सामने क्षण-क्षणमें सदुपदेश दिये हैं तब वे उसके रंग-ढंगसे गम्भीर हो उठे हैं। उसमें उसने गौरव अनुभव किया है, तब जितना वह कानसे सुनती थी उससे कहीं ज्यादा वजन अपने अन्दाजसे बढ़ा लेती थी। लेकिन लम्बी चिट्ठीमें अन्दाजके लिए गुंजाइश ही नहीं रहती। कसर-कसे-गुंघरे भारी-भारी शब्द हलके हो जाते हैं, मोटी-मोटी आवाज पकड़ी जाती है कहनेके विषयके अभावके अपराधमें।

नीरदके जिस भावको उसने पास रहते हुए सह लिया था वही दूरसे उसे सबसे ज्यादा खटकने लगा। 'यह भला-आदमी हँसना तो बिल्कुल जानता ही नहीं।' चिट्ठीमें यह कमी सबसे ज्यादा ऊँची होकर अपनेको जताती रहती। और यही वजह है कि ऊर्मीका मन खामखा शगाकके साथ नीरदकी तुलना करने बैठ जाता।

तुलनाका एक कारण उस दिन अकस्मात् ही सामने आ पड़ा। कोई कपड़ा ढूँढते-ढूँढते बक्सके नीचे ऊनका अधूरा बुना एक जूता हाथ पड़ गया। चार साल पहलेकी बात याद आ गई। हेमन्त तब मौजूद था। सब मिलकर तब

दाजिलिंग मार्ये हुए थे। हँसी-खुशी आमोद-प्रमोदका कोई अन्त न था। हेमन्त और शशांक दोनों मिलकर हँसी-मजाकका पागल झरना-सा बहा रहे थे। ऊर्मीने अपनी एक मौसीसे उनका नया काम सीखा था। जन्म-दिनमें भाई-साहबको देनेके लिए वह जूते बुन रही थी। उसपर शशांक खूब हँसा ; और बोला—“अपने भाई साहबको और चाहे जो भी दो, पर जूते मत देना, भगवान मनुने कहा है कि इससे पूज्यजनोंका असम्मान होता है।” ऊर्मीने उसी वक्त कटाक्ष करके कहा था—“तो भगवान मनुने किसे देनेको कहा है ?”

शशांकने गंभीर मुंह बनाकर कहा—“असम्मानका सनातनी हकदार है वहनोई। मेरे हककी चीज अब तक मुझे नहीं मिली, बहुत दिन हो गये। व्याज चढ़-चढ़कर भारी हो रही है, अच्छा ही है।”

“कब किसने वादा किया था, याद तो नहीं आता।”

“याद आनेकी बात ही नहीं वह। तब तुम थीं विलकुल नावालिगा। इसलिए तुम्हारी जीजीके साथ शुभ लग्नमें जिस दिन इस सौभाग्यवानका व्याह हुआ उस दिन सुहाग-रातकी नेत्री तुम नहीं बन सकी थीं। आज उन कोमल करपल्लवोंसे अरचित कनेठीने ही रूप ग्रहण किया है इन करपल्लवोंसे रचित पादुका-युगलमें उनपर मेरा दावा रहा, पहलेसे कहे रखता हूँ।”

उसका वह दावा पूरा नहीं किया गया ; वे जूते यथासमय प्रणामीके रूपमें चढ़ाये गये थे भाई साहबके चरणोंमें।

दो बहन : उपन्यास

इसके कुछ दिन बाद ऊर्मीको शगांकी एक चिट्ठी मिली। चिट्ठी पाकर वह खूब हँसी थी। वह चिट्ठी अब भी उसके बकसेमे रखी है। आज वह फिर उसे खोलकर पढ़ने लगी, उसमे लिखा था :—

“कल तुम तो चली गईं। तुम्हारी स्मृति अभी पुरानी भी न हो पाई थी कि तुम्हारे नाम एक कलंक फैलाया जाने लगा; उसे अगर तुमसे छिपाया जाय तो मैं अकर्तव्यका भागी बनूंगा।

मेरे पैरोंमे तालतल्लाकी बट्टी बहुतोंने देखी है। पर उससे भी ज्यादा गौरसे देखा है उनके छिट्ठोंको भेदकर मेरे चरण-नखर पंक्तिको मेघमुक्त चन्द्रमालाके समान। (देखो भारतचन्द्रका ‘अन्नदामझल’, और उपमाकी सचाईके सम्बन्धमे शक हो तो अपनी जीजीसे इसकी मीमासा करा सकती हो) आज सवरे हमारे दफ्तरके बृन्दावन नन्दीने आकर जब मेरे स-पादुक चरण छूकर प्रणाम किया, तब मेरी पद-मर्यादामे जो चिदीर्णता प्रगट हुई थी उसका अगौरव मेरे मनमे आन्दोलित होने लगा। अपने सेवकसे मैंने पूछा, ‘महेश, मेरी दूसरी चट्टीकी जोड़ी किस अनधिकारी चरणोंकी शोभा बढ़ा रही है?’ उसने सिर खुजाते हुए जवाब दिया, ‘उस-घरकी ऊर्मी-मौसी चगैरहके साथ जब आप दार्जिलिंग गये थे तब चट्टियाँ आपके साथ गई थीं। आप आये तब साथमे एक चट्टी थी, दूसरी वही—’ उसका चेहरा सुर्ख हो उठा। मैंने डाटकर कहा, ‘बस, चुप रहो।’ वहाँ बहुतसे लोग थे। चट्टी चुराना हीन कार्य है। लेकिन आदमीमे कमजोरियाँ होती है, लोभ प्रबल होता है,

इसलिए वह ऐसे काम कर बैठता है। ईश्वर शायद उसे क्षमा करेंगे। फिर भी, चोरीके काममे बुद्धिका परिचय हो तो दुष्कार्यकी ग्लानि बहुत-कुछ दूर हो जाती है। लेकिन एक चट्टी, धिक् !”

चिट्ठी पाकर ऊर्मी मुसकराती हुई उनके जूते बुनने बैठी थी, पर काम पूरा न कर सकी। उनके काममें फिर उसका उत्साह ही न रहा। आज एक जूता पाकर उसने तय किया कि यह अधूरा जूता ही वह शशांकको भेंट करेगी, उस दार्जिलिंग-यात्राकी साल-गिरहके दिन, जो कुछ सप्ताह बाद ही आनेवाला है। उसने एक गहरी साँस ली—‘हाय रे, कहाँ गये वे हास्योज्ज्वल-आकाशमे हलके डैनोंसे उड़ते-हुए दिन ?’ आज तो उसके सामने सिर्फ कर्तव्यके बोझसे परेशान बगैर-छुट्टी और बिना-फुरसतकी खुशक जिन्दगीका रेगिस्तान-ही-रेगिस्तान दिखाई दे रहा है।

आज फागुनकी पूनो-है। होली खेलनेका दिन। किसी जरूरी कामसे शशांक बाहर गया हुआ था। इस खेलके लिए उसे फुरसत नहीं। इस दिनको भी वे भूल गये। ऊर्मीने आज रोगशय्यापर पड़ी हुई अपनी बहनके पाँवोंसे अबीर लगाया और प्रणाम किया। उसके बाद किसीकी तलाशमे वह घूमती-फिरती बाहरवाले कमरेमें पहुंची। देखा कि शशांक टेबिलपर झुका एकाग्र चित्तसे काम कर रहा है। तो आ गये बाहरसे। दबे-पाँव वह चुपकेसे उसके पीछे जा खड़ी हुई; और अबीरकी मुट्ठी भरकर उसके सिर-मुँहको खूब कसके रगड़ दिया; कागजात सब रंगीन हो गये।” खूब छीना-झपटी हुई, कोई भी किसीसे हारना

नहीं चाहता। टेबिलपर लाल स्याहीकी दावात भरी रखी थी; शशांकने उठाकर ऊर्मीकी साडीपर उँडेल दी, और आँचलमेसे जवरदस्ती गुलाल छीनकर उसके मुँहपर रगड़ दिया। फिर शुरू हुआ भागना-दौडना, धमाचौकड़ी, शोरगुल। काफी अवेर हो गई, किसीको नहाने-खानेका होश नहीं। ऊर्मीके कलहास्य और स्वरोच्छ्वाससे मकान गूँज उठा। अन्तमे, शशांककी तवीयत खराब होनेकी आशंकासे दूतपर दूत भेजकर गर्मिलाने इन्हे किसी तरह निवृत्त किया।

- दिन कभीका ढल चुका है। रात भी हो चुकी है। फूलोंसे लड़े कदमके पेडके ऊपर पूर्णिमाका चाँद दिखाई दिया, उसकी चाँदनीसे सारा खुला हुआ आकाश चाँदी-सा चमक उठा। सहसा फागुनकी हवाका एक झोका आया, और बगीचेके पेड झरझरका गान गाते हुए झूमने लगे, जमीनपर पड़ी छाया भी उसमे शरीक हो गई। खिडकीके पास ऊर्मी चुपचाप बैठी तमाशा देख रही थी। उसे नींद नहीं आ रही। उसकी छातीके भीतरका खून अब भी कल्पनाके झूलेमे झूल रहा है, शान्त नहीं होना चाहता। आमके बौरोंकी सुगन्धसे मन भर उठा है। आज, वसन्तमें माधवी-लताकी नस-नसमे जो फूल खिलानेकी वेदना होती है ठीक वैसी ही वेदना उसे उत्सुक किये डाल रही है। बगलवाले नहान-घरमे जाकर उसने माथा धो लिया, भींगी तौलियासे देह अंगोछ डाली। बिस्तरपर पड़ी-पड़ी बहुत देर तक करवट बदलती रही, और फिर थककर सपना देखती सी कब सो गई, उसे पता नहीं।

रातके तीन बजे उसकी फिर नींद छूट गई। चाँद तब खिड़कीके सामने नहीं था। कमरेके अन्दर अँधेरा है, और बाहर चगीचेमे चाँदनी और छायाकी आँखमिचौली चल रही है। ऊर्मीकी छाती फटने लगी, उसे जोरकी रुलाई आई, उससे वह रोके न रुकी। औंधी पड़कर तकियेमे मुँह छिपाकर रोने लगी। उसकी यह रुलाई व्यथित हृदयका रोना है, भाषामे इसके लिए शब्द नहीं, कोई अर्थ नहीं। पूछनेसे क्या वह बता सकती है कि कहाँसे इस वेदनाकी ज्वार उद्वेलित हो उठी है उसके तन-मनमें, जो बहाये लिये जा रही है दिनकी कार्यसूचीको, रातकी सुख-निद्राको ?

सवेरे ऊर्मीकी जब आँख खुली तब कमरेमे धूप आ चुकी थी। सुबहके काम-काजमें वह गैरहाजिर रही, थकावटका खयाल करके शमिलाने उसे क्षमा कर दिया।

ऊर्मी आज किस बातके पश्चात्तापसे अवसन्न हो पड़ी है, क्यों मुरझा-सी गई है, क्यों वह महसूस कर रही है कि उसकी हार हो चली ? अपनी जीजीसे जाकर बोली—“जीजी, मैं तो तुम्हारे यहाँ कुछ काम ही नहीं कर पाती ; कहो तो चली जाऊँ घर ?”

आज तो शर्मिलासे कहा नहीं गया कि ‘नहीं, मत जा।’ बोली—“अच्छा, जा तू। तेरी पढ़ाईका हर्ज हो रहा है। बीच-बीचमें जब वक्त मिले तो देख-भाल जाया कर।”

गशांक्र तब कामसे बाहर चला गया था। उस मौकेसे उसी दिन ऊर्मी अपने घर चली गई।

शशांक उस दिन यान्त्रिक तसवीर बनानेका एक सेट सामान लेकर घर लौटा। ऊर्मीको देना चाहता था, तय हुआ था कि वह उसे यह विद्या सिखायेगा। घर आकर जब उसे यथास्थान न देखा तो वह शर्मिलाके पास पहुंचा; बोला—“ऊर्मी गई कहाँ ?”

शर्मिलाने कहा—“यहाँ उसकी पढ़ाईमें हर्जा हो रहा था, सो अपने घर चली गई है।”

“कुछ दिन उस हर्जाके लिए तैयार होकर ही तो आई थी वह। हर्जकी बात आज ही अचानक कैसे उठी ?”

बातके सुरसे शर्मिला ताड़ गई कि शशांक उसीपर शक कर रहा है। उस विषयमें व्यर्थ बहस न करके उसने कहा—“मेरा नाम लेकर तुम उसे बुला लाओ, वो ‘ना’ नहीं करेगी।”

ऊर्मीने घर आकर देखा कि बहुत दिन बाद विलायतसे उसके नाम नीरदकी चिट्ठी आई है और टेबिलपर पड़ी-पड़ी वह उसका इन्तजार कर रही है। उसे खोलनेमें उसे डर लगने लगा। मनमें समझ रही थी, उसकी तरफ अपराधोंका ढेर जमा हो रहा है। इसके पहले वह नियम-भंगकी कैफियतमें जीजीकी बीमारीका उल्लेख कर चुकी है। कुछ दिनोंसे वह कैफियत भी झूठी होती जा रही है। शशांकने बहुत ज्यादा जिद करके शर्मिलाके लिए दिनको एक और रातको एक नर्स रख दी। डाक्टरके विधान-अनुसार रोगीके कमरेमें हरवक्त आत्मीयजनोंका आना-जाना वे रोक देती है। ऊर्मी मनमें समझती है कि नीरद जीजीकी बीमारीकी कैफियतको भी बहुत ज्यादा महत्त्व नहीं देगा,

कहेगा, फालतू बात है। वास्तवमे है भी फालतू बात। उसकी तो वहाँ जरूरत नहीं। उसने अनुत्तम चित्तसे तय किया कि अबकी बार वह दोष मजूर करके क्षमा माँगेगी। कहेगी, 'अब कभी भी गलती न होगी, हरगिज नियम भंग न करूँगी।'

चिट्ठी लिखनेके पहले, बहुत दिन बाद आज फिर निकाल लिया उसने नीरदका फोटोग्राफ, सामने टेबिलपर रख दिया। जानती है वह कि इस तसवीरको देखकर शशांक बहुत मजाक उड़ायेगा, फिर भी निश्चय किया कि उससे वह हरगिज न शरमायेगी। यही होगा उसका प्रायश्चित्त। नीरदके साथ उसका ब्याह होगा, इस प्रसंगको जीजीके घर वह दवा दिया करती थी। दूसरे लोग भी न छेड़ते थे, क्योंकि वे जानते हैं कि प्रसंग वहाँ सबके लिए अप्रिय है। आज हाथोंकी मुट्ठी बाँधकर ऊर्मीने निश्चय कर लिया कि वह अपने हर व्यवहारमें इस बातको जोरसे घोषित करती रहेगी। कुछ दिनोंसे छिपा रखी थी उसने अपने एनगेजमेण्टकी अंगूठी। आज वह भी निकालकर पहन ली। अंगूठी बहुत ही कम कीमतकी थी; नीरदने अपनी ईमानदार-गरीबीके गर्वसे ही दी थी इतनी सस्ती अंगूठी, और उसकी कीमत हीरेसे भी बढ़ा दी थी। उसके मनका भाव था, 'अंगूठीकी कीमतसे मेरी कीमत नहीं, मेरी कीमतसे अंगूठीकी कीमत है।'

अपनेको यथासाध्य संशोधन करके ऊर्मीने बहुत ही धीरे-धीरे लिफाफा खोला।

चिट्ठी पढ़कर वह सहसा उछल उठी। उसकी तबीयत हुई

कि वह नाचे, पर नाचनेकी आदत नहीं, लाचारी थी। सितार बड़ा हुआ था बिस्तरपर, उसे उठाकर बगैर सुर बाँधे ही उसने झनझन-झनकार शुरू कर दी, बगैर ताल-सुरके मनमाना बजाने लगी।

ठीक इसी समय शशांक आ पहुँचा, कमरेमें घुसते ही उसने पूछा—“बात क्या है ऊर्मी? व्याहका दिन तय हो गया क्या?”

“हाँ जी, जीजाजी। तय क्या, हो ही गया समझो।”

“हरगिज उसमें कोई फर्क नहीं पड़नेका?”

“हरगिज नहीं।”

“तो अभीसे नौवतवालोंको बयाना दे दिया जाय, बाग़चाजार के रसगुल्ले और इन्दुभूषणकी रसमलाई?”

“तुम्हें किसी तरहकी कोशिश नहीं करनी पड़ेगी?”

“खुद ही सब कर-करा लोगी? धन्य हो वीरांगना, धन्य हो। और व्याहली-बहूको आशीर्वाद कौन देगा?”

“उस आशीर्वादके रुपये मेरी अपनी जेबसे ही निकलेगे।”

“यानी मछलीके तेलसे मछली तलना? ठीकसे समझ नहीं सका?”

“यह लो समझ देखो।”

कहकर ऊर्मीने चिट्ठी उसके हाथमें दे दी।

पढ़कर शशांक खूब जोरसे हँस पड़ा।

लिख रहा है, रिसर्चके जिस दुरूह कार्यमें नीरद अपनेको समर्पण करना चाहता है, भारतमें उसकी सफलता सम्भव नहीं। इसीलिए उसे अपने जीवनका एक-और त्याग मान लेना पड़ा है।

ऊर्मीके साथ विवाहका सम्बन्ध तोड़े बगैर और कोई चारा नहीं । एक यूरोपीय महिला उसके साथ व्याह करके उसके काममें आत्म-दान करना चाहती है । पर काम वही है जो राजाराम वाबू करना चाहते थे, चाहे वह भारतमें हो या यूरोपमें । राजाराम वाबूने जिस कामके लिए रुपये देने चाहे थे, उसका कुछे हिस्सा विलायतमें खर्च किया जाय तो कोई अन्याय न होगा । उससे मृत व्यक्तिके प्रति सम्मान बढ़ेगा ही ।

शशांकने कहा—“जीवित व्यक्तिको कुछ-कुछ देकर अगर वहीं दूरदेशमें ही कहीं दीर्घकाल तक जिलाये रख सको, तो कोई बुराई नहीं । रुपये बन्द करनेसे डर है कि भूखके मारे कहीं यहाँ तक धावा न कर दे ।”

ऊर्मी हँसती हुई बोली—“तुम्हे अगर ऐसा डर हो तो तुम्हीं देना रुपया; मैं एक पैसा भी न दूँगी ।”

“बादमें मन बदल तो नहीं जायगा । मानिनीका अभिमान रहेगा तो अटल ही ?”

“बदल भी जाय तो तुम्हारा उसमें क्या साझा ?”

“सवालका जवाब देनेसे घमंड तुम्हारा और भी बढ़ जायगा, लिहाजा तुम्हारी भलाईके लिए ही चुप रहता हूँ । लेकिन मैं सोच रहा हूँ, उस शख्सके जबड़े तो मामूली नहीं मालूम होते ।”

ऊर्मीके मनसे एक बड़ा-भारी बोझ-सा उतर गया, बहुत दिनोंका लड़ा हुआ बोझ । मुक्तिके आनन्दमें वह क्या करे, कुछ समझमें नहीं आ रहा । उसने अपने कामकी सूची निकाली और फाड़के फेंक दी । गलीमें भिखारी खड़ा भीख माँग रहा था,

उसने अपनी अंगूठी उतारकर खिड़कीमें से उसकी तरफ फेंक दी ।

पूछने लगी—“इन लाल-पेन्सिलके दागवाली मोटी-मोटी किताबोंको कोई हॉकर खरीद सकता है ?”

“अगर न खरीदे तो उसका नतीजा क्या होगा, जरा सुना तो दो ?”

“मुझे डर है, कहीं इनमें पुराने समयका भूत अपना अड्डा न कायम कर ले । आधी रातको कहीं वह तर्जनी उठाकर मेरे बिस्तरके पास आकर खड़ा न हो जाया करे ?”

“अगर ऐसी आशंका हो तो हॉकरकी बाट न देखूंगा, मैं खुद ही खरीद लूंगा ।”

“क्या करोगे खरीदकर ?”

“हिन्दू-शास्त्रके अनुसार अन्त्येष्टिक्रिया । गया तक जानेको तैयार हूं मैं, उससे अगर तुम्हारे मनको तसल्ली मिले ।”

“नहीं, इतनी ज्यादाती छाजेगी नहीं ।”

“अच्छा तो अपनी लाइब्रेरीके एक कोनेमें ‘पिरामिड’ बनाकर उन्हें ‘ममी’ करके रख दूंगा ।”

“आज लेकिन तुम कामपर नहीं जा सकोगे ।”

“दिन-भर ?”

“हाँ दिन-भर ।”

“क्या करना होगा ?”

“मोटरमें बैठकर गायब होना होगा ।”

“अपनी जीजीसे छुट्टी तो ले आओ ।”

“नहीं, वापस आकर जीजीसे कहूंगी, और तब उनसे खूब फटकार सुनूंगी। वह फटकार मुझे अच्छी लगेगी।”

“अच्छी बात है, मैं भी तुम्हारी जीजीकी फटकार हजम करनेको तैयार हूँ, टायर फट जाय तो मनमें मलाल न लाऊँगा, बंटेमें पैंतालीस माइलकी रफ्तारसे दो-चार राहगीरोंको पहियेके नीचे दबाकर एकदम जेलखाने तक पहुँचनेमें मुझे जरा भी आपत्ति नहीं, लेकिन तीन बार वचन दो कि मोटर-यात्रा खतम होनेपर तुम हमारे ही घर वापस चली चलेगी।”

“चलूंगी, चलूंगी, चलूंगी।”

मोटर-यात्राके अन्तमें दोनों भवानीपुरके मकानमें पहुँचे, पर बंटेमें पैंतालीस माइलकी रफ्तार खूनसे अभी तक निकल नहीं रही है। संसारकी, समाजकी, घर-गृहस्थीकी, सबकी माँग, सबका दावा, सारा भय, सारी लज्जा इस रफ्तारके नीचे पडकर विलुप्त हो गई।

कई दिनों तक शशांकके सारेके सारे काम ज्योंके त्यों पड़े रहे; कामका सारा सिलसिला ही बिगड़ गया, कई काम चौपट भी हो गये। भीतरसे उसका मन कहने लगा, ‘यह अच्छा नहीं हो रहा है। कामका बहुत जबरदस्त नुकसान हो सकता है।’ रातको विस्तरपर पड़ा-पड़ा दुश्चिन्ताकी दुःसम्भावनाको बढ़ा-चढ़ा कर देखा करता। लेकिन, दूसरे दिन फिर वह स्वाधिकार-प्रमत्त ‘मेघदूत’के यक्षकी तरह हो जाता। कोई एक बार शराब पी ले तो उसके पश्चात्तापको ढकनेके लिए उसे फिर पीनी पड़ती है।

शशाङ्क

कुछ दिन इसी तरह बीते । आँखोंमें नशा छा गया, मन हो उठा गँदला ।

अपनेको साफ-साफ समझनेमें ऊर्मीको समय लगा , लेकिन सप्ताह एक दिन अचानक चौककर ।

मथुरा-दादासे ऊर्मी न-जाने क्यों डरती है, और जहाँ तक चन्ता उनसे दूर-दूर रहती । उस दिन मथुरा बाबू सवेरे आये . और दोपहर तक रहे ।

उसके बाद जीजीने ऊर्मीको बुलाया । चेहरा उसका कठोर किन्तु शान्त था । बोली—“रोजमर्रा उनके काममें बिचन डालकर तेने किया क्या है मालूम है ?”

ऊर्मी डर गई । बोली—“क्या हुआ जीजी ?”

“मथुरा-दादा कह गये हैं, कुछ दिनोंसे तेरे जीजाजीने बिल्कुल ही काम नहीं देखा । जवाहरपर भार दे रखा है, वह हर चीजमें दोनों हाथोंसे चोरी कर रहा है, बड़े-बड़े गोदामोंकी छत चलनी हो गई है, उस दिन जोरका पानी गिरा तब पोल खुली ! माल सब वरबाद जा रहा है । अपनी कम्पनीका कितना भारी नाम है, इसीसे वगैर जाँच किये बिल चुक आये । अब बदनामी और नुकसानका पहाड़ टूट पडा है सरपर । मथुरा-दादा अलग हो जाना चाहते है ।”

ऊर्मीकी छाती धक हो उठी ; चेहरा पड गया राख-सा सफेद-फक । एक क्षणमें बिजलीकी तरह अपने मनका गुप्त रहस्य

प्रकट हो गया। साफ समझ गई कि न-जाने कब, अज्ञातमें, उसका मन हो उठा था उन्मत्त पागल, उसे होश नहीं, अच्छे-बुरे का वह कुछ भी विचार नहीं कर सकी। शशांकका काम तब था उसका प्रतिद्वन्द्वी, उसीके साथ उसने लड़ाई ठानी थी। उसे कामसे छुड़ाकर हर वक्त अपने पास पानेके लिए वह हमेशा भीतर-ही-भीतर तडपती रहती थी। कितने ही दिन ऐसा हुआ है कि जब शशांक नहान-घरमे नहा रहा है तब ऑफिससे कानकी बात लेकर कोई आया है और ऊर्मीने वगैर कुछ सोचे समझे ही कहला दिया है—“कह दो उसे, अभी मुलाकात नहीं होगी।”

उसे डर रहता कि शशांक कहीं नहाकर तुरत ही दफ्तर न चला जाय ; और वहाँ जाकर काममे फँस गया तो आजका सारा दिन ही मिट्टी हो जायगा। अपने रुपद्रवी नशेका घातक चित्र उसकी आँखोंके सामने एकाएक नाच उठा। उसी वक्त वह अपनी जीजीके पैरोंपर पछाड़ खाकर गिर पड़ी। बार-बार रुँधे हुए कंठसे कहने लगी—“निकाल दो जीजी मुझे, अपने घरसे निकाल दो ; इसी वक्त निकाल बाहर करो।”

आज शर्मिलाने निश्चितरूपसे तय कर लिया था कि वह ऊर्मीको हरगिज न क्षमा करेगी। पर अब उसका मन पिघलकर पानी-पानी हो गया।

धीरे-धीरे ऊर्मीके माथेपर हाथ फेरते हुए उसने कहा—“तू कोई फिकर मत कर, जैसा होगा उपाय किया जायगा।”

ऊर्मी उठके बैठ गई, बोली—“तुम्हारा अकेलेका ही नुकसान क्यों होगा जीजी, मेरे पास भी तो रुपया है।”

शर्मिलाने कहा—“पगली कहींकी। मेरे पास कुछ नहीं है क्या? मथुरा-दादासे मैंने कह दिया है, इस विषयको लेकर वे कुछ गड़बड़ न करें। नुकसान मैं भर दूंगी। और, तुझसे भी कहती हूँ ऊर्मी, उन्हें यह बात नहीं मालूम होनी चाहिए कि मुझे सब मालूम पड़ गया है।”

“माफ करो जीजी, मुझे माफ करो।”—कइती हुई ऊर्मी फिर जीजीके पाँवोंपर अपना सिर धुनने लगी।

शर्मिलाने अपने आँसू पोछते हुए थके हुए कंठसे कहा—“कौन किससे माफ करेगा बहन। ससार बड़ा ही जटिल है। जो सोचती हूँ सो होता नहीं, जिसके लिए जिन्दगी तककी बाजी लगा देती हूँ वह काम भी पार नहीं पड़ता।”

अब तो ऊर्मीका यह हाल हो गया कि जीजीको छोड़कर एक क्षण भी इधर-उधर नहीं होती। दवा-दारू देना, नहलाना, खिलाना, सुलाना वगैरह सब काम अपने हाथसे करती। फिरते कितारें पढ़ना शुरू कर दिया, और वह भी जीजीके पलंगके पास बैठकर। अपनेपर अब उसे विश्वास नहीं रहा, शशाकपर भी नहीं।

नतीजा यह हुआ कि शशांक बार-बार रोगीके कमरेमें आने लगा। पुरुष अपनी अन्धताके कारण ही समझ नहीं पाता कि उसकी तड़पन स्त्री ताड़ रही है, या ऊर्मी मारे शरमके गड़-गड़ जाती है। शशांक आता है मोहनबगानके फुटबॉल खेलका अलाभन लेकर, व्यर्थ हो जाता। अखबारमें छपे चालीं चैपलिनके

सिनेमाके विज्ञापनपर लाल-पेन्सिलका निशान लगाकर उर्मीके सामने रखता, पर उससे भी सफलता नहीं मिलती। उर्मी जब दुर्लभ नहीं थी तब तमाम बाधा-विघ्नोंके बावजूद गशांक थोड़ा-बहुत अपना काम-काज चलानेकी कोशिश करता था, पर अब वह भी विलकुल असम्भव हो गया।

अभागके इस निरर्थक निपीड़नसे शुरू-शुरूमें शर्मिला अत्यन्त दुःखमें भी सुख पाती थी। पर अब क्रमशः जब देखा कि उसकी बेवना प्रबल हो उठी है, चेहरा सूख गया है, आँखोंके नीचे काला दाग पड़ गया है, तो भीतरसे उसका जी बहुत दुःख पाने लगा। खाते वक्त उर्मी गशांकके पास नहीं बैठती, इसलिए गशांकका खाने-पीनेका उत्साह और परिमाण दोनों ही घटता जा रहा है, यह उसका चेहरा देखते ही मालूम हो जाता है। फिलहाल, इस घरमें अचानक जो आनन्दकी बाढ़-सी आई थी वह खतम हो गई, पानी सूख चला, ऊपरसे एक दुःख यह और बढ़ गया कि पहले जो बात थी वह भी नहीं रही।

किसी दिन गशांक अपने चेहरेके संस्कार-कार्यमें विलकुल उदासीन था। नाईसे ऐसे बाल बनवाता कि जिसे सिर मुडाना भी कहा जा सकता है। बाल बढ़ानेकी बला ही न थी तब। शर्मिलाने इसपर बहुत-कुछ मगजपच्ची करती, पर आखिर झग मारकर रह जाती। मगर इधर देखा गया कि उर्मीकी जोरकी हँसीके साथ की-गई संक्षिप्त आपत्ति व्यर्थ नहीं गई। नये संस्करणके केशोद्गमके साथ-साथ सुगन्धित तेल भी माथेमें पड़ने लगा, जो कि अपने होशमें शायद उसका पहला काम था।

लेकिन उसके बाद, आजकल, उसकी तरफसे केशोन्नतिके विषयमे जो अनादर हो रहा है वही उसकी अन्तर्वेदनाको प्रकट किये दे रहा है, इतना ज्यादा कि उसपर प्रकट या अप्रकट किसी भी रूपमे तीव्र हँसी नहीं चल सकती। शर्मिलाकी उत्कण्ठा उसके क्षोभसे भी आगे बढ़ गई। पतिके प्रति करुणा और अपने प्रति धिक्कारका भाव ऐसा भर गया कि भीतरसे टीस मारने लगा, साथ-साथ वीमारीकी बिथा भी बढ़ने लगी।

किलेके मैदानमें पलटनकी लडाईका खेल होगा। शशांक डरते-डरते पूछने आया—“चलोगी ऊर्मी, देखने? अच्छी जगहका इन्तजाम कर रखा है।”

ऊर्मीके जवाब देनेसे पहले ही शर्मिला बोल उठी—“जायगी क्यों नहीं। जरूर जायगी। घरमे बैठे-बैठे बेचारीका जी घुटने लगा है, बाहर घूम आये तो अच्छा ही है।”

प्रश्रय मिलते ही दो-तीन दिन बाद फिर पूछने आया—“सर्कस देखने चलोगी?”

इस प्रस्तावसे ऊर्मीमे उत्साहका संचार होते देखा गया।

उसके बाद, एक दिन—“बोटानिकल गार्डन?”

इसमे हो गई गड़बड़। जीजीको अकेली छोडकर ज्यादा देर तक दूर रहनेमे ऊर्मीका मन राजी नहीं हुआ।

उसकी जीजीने खुद शशांकका पक्ष लिया—“दुनिया-भरके राज-मजूरोंके साथ भरी-दोपहरीमे खड़े-खड़े काम करना कोई आसान काम है। जरा बगैर हवा खाये बिना घूमे-फिरे शरीर नही मिट्टी हो जायगा।”

बस एक ही दलीलके जोरसे स्टीमरपर सवार होकर राजगंज तक घूम आना असंगत नहीं मालूम हुआ ।

शर्मिला मन-ही-मन कहती—‘जिसके लिए व्यापार खोने तककी उन्हे फिकर नहीं, उसका खो जाना उनसे कैसे सहा जायगा ?’

शशांकसे-साफ-साफ किसीने कुछ कहा नहीं, पर चारों तरफसे एक तरहका अव्यक्त समर्थन उसे मिल रहा है । उसने एक तरहसे तय कर लिया है कि शर्मिलाके मनमें कोई खास व्यथा-वेदना नहीं है ; दोनों बहनोंको एकसाथ मिलाकर देखा जाय तो खुश ही नजर आती है । साधारण स्त्रीके लिए ऐसा सम्भव नहीं हो सकता था, पर शर्मिला जो असाधारण है । शशांकने नौकरीके जमानेमें एक आर्टिस्टसे रंगीन पेन्सिलसे शर्मिलाकी एक तसवीर बनवाई थी । इतने दिनोंसे वह पोर्ट-फोलियोमें ही पड़ी थी । उसे निकालकर वह चिलायती दूकानपर ले गया बढ़ियासे बढ़िया फ्रेममें मढ़ानेके लिए । तसवीर मढ़ आई तो उसे उसने आफिसवाले कमरेमें ठीक अपनी टेबिलके सामने दीवारपर लगवा दिया । उसके नीचे तिपाईपर रखी हुई फूलदानीमें माली रोज फूल रख जाता है ।

अन्तमें, एक दिन शशांक अपने बगीचेमें गया सूरजमुखी फूल कैसे खिले है देखनेके लिए । देखते-देखते अकस्मात् ऊर्मीका हाथ मसककर उसने कहा—“तुम जरूर जानती हो कि मैं तुम्हे प्यार करता हूं । और तुम्हारी जीजी, वे तो देवी है । उनपर मेरी

रजितनी श्रद्धा है उतनी और किसीपर नहीं। वे संसारकी मानवी नहीं, हमलोगोंसे वे बहुत ऊपर हैं।”

ऊर्मीको यह बात शर्मिलाने बार-बार साफ तौरसे समझा दी है कि अपनी गैरमौजूदगीमें सबसे बड़ी तसल्लीकी बात उसके लिए यह होगी कि ऊर्मीको वह छोड़ चली है। इस घरमें और-कोई लड़की आकर कर्तृत्व करेगी ऐसा सोचना भी उसके लिए अत्यन्त पीडादायक है, और साथ ही शशांकका जतन करनेवाली कोई स्त्री न रहेगी ऐसी बुरी अवस्थाको भी वह मन-ही-मन नहीं सह सकती। रोजगार-धन्धेकी बात भी जीजीने उसे समझाई है, कहा है, ‘अगर उनके प्यारमें किसी तरहकी बाधा आई तो काम-धन्धा सब चौपट हो जायगा। हाँ, उनका मन सन्तुष्ट रहा तो फिर वे अपने सारे काम-धन्धेको ठीक कर लेंगे।’

शशांकका मन उन्मत्त हो उठा है। वह ऐसे एक चन्द्रलोकमें है जहाँ दुनियादारीकी सारी जिम्मेदारियाँ सुखकी नींद साँ रही है। आजकल रविवार-पालनमें विशुद्ध ईसाइयों जैसी ही उसकी निष्ठा हो गई है। एक दिन वह शर्मिलासे जाकर बोला—“देखो, जूट-मिलके साहबोंसे ‘स्टीम-लंच’ मिल गया है; आज रविवार है, सोचता हूँ ऊर्मीको लेकर डायमण्ड-हारवरकी तरफ घूम आऊँ, शामके पहले ही लौट आऊँगा।”

शर्मिलाकी छातीके भीतरकी नसे तन्ना उठीं, मारे वेदनाके साथेकी चमड़ी सिकुड़ गई। शशांककी उधर नजर ही नहीं गई। शर्मिलाने सिर्फ एक बार पूछा—“खाने-पीनेका क्या होगा?”

शशांकने कहा—“होटलसे तय कर लिया है।”

एक दिन ये सब बातें तय करनेका भार जब कि शर्मिलापर था, तब शशांक था उदासीन । आज सब-कुछ उलट-पुलट गया ।

उ्यों ही शर्मिलाने कहा कि 'अच्छा, चले जाना', उसी क्षण, जरा भी प्रतीक्षा न करके शशांक चल दिया लपकता हुआ । शर्मिलाकी तबीयत हुई कि फूट-फूटकर खूब रो ले । तकियामें मुँह छिपाकर बार-बार कहने लगी—“अब मेरे जीनेमें फायदा ?”

कल रविवार है, इनके व्याहकी वर्षगाँठका दिन । आज तक इस अनुष्ठानमें कभी भी छेद नहीं पड़ा, बराबर माधुर्यके साथ इसका पालन होता रहा है । अबकी बार भी पतिको बगैर कुछ कहे शर्मिला विस्तरपर पड़ी-पड़ी सब तैयारियाँ करवा रही थी । इसमें और कुछ नहीं, सिर्फ इतना ही होता है कि शशांक अपने व्याहके समयका लाल रंगका बनारसी 'जोड़' पहनता है और शर्मिला पहन लेती है अपने व्याहकी †'चेली', फिर पतिके गलेमें माला पहनाकर अपने सामने बिठाकर शर्मिला उन्हें खिलाती पिलाती है ; अगरबत्ती जलाती है, बगलके कमरेमें ग्रामोफोनपर गहनाई बजती रहती है । और-और साल शशांक उसे, पहलेसे बगैर जताये, कोई-न-कोई शौककी चीज खरीद देता था । शर्मिला समझती थी कि इस साल भी जरूर कोई-न-कोई चीज मिलेगी, कल मालूम हो जायगा ।

• 'जोड़'—खास तौरसे व्याहके समय पहना जानेवाला कसूमी रंगका रेमशकी धोती-दुपट्टा ।

† 'चेली'—दुलहिनके पहननेकी कसूमी रंगकी रेगमी साड़ी ।

आज अब उससे कुछ भी नहीं सहा जा रहा । घरमें कोई नहीं है, उसके बार-बार एक हूक-सी उठती है—“झूठा, झूठा, झूठा है सब, क्या होगा इस खेलका ?”

रातको नींद नहीं आई । तड़के ही उसे सुनाई दिया, मोटर-गाड़ी खिडकीके पाससे निकल गई । शर्मिला सिसकने लगी और अन्तमे रो दी—“हे भगवान, तुम झूठे हो ।”

अबसे बीमारी तेजीसे आगे बढ़ने लगी । दुर्लक्षण जिस दिन अत्यन्त प्रबल हो उठे उस दिन शर्मिलाने पतिको अपने पास बुला भेजा । शामका वक्त है, कमरेमें उजाला बहुत क्षीण हो चला है; नर्सको उसने इशारा किया कि वह बाहर चली जाय । पतिको अपने पास बिठाकर हाथ पकड़के बोली—“अपने जीवनमे भगवानसे जो वर मुझे मिला था, वह तुम हो । उसके योग्य शक्ति उन्होंने मुझे नहीं दी, जितना मेरा वूता था, मैंने किया । त्रुटियाँ काफी हुई है मुझसे, मुझे माफ कर दो ।”

शशांक कुछ कहना चाहता था, उसे रोककर शर्मिलाने कहा—“नहीं, तुम कुछ मत कहो । ऊर्मीको मैं तुम्हारे हाथ सौंप जाती हूं । वह मेरी अपनी बहन है । उसमे तुम मुझे ही पाओगे, और-भी ज्यादा पाओगे जो मुझसे न पा सके थे । नहीं, चुप रहो तुम, कुछ मत बोलो । मरते वक्त ही मेरा सौभाग्य पूरा हुआ, तुम्हे मैं सुखी देख सकी ।”

नर्सने बाहरसे कहा—“डाक्टर साहब आये है ।”

शर्मिलाने कहा—“ले आओ ।

शर्मिलाके एक मामा तरह-तरहके अशास्त्रीय इलाजोंके लिए कमर कसके खड़े हो गये। फिलहाल वे एक संन्यासीकी सेवामे नियुक्त है। जब डाक्यूरोने कह दिया कि अब कुछ भी करनेको बाकी नहीं, तब वे जिद कर बैठे कि 'हिमालयसे आये हुए याबाजीकी जड़ीकी परीक्षा करनी ही होगी। तिब्बतकी जड़ीका चूरन फाँककर सेरों दूध पीते जाना, बस ; और-कोई झंझट नहीं।'।

अनाड़ी चाहे किसी भी तरहका हो, शशांक उसे वरदास्त न कर सकता था। उसने आपत्ति की। शर्मिलाने कहा—“और कोई नतीजा न सही, कम-से-कम मामाको तसल्ली तो मिलेगी।”

देखते-देखते नतीजा निकलने लगा। साँस लेनेमें जो तकलीफ होती थी वह जाती रही।

सात दिन बीते, पन्द्रह दिन बीते, शर्मिला उठके बैठ गई। डाक्यूरोने कहा—“मौतके धक्केसे ही अकसर शरीर जान हथेलीपर रखके लड़नेको तैयार हो जाया करता है, और आखिरी धक्केमे खुद ही अपने-आपको बचा लेता है।”

शर्मिला बच गई।

फिर वह सोचने लगी, 'यह कैसी आफत है, अब क्या करूं। आखिर जी जाना ही क्या मरनेसे बढ़कर दुखदायी हो जायगा।’

उधर ऊर्मी अपनी चीज-वस्तु समेटकर जानेकी तैयारी कर रही है। यहाँकी पारी उसकी खतम हो गई।

जीजीने उससे आकर कहा—“तू जा नहीं सकेगी।”

“क्या ?”

“हिन्दू-समाजमें क्या बहन-सौतका घर किसीने कभी नहीं सम्हाला ?”

“छि ।”

“लोकनिन्दा ! विधिके विधानसे भी बढ जायगी लोगोंके मुँहकी बात ।”

उसने गशांकको बुला भेजा । उससे बोली—“चलो, हमलोग नेपाल चले चलें । वहाँके राज-दरबारका तुम्हे काम मिलनेवाला था, कोशिश करनेसे मिल जायगा । उस देशमें सामाजिक कोई बात ही नहीं उठेगी ।”

शर्मिलाने किसीको दुविधा करनेका मौका ही नहीं दिया । जानेकी तैयारियाँ होने लगीं । ऊर्मी लेकिन अब भी विमर्ष होकर छिपी-छिपी फिरती है ।

गशांकने उससे कहा—“आज अगर तुम मुझे छोड़कर चली जाओ तो मेरी क्या दशा होगी सोच देखो ।”

ऊर्मीने कहा—“मुझसे कुछ भी नहीं सोचा जाता । तुम दोनों जो तय करोगे वही होगा ।”

पूरी तैयारियाँ करनेमें कुछ दिन लग गये । उसके बाद वक्त जब त्रिलकुल करीब आ पहुँचा तो ऊर्मी कहने लगी—“पाँच-सात दिन ठहर जाओ, काकाजीसे कुछ कामकी बात करनी है सो कर आऊँ ।”

ऊर्मी चली गई ।

इसी समय मथुरा बाबू आये शर्मिलाके पास । बोले—

“तुम लोग ठीक वक्तपर ही चले जा रहे हो। तुम्हारे साथ बातचीत पक्की हो जानेके बाद तुरत ही मैंने दफ्तर जाकर शशांकके लिए काम अलग छॉट दिया था। अपने साथ मैंने उनके नफा-नुकसानको नहीं लपेटा। हालांमें काम समेटनेकी गरजसे शशांक कई दिनोंसे हिसाब समझ रहा था। देखा गया कि तुम्हारे रुपये बिलकुल ही डूब चुके। ऊपरसे और जो कर्ज चढा हुआ है उसे चुकानेमें शायद अब मकान बेचना पड़ेगा।”

शर्मिलाने पूछा—“सत्यानाश यहाँ तक बढ़ आया ? उन्हें मालूम ही नहीं पड़ा।”

मथुरा बाबूने कहा—“सत्यानाश चीज ही ऐसी है जो अक्सर अचानक विजली-सी पड़ती है सिरपर, जिस क्षणमें मारती है उसके पहले क्षण तक कतई मालूम नहीं होने देती। उन्हें मालूम था कि उनके काममें घाटा-ही-घाटा चल रहा है उसी वक्त वे आसानीसे सम्हाल सकते थे। लेकिन दुर्बुद्धि और किसे कहते हैं, रोजगारकी गलती झटपट सुधार लेनेकी जल्दवाजीमें कोयलेके बाजारमें तेजी-मन्दी लगाना-खाना शुरू कर दिया। तेजीमें जो खरीदा था, सस्तेमें उसे बेच देना पड़ा। अचानक देखा कि आतिशबाजीकी तरह उसका सब-कुछ जल-उड़ गया, बाकी बची है राख। अब भगवानकी कृपासे नेपालका काम मिल जाय तो चिन्ता दूर हो।”

शर्मिला गरीबीसे नहीं डरती। बल्कि वह समझती है कि तंगीके दिनोंमें पतिके घरमें उसके लिए जगह और भी बढ़ जायगी।

उसे ऐसा विश्वास है कि गरीबीकी कठिनाईको यथासम्भव नरस करके वह दिन काट सकती है। खासकर जेवर-गहने जो बच रहे हैं उनसे कुछ दिन तो बगैर तकलीफके काम चल सकता है। यह बात भी संकोचके साथ उसके मनमें झाँकी मार रही है कि ऊर्मीके साथ व्याह हो जानेसे उसकी सम्पत्ति भी तो पतिकी हो जायगी। लेकिन सिर्फ जिन्दगी बिता देना ही तो काफी नहीं है। इतने दिनोंसे उसके पतिने अपनी शक्तिसे अपने हाथसे जो सम्पदा पैदा की, जिसकी खातिर अपने हृदयके बहुतसे जबरदस्त हक-दावोंको गर्मिला अपनी इच्छासे बराबर रोकती रही, उन दोनोंके वही सम्मिलित जीवनकी मूर्तिमान आशा आज मरीचिकाकी तरह बिली गई, इस अगौरवने उसकी शानको मिट्टीमें मिला दिया। मन-ही-मन कहने लगी, 'तभी अगर मर जाती तो यह धिक्कार तो न जिन्दा रहता। मेरे भाग्यमें जो था, सो तो हो गया, पर गरीबीके अपमानकी यह मर्मभेदी शून्यता क्या किसी दिन पश्चात्ताप न ला देगी उनके मनमें? जिसके मोहमें चूर होकर उन्होंने ऐसा कर डाला, एक दिन आयेगा जब उनका मन शायद इसके लिए उसे क्षमा न कर सकेगा, उसका दिया हुआ अन्न उन्हें जहर-सा लगेगा। अपने मतवालेपनका नतीजा देखकर वे लज्जित होंगे, पर दोष देंगे मदिराको। अन्तमें अगर ऊर्मीकी सम्पत्तिपर निर्भर रहना ही अनिवार्य हो जाय तो उस आत्मग्लानि और आत्मावमाननाका क्षोभ ऊर्मीको क्षण-क्षणमें जला-जलाकर मारता रहेगा।'

एक दिन शशांक जब हिसाब साफ करनेकी गरजसे मथुरा बाबूके पास पहुँचा, तो अकस्मात् उसे मालूम हुआ कि शर्मिलाके सब रुपये कारोवारमे डूब चुके हैं। और यह बात शर्मिलाने अब तक उससे नहीं कही; मथुरा-दादाके साथ उसने खुद ही संमझौता कर-कराके हिसाब साफ कर दिया है।

गशाकको सब बातें याद आने लगीं, नौकरी छोड़नेके बाद उसने एक दिन शर्मिलासे कर्ज लेकर ही रोजगार शुरू किया था और धीरे-धीरे उसे खूब पुख्ता भी कर लिया था। आज फिर वरवाद रोजगारके अन्तमे, उसी शर्मिलाका ही कर्ज सिरपर लादे वह चला है नौकरी करने। इस कर्जके बोझको तो अब वह कभी उतार नहीं सकता। नौकरीकी तनखाहसे 'कर्ज' चुकानेका स्वप्न कब किसका पूरा हुआ है ?

नेपाल जानेमे और दसएक दिनकी ढेर है। कल रात-भर शशांकको नींद नहीं आई। तड़के ही वह भड़भड़ाकर उठ बैठा विछौनेसे, आईनेके सामनेवाली टेबिलपर अचानक जोरका एक मुक्का मारकर बोल उठा—“नहीं जाऊँगा नेपाल।” कड़ी प्रतिज्ञा कर डाली—“हम दोनों ऊर्मीको साथ लेकर कलकत्तेमें ही रहेंगे, भृकुटि-कुटिल समाजकी क्रूर दृष्टिके सामने ही। और यहीं रहकर दूटे रोजगारको फिरसे गढ़के तैयार करूँगा मैं, इसी कलकत्तेमे बैठकर।”

जो-जो चीजें साथ जायेंगी और जिन-जिनको यहीं छोड़ जाना है, शर्मिला उनकी एक फेहरिश्त बना रही थी, एक कापीपर। इतनेमे पुकार आई—“शर्मिला, शर्मिला।”

झटपट कापी फेंककर शर्मिला पतिके कमरमें दौड़ी गई। अकस्मात् अनिष्टकी आगंकासे उसने काँपते हुए हृदयसे पूछा—
“क्या हुआ ?”

“नहीं जाऊँगा नेपाल, परवाह नहीं समाजकी मुझे। यहीं रहूँगा मैं।”

“क्यों, क्या हुआ क्या ?”

“काम है।”

वही पुरानी बात, ‘काम है’। शर्मिलाकी छाती धुकुर-धुकुर करने लगी।

“शर्मी, तुम यह न समझ लेना कि मैं कायर हूँ। अपनी जिम्मेदारीको छोड़कर भाग जाऊँ मैं, इतने अधःपतनकी कल्पना कर सकती हो तुम ?”

शर्मिला पास जाकर पतिका हाथ पकड़के बोली—“क्या हुआ है, खुलासा समझा दो मुझे।”

“फिर मैं कर्जदार हो गया तुम्हारा, इस बातको ढकनेकी कोशिश मत करो शर्मी।”

शर्मिलाने कहा—“अच्छा ठीक है।”

अगांकने कहा—“उस दिनकी तरह ही आज फिर कर्ज चुकाने बैठता हूँ मैं। जो डुबोया है उसे खींचकर उठाऊँगा ही, मेरी प्रतिज्ञा है, सुन रखो। पहले एक दिन जैसे तुमने मुझपर विश्वास किया था, वैसे ही, आज फिर मुझपर विश्वास करो।”

शर्मिलाने पतिकी छातीपर माथा रखकर कहा—“तुम भी मुझपर विश्वास करना। काम समझाते रहना मुझे, अपने लायक

गढ़ लेना मुझे । आजसे ऐसी शिक्षा दो मुझे कि तुम्हारे काममें हाथ बटाने लायक हो जाऊँ मैं ।”

वाटरसे आवाज आई—“चिट्ठी ।”

उर्मीके हाथकी लिखी दो चिट्ठियाँ हैं । एक, है शशांकके नाम : और दूसरी शर्मिलाके नाम । शशांककी चिट्ठीमें लिखा है :—

“मैं अभी बम्बईके रास्तेमें हूँ । विलायत जा रही हूँ । नापूजीकी आखिरी आज्ञाके अनुसार डाकूरी सीखकर लौटूंगी वहासे । छै-सात साल लग जायेंगे शायद । तुम्हारी घर-गृहस्थीमें जाकर मैं काफी तोड़-फोड़ कर आई हूँ, इस बीचमें कालका म्योत अपने हाथमें सब जोड़-जाडकर ठीक कर देगा । मेरे लिए चिन्ता न करना, तुम्हारे लिए ही चिन्ता रह गई मेरे मनमें ।”

शर्मिलाकी चिट्ठीमें था :—

“जीजी, सैकड़ों-हजारों प्रणाम तुम्हारे चरणोंमें । अज्ञानमें अन्धी होकर काफी कसूर किये हैं मैंने , माफ कर देना तुम । मेरी हरकतें तुम्हारी निगाहमें अगर कसूरमें शामिल नहीं, तो उतना ही जानकर ही मैं सुखी हो जाऊँगी । उससे बढ़कर सुखी होनेकी आशा नहीं रखूँगी मनमें । किसमें सुख है इसका ही कौनसा ज्ञान है मुझमें ? और सुख अगर न हुआ तो नहीं सही । गलती करनेमें डर लगता है ।”

घाटकी बात

पत्थरपर अगर वे घटनाएँ लिखी रहतीं, तो कितने ही दिनोंकी कितनी ही बातें तुम मेरी हर सीढ़ीपर पढ़ सकते। पुरानी बातें अगर सुनना चाहते हो तो इन सीढ़ियोंपर बैठो। मन लगाकर पानीकी लहरोंकी ओर कान लगाये रहो। गुजरे जमानेकी कितनी ही भूली हुई बातें सुनाई देंगी।

मुझे और-एक दिनकी बात याद आ रही है। वह भी ठीक आजका-सा दिन था। कुआरके आनेसे दो-ही-चार दिन बाकी थे। सवेरेके वक्त नवीन शीतऋतुकी धीमी-धीमी हवा सोकर उठे-हुओंकी देहमें नया जीवन ला रही थी। पेड़ोंके पत्तोंको जरा-जरा सुरसुरी-सी आ रही थी।

गंगा ऊपर तक भरी हुई है। मेरी सिर्फ चार सीढ़ियाँ पानीके ऊपर जाग रही हैं। जलके साथ स्थलकी गलबहियाँ हो रही हैं, किनारेपर आमके बागके नीचे जहाँ अरुईका जंगल जम गया है, वहाँ तक गंगाका पानी आ पहुँचा है। नदीके उस मुहानेके पास तीन पुराने पजाये पानीके भीतर ऊमरे हुए हैं। धीवरोंकी जो नावें किनारेपर बबूलके पेड़ोंसे बँधी थीं, वे सवेरेकी ज्वारके पानीपर तैरती हुई डगमग-डगमग कर रही हैं, चपल-यौवन ज्वारका पानी इतरा-इतराकर उनके दोनों तरफ छप-छप आघात कर रहा है, मधुर परिहाससे मानो उनके कान पकड़कर हिला-हिला जाता है।

भरी गंगाके ऊपर शरद्-प्रभातकी जो धूप पड़ी है, उसका रंग है कच्चे सोने-जैसा, चम्पा फूलके समान। धूपका ऐसा रंग और किसी भी समय नहीं दिखाई देता। बीचकी रेतीपर उगी हुई लम्बी-लम्बी काँसपर धूप पड़ रही है। अभी तक काशके फूल सब खिले नहीं हैं, खिलने शुरू ही हुए हैं।

राम-राम कहते हुए मल्लाहोंने नावें खोल दीं। चिड़ियाँ जैसे उजालेमें पर फैलाकर आनन्दसे नीले आसमानमें उड़ रही हैं, छोटी-छोटी नावें भी वैसे ही छोटे-छोटे पाल चढ़ाकर सूर्यकी किरणोंमें निकल पड़ी है। वे चिड़ियों-जैसी ही मालूम देती है; मानो राजहंसोंकी तरह पानीमें तैर रही हों, और आनन्दमें आकर दोनों पर आकाशमें फैला दिये हों।

भट्टाचार्यजी ठीक नियमित समयपर पंचपात्र हाथमें लिये स्नान करने आये। स्त्रियाँ भी एक-एक दो-दो करके पानी भरने आई।

यह बहुत ज्यादा दिनोंकी बात नहीं है। हाँ, तुम लोगोंको बहुत दिनोंकी जरूर मालूम हो सकती है, पर मुझे तो ऐसा जान पड़ता है कि यह कलकी बात है। मेरे दिन तो गंगाके स्रोतके साथ खेलते-खेलते बह जाते हैं, बहुत दिनोंसे एक जगह पड़ा-पड़ा मैं ऐसा ही देख रहा हूँ, इसीलिए समय मुझे बहुत लम्बा नहीं मालूम देता। मेरे दिनकी धूप और रातकी छाया रोज मेरी गंगापर पड़ती है और रोज उसपर से पुछकर मिट जाती है, कहीं भी उनकी छवि नहीं दिखाई देती। इसीलिए यद्यपि मैं देखनेमें वृद्ध जैसा लगता हूँ, पर हृदय मेरा हमेशा नया और हरा-भरा रहता है। बरसोंकी पुरानी स्मृतिकी काँइके भारसे आच्छन्न

घाटकी बात : कहानी

झोकर मेरी सूर्य-किरणें मारी नहीं जाती। जहाँ भी सूर्य की किरणें भी एकआध काँईका टुकड़ा बहकर आता और देहसे लगाकर फिर स्रोतमें बह जाता है। फिर भी ऐसा नहीं कहा जा सकता कि यह काँई कुछ है ही नहीं। जहाँ गंगाका स्रोत नहीं पहुँचता, वहाँ मेरे छेदों-दरारोंमें जो लता घास या शैवाल या पौधे उत्पन्न हुए हैं, वे ही मेरे पुराने होनेके गवाह हैं, उन्होंने पुराने कालको स्नेह-पाशमें बाँधकर उसे हमेशाके लिए श्यामल मधुर और नवीन बना रखा है। गंगा प्रतिदिन मेरे पाससे एक-एक-सीढ़ी उतरती जा रही है, और मैं भी एक-एक सीढ़ी करके पुराना होता जा रहा हूँ।

चक्रवर्ती-घरानेके वह जो वृद्ध-पुरुष स्नान करके रामनामी ओढ़े काँपते हुए माला जपते-जपते घरको लौट रहे हैं, उनकी नानी तब इतनी-सी थीं। मुझे याद है, उसका एक खेल था, वह रोज घीकुवॉरका एक पत्ता गंगामें बहा जाती थी। मेरी दाहनी बाँहके पास एक भँवर-सा था, वहीपर उसका वह पत्ता लगातार घूना करता था। और वह गागर रखकर खड़ी-खड़ी उसीको देखा करती थी। जब देखा कि कुछ दिन बाद वह लडकी बड़ी हो गई और अपनी एक लडकीको साथ लेकर पानी भरने आई, उसके बाद वह लडकी भी फिर बड़ी हो गई और अपने साथकी लडकियोंके पानी उजालकर ऊधम मचानेपर वह भी उन्हें डाटती-डपटती और भले-मानसों-जैसा आचरण करनेकी शिक्षा देती, तब मुझे वही घीकुवॉरकी नाव बहानेकी बात याद आनी और बड़ा कुनहूल मालूम होता।

जो बात कहना चाहता हूँ वह आती ही नहीं। एक बात उठाता हूँ, तब तक स्रोतमे दूसरी बात बह आती है। बातें आती हैं, चली जाती हैं; उन्हें थामकर नहीं रख सकता। एक-एक कहानी उस घीकुवॉरकी नावकी तरह भँवरमे पड़कर बिना आराम किये लौट-लौट आती है। इसी तरह आज एक कहानी अपना बोझ लेकर मेरे आस-पास घूम-फिर रही है; अब डूबी कि अब डूबी। उस पत्तेकी तरह ही वह छोटी-सी है, उसमे ज्यादा कुछ नहीं है, दो खेलके फूल है। उसे डूबते देखकर कोमल-हृदय वालिका सिर्फ एक लम्बी साँस खींचकर घर लौट जायगी।

मन्दिरके पास, जहाँ वह गुसाँइयोंकी गोशालाका बाँसका घेरा देख रहे हो, वहाँ एक बबूलका पेड़ था। उसीके नीचे हफ्तेमे एक रोज पेंठ लगती थी। तब गुसाँइयोंका वहाँ घर-द्वार नहीं बना था। जहाँ अभी उनका चंडी-मंडप है वहाँ सिर्फ एक फूसकी झोंपड़ी थी।

यह बरगदका पेड़ जो आज मेरी पसलियोंमे हाथ फैलाकर, विकट और लम्बी कठिन उँगलियों-जैसी अपनी जड़ोंसे मेरे विदीर्ण पापाण-प्राणको मुट्ठीमे दबाये हुए है, यह वृक्ष तब इतना-सा छोटा पौधा था। अपनी हरी-हरी नई पत्तियोंको लिये सिर उठाकर खड़ा हो रहा था। घाम पड़नेपर उसकी उन पत्तियोंकी छाँह मेरे ऊपर सारे दिन खेला करती, इसकी नई जड़े बच्चोंकी उँगलियोंकी तरह मेरी छातीके पास चुलबुलाया करतीं। कोई इसकी एक पत्ती भी तोड़ता, तो मुझे पीड होती।

मेरी उमर यद्यपि काफी हो चुकी थी, फिर भी मैं सीधा था।

आज मैं पीठकी रीढ़ टूट जानेसे अष्टचक्रकी तरह टेढ़ा-मेढ़ा हो गया हूँ और गहरी त्रिवलि-रेखाओंकी तरह मेरे शरीरपर हजारों जगह दरारें भी पड़ गई हैं, मेरे भीतर दुनिया-भरके मेढ़क जाड़ेके दिनोंमें लम्बी नींद सोनेकी तैयारियाँ कर रहे हैं, पर उन दिनों मेरी ऐसी दशा न थी। सिर्फ मेरी बाईं भुजामे बाहरकी तरफ दो इटोंकी कमी थी, उस खोहमें एक चिड़ियाने घोंसला बना लिया था। तड़के ही जब वह करवट बदलकर जागती और मछलीकी पूँछकी तरह अपनी डबल पूँछको दो-चार बार जल्दी-जल्दी नचाकर सीटी देकर आसमानमे उड़ जाती, तब मैं समझ लेता कि कुसुमके घाटपर आनेका समय हो गया।

जिस लड़कीकी बात कह रहा हूँ, घाटकी और-और लड़कियाँ उसे कुसुम कहा करती थीं। शायद कुसुम ही उसका नाम था। पानीपर जब कुसुमकी छोटी-सी छाया पड़ती, तो मेरे मनमे आता कि किसी तरह उस छायाको पकड़ रखूँ। उसमे कुछ ऐसी ही मिठास थी। वह जब मेरे ऊपर पैर रखती और उसके दोनों पैरोंके छडे वजने लगते तब मेरी दरारोंके घास-पौधे मानो पुलकित हो उठते। कुसुम बहुत ज्यादा खेलती-बतराती हो या हँसी-मसखरी करती हो, सो बात नहीं, तो भी ताज्जुबकी बात यह थी कि उसकी जितनी भी सखी-सहेलियाँ थीं, उनमे से उस-जैसी कोई भी न थी। चंचल लड़कियोंका उसके बिना काम ही न चलता था। कोई उसे कुसी कहती, तो कोई खुसी और कोई राक्षसी। उसकी मा उसे कसूमी कहती। जब देखो तब कुसुम पानीके किनारे ही बैठी मिलती। पानीके साथ उसके हृदयका

मानो कोई गहरा नाता हो। पानी उसे बड़ा अच्छा लगता।

कुछ दिन बाद कुसुमको फिर घाटपर नहीं देखा। भुवना और स्वर्णा घाटपर रोतीं। एक दिन सुननेमें आया कि उनकी कुसी-खुसी-रोक्षसीको कोई ससुराल ले गया है। वहाँ सब नये आदमी हैं, नया घर-द्वार है, और नया ही रास्ता और घाट है। पानीके कमलको मानो कोई जमीनपर बोलने ले गया हो।

धीरे-धीरे कुसुमकी बात एक तरहसे भूल रहा था। साल-भर बीत गया। घाटकी लड़कियाँ कुसुमकी बात भी ऐसी-कुछ नहीं छेड़तीं। एक दिन शामके वक्त बहुत दिनोंके परिचित पैरोंके स्पर्शसे सहसा मैं चौंक उठा। मालूम हुआ, शायद कुसुमके पैर हैं ये। वे ही तो हैं, पर उन पैरोंमें अब छेदे नहीं बजते। उन पैरोंमें वह संगीत नहीं है। कुसुमके पैरोंका स्पर्श और छेड़ोंकी आवाज, हमेशासे दोनोंको एकसाथ अनुभव करता आया हूँ, आज अचानक उन छेड़ोंकी आवाज न सुनकर संध्या-समयका जल-कल्लोल कैसा-तो उदास-सा सुनाई पड़ने लगा, आमके बागमें पत्तोंको खड़खड़ाती हुई हवा कैसा-तो हाहाकार-सा करने लगी।

कुसुम विधवा हो गई है। सुना है, उसका पति परदेशमें नौकरी करता था; दो-एक दिनके सिवा पतिसे उसकी अच्छी तरह भेंट भी न हो पाई थी। चिट्ठीसे वैधव्यका समाचार पाकर आठ बरसकी उमरमें माथेका सिन्दूर पोंछकर, शरीरके गहने उतार कर, कुसुम फिर अपने देशमें इसी गंगाके किनारे लौट आई। पर उसकी संगिनियोंमेंसे अब यहाँ कोई भी नहीं रह गई। भुवना, स्वर्णा, अमला सब सासका घर सम्हालने चली गई है।

बसिर्फ शारदा है, पर सुनता हूँ, अगहनमे उसका भी ब्याह हो जायगा। फिर वह बिलकुल अकेली ही रह जायगी।

जब वह अपने घुटनोंपर सर रखकर मेरी सीढ़ियोंपर चुपचाप बैठी रहती, तब मुझे ऐसा मालूम पड़ता कि मानों नदीकी लहरें सब मिलकर हाथ उठाकर उसे 'कुसी-खुसी-राक्षसी' कहकर पुकार रही हों।

बरसात शुरू होते ही गंगा जैसे देखते-देखते भर उठती है, कुसुम भी वैसे ही देखते-देखते प्रतिदिन सौन्दर्यसे यौवनसे भरने लगी। मगर उसके शान्त स्वभाव, करुण चेहरे और मैले-मोटे कपड़ोंने उसके यौवनपर ऐसा एक छायाका परदा डाल दिया है कि उसका वह खिला हुआ रूप सबके देखनेमे नहीं आता। इसपर किसीकी दृष्टि ही नहीं जाती कि कुसुम अब बड़ी हो गई है। कम-से-कम मेरी तो नहीं जाती। मैंने कुसुमको उस बालिकासे बड़ी कभी नहीं देखा जिसे शुरूसे देखता आया हूँ। उसके छूटे तो पाँवोंमे न थे, पर जब वह चलती तो मुझे छड़ोंकी आवाज जरूर सुनाई देती। इसी तरह दस साल बीत गये, गाँवके लोगोंको कुछ मालूम ही न हुआ।

अपने चारों तरफ आज जैसा दिन देख रहा हूँ, उस साल भी भादोंके अन्तमे ऐसा ही एक दिन आया था। तुम्हारी परदादियोंने भी उस दिन सवेरे उठकर आजकी तरह ही मधुर सूर्यका मीठा उजाला देखा था। वे जब इतना लम्बा घूँघट खींचकर नागर उठाकर मेरे ऊपर सवेरेके सूर्य-प्रकाशको और-भी प्रकाशमय करनेके लिए, पेड़ोंमे होकर गाँवकी ऊँची-नीची सड़कोंपर से बातें

करती हुई चली आती थीं, तब तुम्हारे आजके दिनकी सम्भावना भी उनके मनके एक कोनेमें न उठती थी। आज तुम जैसे उनके वारेमें नहीं सोच सकतीं कि तुम्हारी दादियाँ भी सचमुच एक दिन खेलती-फिरती थीं—आजका दिन जैसा सत्य है, जैसा जीता-जागता है, वह दिन भी ऐसा ही सत्य था—तुम्हारी तरह करुण हृदय लेकर सुखमें दुःखमें वे भी तुम्हारी ही तरह डगमगाती हुई झूली है, वैसे ही आजका यह शरत्का दिन—उनसे रहित, उनके सुख-दुःखकी स्मृतिके लेशमात्रसे रहित आजका यह शरदऋतुके सूर्य-किरणोंका आनन्दपूर्ण सौन्दर्य—उनकी कल्पनाके सामने उससे भी अधिक अगोचर था।

उस दिन भोरसे ही उत्तरकी पहली हवा मन्द-मन्द बहती हुई खिले हुए बबूलके फूलोंमेंसे एकआध उड़ाकर मेरे ऊपर फेक रही थी। मेरे पत्थरपर थोड़ी-थोड़ी ओसकी वूँदें पड़ी हुई थीं। उस दिन सवेरे न-जाने कहाँसे सौम्य और उज्ज्वल चेहरेवाला, गोरं बदन और लम्बे कदका एक नवीन संन्यासी आया, और मेरे सामनेवाले उस शिव-मन्दिरमें ठहर गया। संन्यासीके आनेकी बात गाँव-भरमें फैल गई। स्त्रियाँ अपनी-अपनी गागर रखकर बाबाजीको प्रणाम करनेके लिए मन्दिरमें जमा हो गईं।

मन्दिरमें भीड़ दिनों-दिन बढ़ने लगी। एक तो संन्यासी, दूसरे अनुपम उनका रूप, और उसपर वे किसीकी अवहेलना नहीं करते। बच्चोंको गोदमें बिठा लेते और माताओंसे घरके काम-धन्धोंकी बातें पूछते। स्त्री-समाजमें थोड़े ही दिनोंमें उनकी बहुत ज्यादा प्रतिष्ठा हो गई, उनमें वे पुजने लगे। उनके पास

पुरुष भी बहुत आते । किसी दिन वे भागवत पढ़ते, किसी दिन भगवद्गीताकी व्याख्या करते, किसी दिन मन्दिरमें बैठकर तरह-तरहकी शास्त्र-चर्चा करते । उनके पास कोई उपदेश सुनने आता तो कोई मन्त्र लेने, और कोई रोगकी दवा पूछने । उनके रूपका क्या पूछना ! जान पड़ता, मानो साक्षात् महादेव ही मनुष्यका शरीर धरकर अपने मन्दिरमें आ बिराजे हों ।

संन्यासी प्रतिदिन तड़के ही सूर्योदयसे पहले शुकताराको सामने रखकर गंगाके पानीमें गले तक डूबकर धीर-गम्भीर स्वरमें संन्या-वन्दन करते, और तब मुझे पानीकी तरंगोंका कलकल शब्द न सुनाई देता । उनके उस कण्ठस्वरको सुनते-सुनते प्रतिदिन गंगाके पूरव-किनारेका आकाश गुलाबी हो उठता, बादलोंके किनारे-किनारे अरुण रंगकी रेखाएँ पड़ जातीं, अन्धकार मानो खिलनेवाली कलीके ऊपरकी पपड़ीकी तरह फटकर चारों तरफ झुक जाता और आकाश-सरोवरपर ऊपाकी लाल आभा थोड़ी-थोड़ी करके निकल आती । मुझे ऐसा लगता, मानो यह महापुरुष गंगाके पानीमें खड़ा होकर पूरवकी ओर दृष्टि किये जिस महामन्त्रको पढ़ता जाता, उसके एक-एक शब्दके उच्चारणके साथ-साथ निशीथ रजनीकी माया दूर होती जाती, चाँद और तारे पश्चिमको उतरते जाते और सूर्य पूर्वाकाशमें उदित होता रहता, और इस तरह दुनियाका दृश्यपट बदल जाता । यह है कौन मायावी ! गंगा-स्नान करके संन्यासी जब होम-शिखाके समान अपने लम्बे गोरं पुण्य-शरीरको लिये पानीसे निकलता और उसके जटाजूटसे

पानी झरता रहता, तब नये सूरजकी किरणें उसके सारे अंगों पर पड़कर चमकती रहतीं ।

इस तरह और-भी कई महीने बीत गये । चैतके महीनेमें सूर्य-ग्रहणके समय हजारों आदमी गंगा नहाने आये । बबूलके पेड़ोंके नीचे बड़ी-भारी पेंठ लगी । इस मौकेपर संन्यासीकें दर्शनके लिए भी बहुतसे आदमी आये । जिस गाँवमें कुसुमकी ससुराल थी, वहाँसे भी बहुत-सी औरतें आईं ।

सबेरका वक्त था ; मेरी सीढ़ियोंपर बैठे संन्यासी जप कर रहे थे । उन्हें देखते ही अचानक एक स्त्री अपनी साथिनका कंधा मसककर बोल उठी—“अरी ओ, ये तो अपनी कुसुमके पति-मालूम होते हैं ।”

एक स्त्री अपने घूँघटको जरा ऊँचा करके कहने लगी—
“अरी हाँ री, ये तो हमारे चटर्जियोंके घरके छोटे बाबू हैं ।”
और एक जो थी, वह घूँघटका इतना आडम्बर न रखती थी, उसने कहा—“हाँ री, वैसी ही नाक है, वैसी ही आँखें हैं ।”

चौथीने संन्यासीकी तरफ बिना देखे ही गहरी साँस लेकर गागरसे पानीको धक्का देकर कहा—“हाय, वह अब कहाँ है । अब क्या वो कभी आयेगा ? कुसुमके ऐसे भाग्य कहाँ ।”

तब फिर किसीने कहा—“उनके इतनी डाढ़ी नहीं थी ।”
कोई बोली—“वे ऐसे दुबले नहीं थे ।”
कोई कहने लगी—“वे इतने लम्बे-कहाँ थे ?”

इस तरह बातका लगभग फैसला-सा हो गया, और चर्चा जहाँ-की-तहाँ दब गई ।

गाँवके और-सबोंने संन्यासीको देखा था, सिर्फ कुसुमने नहीं देखा । ज्यादा आदमियोंका समागम होते रहनेसे कुसुमने मेरे पास आना बिलकुल छोड़ ही दिया । एक दिन संन्याके बाद पूनोंका चाँद आकाशमे उठते देख गायद हम दोनोंका पुराना सम्बन्ध उसे याद आ गया ।

उस समय घाटपर और-कोई नहीं था । झींगुर अपनी 'झीं-झीं'की तान अलाप रहे थे । मन्दिरके घंटा-घड़ियालोंकी ध्वनि भी कुछ देर पहले बन्द हो गई थी, उसकी आखिरी गूँजकी तरंगे क्षीणतर होकर उस पारके छायामय पेड़ोंकी कतारमे जाकर छायाकी तरह विलीन हो गई । धीरे-धीरे शुभ्र चाँदनीसे जल-स्थल आकाश भर गया । मेरी सीढियाँपर ज्वारका पानी छप-छप करने लगा । कुसुम आई; और मेरे ऊपर अपनी छाया डालकर बैठ गई । हवा थम चुकी थी । पेड़-पौधे भी चुपकी साध गये । कुसुमके सामने है गंगाकी छातीपर बेरोक-टोक फैली हुई चाँदनी । अँधेरा उसके पीछे, आस-पास, पेड़-पत्तियोंमे, मन्दिरकी छायामें, टूटे-फूटे मकानोंकी भीतोंपर, तालाबके किनारे, ताड़के पेड़ोंके नीचे अपनी देह और मुँह छिपाये दुबककर बैठ गया है । छतिवनके पेड़ोंकी डालियोंपर चमगादड़ लटक रहे हैं । बस्तीके पास गीदड़ोंकी जोरोंकी चीख उठी और थम गई ।

संन्यासी धीरे-धीरे मन्दिरके भीतरसे बाहर निकल आये । घाटपर आकर दो-एक सीढ़ी उतरते ही उनकी दृष्टि कुसुमपर पड़ी । अकेली स्त्रीको ऐसे एकान्त स्थानमे वैठी देख वे लौटना ही चाहते थे, इतनेमे सहसा कुसुमने मुँह उठाकर पीछेकी ओर देखा ।

उसके सिरका कपड़ा पीछेको खिसक गया। खिलते हुए फलपर जैसे चाँदनी पड़ती है, मुँह उठाते ही कुसुमके मुँहपर वैसे ही चाँदनी आ पड़ी। उसी क्षण दोनोंने एक-दूसरेको देखा, मानो जान-पहचान हो गई। ऐसा लगा जैसे पहले जनमकी जान-पहचान हो।

सिरके ऊपरसे उल्लू बोलता हुआ उड़ गया। उस आवाजसे चौंकर कुसुमने होश सम्हाला, सिरका कपड़ा खींच लिया, और उठकर संन्यासीके पैरोंके पास जाकर साष्टाङ्ग प्रणाम किया।

संन्यासीने आशीर्वाद देकर उससे पूछा—“तुम्हारा नाम क्या है?”

“कुसुम।”

उस रातको फिर कोई बात न हुई। कुसुमका घर पास ही था; वह धीरे-धीरे अपने घर चली गई। उस रातको संन्यासी बहुत देर तक मेरी सीढ़ियोंपर बैठे रहे। अन्तमे पूरबका चाँद जब पश्चिमको पहुँच गया, संन्यासीके पीछेकी छाया जब सामने आ गई, तब वे उठकर मन्दिरमे चले गये।

उसके दूसरे दिनसे मैं बराबर देखा करता, कुसुम रोज आती और संन्यासीकी पदधूलि ले जाती। संन्यासी जब शास्त्र-व्याख्या करते, तब वह एक तरफ खड़ी होकर सब सुनती। संन्यासी प्रातःसंध्या कर चुकनेके बाद कुसुमको बुलाकर उसे धर्मकी बातें सुनाते। सब बातें क्या कुसुम समझ सकती थी? लेकिन वह खूब मन लगाकर चुपचाप बैठी-बैठी सब सुना करती। संन्यासी उसे जैसा उपदेश देते, वह हूबहू वैसे ही उसका पालन करती।

रोजमर्रा वह मन्दिरका काम करती, देव-सेवामे जरा-भी आलस्य नहीं करती, पूजाके लिए फूल चुनती, गंगासे पानी भरकर मन्दिर धोती ।

सन्यासी उसे जितनी भी बातें बताते, मेरी सीढ़ियोंपर बैठकर वह उन्हींको सोचा करती । धीरे-धीरे उसकी दृष्टि मानो दूर तक फैल गई, उसने अब तक जां देखा नहीं था, अब वह उसे देखने लगी, जो पहले नहीं सुना था, उसे अब वह सुनने लगी । उसके प्रशान्त चेहरेपर जो एक म्लान छाया थी, वह दूर हो गई । प्रभात-सूर्यके प्रकाशमे जब वह भक्तिभावसे संन्यासीके पैरोंके पास आकर लोट जाती, तब वह देवतापर चढ़ाये हुए ओससे धुले पूजाके फूलके समान दीखती, एक निर्मल प्रसन्नता उसके सारे शरीरको प्रकाशमय बना देती ।

शीतऋतुके आखिरी दिन थे । ठण्डी-ठण्डी हवाके साथ किसी-किसी दिन संन्याके समय सहसा दक्षिणसे वसन्तकी हवा आ मिलती है, और तब आकाशसे ओसका भाव विलकुल दूर हो जाता । बहुत दिन बाद गाँवमे वंसी बजने लगी और गीतकी ध्वनि सुनाई पड़ने लगी । मल्लाह लोग स्रोतमे नाव बहाकर डाँड़ खेना वन्द करके श्याम-कन्हैयाके गीत गाने लगे हैं । अचानक चिड़ियोंने इस ढालीसे उस ढालीपर फुदक-फुदककर परम उल्लाससे उत्तर-प्रत्युत्तर करना शुरू कर दिया । ऋतु अब ऐसी ही आ गई है ।

वसन्तकी हवा लगनेसे मेरे पाषाण-हृदयके भीतर भी मानो कुछ-कुछ यौवनका सञ्चार हो उठा । मेरे हृदयके भीतरके उस

नवयौवनोच्छ्वासको आकर्षित करके ही मानो मेरी लताएँ और वास-पौधे देखते-देखते फूलोंसे लदे जा रहे हैं। इस समय, कुसुम क्यों नहीं दिखाई देती ? कुछ दिनसे वह मन्दिरमे भी नहीं आती, संन्यासीके पास भी उसे नहीं देखता।

इस बीचमे हो क्या गया, मैं कुछ समझ न सका।

कुछ दिन बाद, एक दिन संध्याके समय मेरी ही सीढ़ियोंपर संन्यासीके साथ कुसुमकी भेंट हुई।

कुसुमने सिर झुकाकर कहा—“प्रभु, आपने मुझे बुलाया था ?”

“हाँ, तुम दिखाई क्यों नहीं देतीं ? आजकल देव-सेवामे तुम इतनी लापरवाही क्यों कर रही हो ?”

कुसुम चुपचाप खड़ी रही।

“मुझसे तुम अपने मनकी बात खोलकर कहो।”

कुसुमने मुँह फेरकर कहा—“प्रभु, मैं पापिन हूँ, इसीलिए ऐसी लापरवाही हो रही है मुझसे।”

संन्यासीने अत्यन्त स्नेह-पूर्ण स्वरमे कहा—“कुसुम, तुम्हारे हृदयमे अशान्ति पैदा हो गई है, मैं यह समझ रहा हूँ।”

कुसुम मानो चौंक उठी, उसने शायद समझा कि संन्यासीने न-जाने कितना समझ लिया होगा। उसकी आँखें धीरे-धीरे डबडबा आईं, वह वहींपर बैठ गई, और आँचलसे मुँह ढककर सीढ़ीपर संन्यासीके पैरोंके पास बैठी-बैठी रोने लगी।

संन्यासीने कुछ पीछे हटकर धीरेसे कहा—“अपनी अशान्तिकी बात तुम मुझसे साफ-साफ कहो, मैं तुम्हे शान्तिका मार्ग बताऊँगा।”

कुसुमने अटल भक्तिके स्वरमें कहना शुरू किया, लेकिन बीच-बीचमें रुक-रुक जाती, कहीं-कहीं बात ही न सूझती, कहने लगी—“आपकी आज्ञा है तो मैं जरूर कहूंगी। पर, मैं अच्छी तरह कह न सकूंगी, लेकिन आप तो शायद मन-ही-मन सब-कुछ समझ रहे होंगे। प्रभु, मैं एक जनेको देवताके समान भक्ति करती थी, मैं उनकी पूजा करती थी, उस आनन्दसे मेरा हृदय भर गया था। एक दिन रातको स्वप्नमें देखा, मानो वे मेरे हृदयके स्वामी हैं, न-जाने कहाँ एक वकुल-वनमें बैठकर अपने बाएँ हाथमें मेरा दाहना हाथ लिये मुझे वे प्रेमकी बातें सुना रहे हैं। यह बात मुझे जरा भी असम्भव या आश्चर्यकी नहीं मालूम हुई। सपना टूट गया, पर उसका आवेश न गया। उसके दूसरे दिन जब उन्हें देखा, तो मैं उन्हें पहले-जैसा न देख सकी। मेरे मनमें बार-बार उसी सपनेकी तसवीर नाचने लगी; डरसे मैं दूर भाग गई, पर वह तसवीर मेरे साथ-ही-साथ रही। तभीसे मेरे हृदयकी अशान्ति दूर नहीं हो रही प्रभो, मेरा सब-कुछ अन्धकारमय हो गया है।”

जब कुसुम आँसू पोछती हुई बात कह रही थी, तब मैं महसूस कर रहा था कि संन्यासीने अपने दाहने पैरसे मेरा पत्थर जोरसे दबा रखा है।

कुसुमकी बात खतम होनेपर संन्यासीने कहा—“जिसे तुमने सपनेमें देखा था वह कौन था बताओ?”

कुसुमने हाथ जोड़कर कहा—“सो मैं नहीं बता सकूंगी।”

संन्यासीने कहा—“तुम्हारी भलाईके लिए ही पूछ रहा हूँ; वह कौन है, साफ-साफ बताओ?”

कुसुमने अपने कोमल ओठोंको जोरोंसे दबाकर, हाथ जाड़कर कहा—“बताना ही पड़ेगा ?”

संन्यासीने कहा—“हाँ, बताना ही पड़ेगा ।”

कुसुम उसी दम वोल उठी—“तुम्हीं तो थे, प्रभु ।”

कुसुमके ये अपने ही शब्द ज्यों ही उसके कानोंमें पड़े, त्यों ही वह मूर्छित होकर मेरी गोदमें गिर पड़ी । संन्यासी पत्थरकी मूर्तिकी तरह खड़े रहे ।

बेहोशी दूर होते ही कुसुम उठकर बैठ गई, तब संन्यासीने धीरे-धीरे कहा—“तुमने मेरी सभी बातें पालन की है, और भी एक बात पालन करनी होगी । मैं आज ही यहाँसे जा रहा हूँ, मेरे साथ अब तुम्हारी कभी भी भेंट न हो सकेगी । मुझे तुम भूल जाओ । बतानाओ, इतनी तपस्या करोगी ?”

कुसुम उठकर खड़ी हो गई, और संन्यासीके मुँहकी ओर देखकर धीरे-स्वरमे बोली—“प्रभो, ऐसा ही होगा ।”

संन्यासीने कहा—“तो मैं जाता हूँ ।”

कुसुमने और-कुछ न कहके उन्हे प्रणाम किया, उनके पैरोंकी धूल सिरसे लगाई । संन्यासी चले गये ।

कुसुमने कहा—“वे आज्ञा दे गये हैं, उन्हे भूलना होगा ।” कहती हुई वह धीरे-धीरे गंगाके पानीमें उतरी ।

वचनसे उसने इसी पानीके किनारे दिन बिताये हैं, श्रान्तिके समय यह पानी अगर हाथ बढ़ाकर उसे गोदमें न लेगा तो और कौन लेगा ? चाँद अस्त हो गया, रात्रि घोर अन्धकारमय हो गई । पानीमें एक आवाज-सी सुनाई पड़ी, और कुछ भी समझमे नहीं

आया। अन्धकारमे हवा सनसनाने लगी। हवाने शायद यह सोचकर कि किसीको कुछ दीख न जाय, मुँहसे फूँककर आकाशके तारोंको बुझा देना चाहा।

मेरी गोदमे जो खेला करती थी, वह आज अपना खेल खत्म करके मेरी गोदसे खिसक गई, और मैं जान भी न पाया।

कंकाल

- हम तीनों बचपनके साथी जिस कमरेमे सोते थे, उसके बगलवाले कमरेमे दीवारपर एक नर-कंकाल टँगा रहता था। रातको हवासे उसकी हड्डियाँ खड़खड़ाया करती थीं। दिनमें हमें उन हड्डियोंको हिलाना पड़ता था, क्योंकि हमलोग तब पंडितजीसे 'मेघनाद-चव' काव्य और कैम्बेल स्कूलके एक विद्यार्थीसे अस्थिविद्या पढा करते थे। हमारे बुजुर्ग चाहते थे कि हमलोगोंको वे यकायक सर्वविद्यामे पारदर्शी कर डालें। उनका वह इरादा कहाँ तक पूरा हुआ, यह बात जो हमे जानते हैं उनके सामने प्रकट करना फिजूल है, और जो नहीं जानते उनसे छिपाना ही अच्छा है।

उसके बाद, बहुत समय बीत चुका है। इस बीचमे जब बरसे कंकाल और हमलोगोंके दिमागसे अस्थि-विद्या निकलकर न-जाने कहाँ चली गई, कुछ पता नहीं।

थोड़े दिन हुए, एक दिन रातको किसी कारणसे और-कहीं जगह न मिलनेसे मुझे उसी कमरेमें सोना पड़ा जिसमें किसी जमानेमें कंकाल था। आदत न होनेसे नींद न आई। करबट बदलते-बदलते गिरजाकी घड़ीमें बड़े-बड़े घंटे लगभग सभी बज गये। इतनेमें घरके एक कोनेमें जो तेलका दीआ जल रहा था वह भी पाँचेक मिनट बुत-बुत करके गिलकुल ही बुझ गया। इससे कुछ पहले हमारे घर दो-एक मौत हो चुकी थी। इसीसे इस दीआके बुझते ही मौतकी बात याद आ गई। मालूम हुआ, यह जो आधी रातके वक्त एक दीपगिखा चिरअन्धकारमें बिला गई, प्रकृतिके लिए जैसी यह है वैसी ही मनुष्यकी छोटी-छोटी प्राणगिखाएँ हैं, जो कभी दिनमें और कभी रातमें अचानक बुझकर हमारी याददाश्तसे सदाके लिए मिट जाती हैं।

क्रमशः उस कंकालकी बात याद आ गई। उसकी जीवित अवस्थाके विषयमें कल्पना करते-करते, सहसा ऐसा मालूम हुआ जैसे कोई चेतन पदार्थ अन्धकारमें घरमें दीवार टटोलता हुआ मेरी मशहरीके चारों तरफ घूम रहा हो। उसकी घनी-घनी साँस मुझे साफ-साफ सुनाई देने लगी। ऐसा लगा जैसे वह खोई हुई चीज ढूँढ रहा हो, वह मिल नहीं रही हो, और तेजीके साथ उसके लिए घर-भरमें फिर रहा हो। मैंने निश्चित समझ लिया कि यह सब-कुछ मेरे निद्राहीन गरमाये हुए मस्तिष्ककी कल्पना है। और मेरे ही माथेमें भन्नाता हुआ जो खूब दौड़ रहा है, वही पैरोंकी आहट-जैसा सुनाई दे रहा है। मगर फिर

भी डरके मारे रोंगटे खड़े हो उठे । इस फजूलके डरको जवरदस्ती दूर करनेके लिए मैं बोल उठा—“कौन है ?”

पैरोकी आहट मेरी मशहरीके पास आकर थम गई, और एक जवाब सुन पड़ा—“मैं हूँ । मेरा वह कंकाल कहाँ गया, उसे ढूँढने आई हूँ ।”

मैंने सोचा कि अपनी काल्पनिक सृष्टिके आगे डरना-डराना कुछ मानी नहीं रखता, और गाव-तकियेसे जोरसे चिपटकर मैंने चिर-परिचितकी तरह सहज स्वरमें कहा—“वाह, आधी रातके वक्त काम तो खूब ढूँढ़ निकाला है । अब उस कंकालसे तुम्हे क्या मतलब ?”

—अंधेरेमें, मशहरीके बहुत ही पास आकर उसने कहा—“खूब कहा । अरे, मेरी छातीकी हड्डियाँ तो उसीमें थीं । मेरा छव्चीस वर्षका यौवन तो उसीके चारों ओर विकसित हुआ था । एक बार देखनेकी तबीयत नहीं होती ?”

मैंने उसी वक्त कहा—“हाँ, बात तो ठीक है । तो तुम डहो, जाओ । मैं जरा सोनेकी कोशिश करूँ ।”

उसने कहा—“तुम अकेले ही हो क्या ? तो जरा बैठ जाऊँ, जरा गप-शप होने दो । आजसे पैंतीस साल पहले मैं भी आदमियोंके पास बैठकर आदमियोंकी तरह गप-शप किया करती थी । ये पैंतीस साल मैंने सिर्फ श्मशानकी हवामें हू-हू करते हुए बिताये हैं । आज तुम्हारे पास बैठकर, और एक बार, आदमियोंकी तरह गप-शप कर लूँ ।”

मुझे ऐसा लगा जैसे मेरी मशहरीके पास आकर कोई बैठ गई ।

और कोई चारा न देख मैंने जरा उत्साहके साथ ही कहा—“हाँ, यही ठीक है। ऐसा कोई किस्सा छेड़ो जिससे तबीयत खुश हो जाय।”

उसने कहा—“सबसे बढकर मजेका किस्सा सुनना चाहते हो तो मैं अपनी जिन्दगीका किस्सा सुनाती हूँ, सुनो।”

गिरजेकी घडीमे टन-टन दो बजे। वह कहने लगी—“जब मैं मनुष्य थी और छोटी थी, तब एक आदमीसे मैं जमकी तरह डरती थी। वे थे मेरे पति। मछलीको काँटेमें फँसा लेनेपर वह जैसे फडफड़ाती है, मैं भी वैसी ही तडपती थी। मुझे तब ऐसा लगा जैसे कोई एक बिल्कुल अपरिचित आदमी काँटेमें फँसाकर स्नेह-जलसे भरे मेरे जन्म-जलाशयसे मुझे खींचे लिये जा रहा हो, किसी तरह उसके हाथसे छुटकारा नहीं मिलनेका। व्याहके दो महीने बाद ही मेरे पतिकी मृत्यु हो गई। घरवालों और नाते-रिश्तेदारोंने मेरी तरफसे बहुत-कुछ शोक-विलाप किया। मेरे ससुरने बहुतसे लक्षण मिलाकर साससे कहा, शास्त्रोंमे जिसे विधवा-कन्या कहा है, मैं वही हूँ। यह बात मुझे अभी तक बिल्कुल स्पष्ट याद है। सुनते हो, कहानी कैसी लग रही है ?”

मैंने कहा—“अच्छी है, कहानीका प्रारम्भ तो बड़े मजेका है।”

“तो सुनो। आनन्दसे मायके लौट आई। क्रमश उमर बढ़ने लगी। लोग मुझसे छिपाते थे, पर मैं खूब अच्छी तरह जानती थी कि मुझ-जैसी रूपवती जहाँ-तहाँ नहीं मिलती। क्यों, तुम्हारी क्या राय है ?”

“हो सकता है। लेकिन मैंने तो तुम्हें कभी देखा नहीं।”

मेरा जवाब सुनते ही वह ठहाका मारकर हँस पड़ी। कड़न
लगी —

देखा नहीं। क्यों? मेरा वह कंकाल। हि-हि-हि-हि, मैं
तुमसे मजाक कर रही हूँ। तुम्हारे सामने मैं कैसे साबित करूँ
कि उन दोनों आँखोंकी खाखली हड्डियोंके अन्दर कमान-सी खिंची
हुई काली भौंरा-सी बड़ी-बड़ी दो आँखें थीं, और उन रंगीन
ओठोंपर जो मीठी-मीठी मुसकान थी उसकी अब इन उबड़े
हुए दाँतोंकी विकट हँसीके साथ किसी तरह तुलना ही नहीं हो
सकती। मैं कैसे समझाऊँ कि उन्हीं इनी-गिनी लम्बी सूखी
हड्डियोंके ऊपर इतना लालित्य था, यौवनकी इतनी कठिन-कोमल
सुबह परिपूणता प्रतिदिन खिलती रहती थी कि तुमसे कहनेमें
मुझ हँसी भी आती है, और क्रोध भी। मेरे उस शरीरके
कंकालमें अस्थि-विद्या सीखी जा सकती है, यह बात उस जमानेके
बड़े-बड़े डाक़ूरोके भी दिमागमें न आती थी। मुझे अच्छी तरह
याद है, एक डाक़ूरने अपने एक खास मित्रसे मुझे कनक-चम्पा
बताया था। उसके मानी यह थे कि दुनियाके और-सब आदमी
अस्थि-विद्या और शरीरतत्त्वके दृष्टान्त बन सकते हैं, सिर्फ मैं
ही एक ऐसी हूँ कि जिसे खुशबूदार खूबसूरत फूलके सिवा और
कुछ नहीं कहा जा सकता। कनक-चम्पाके भीतर क्या कोई
कंकाल होता है?

मैं जब चलती, तो मुझ ऐसा लगना कि हीरेको हिलानेसे
उसके चारों ओर जैसे प्रकाश चमचमाता है, मेरी देहके जरासे
हिलने-डुलनेमें वैसी ही सौन्दर्यकी चमक मानो अनेक स्वाभाविक

हिल्लोलोंमें चारों ओर बिखरी पड़ती हो। कभी-कभी मैं बहुत देर तक अपने हाथ आप देखा करती; देखती, संसारके समस्त उद्धत पौरुषके मुँहमें लगाम डालकर मधुरतासे उन्हें वशमें कर सकते थे, ऐसे हाथ थे वे। सुभद्रा जब अर्जुनको लेकर बड़े दर्पके साथ अपने विजय-रथको आश्चर्य-चकित तीन लोकके बीचमें होकर चला ले गई थीं, तब शायद उनके ऐसी ही दो अस्थूल सुडौल भुजाएँ, गुत्थावी हथेलियाँ और लावण्यगिखाके समान उंगलियाँ थीं।

पर हाय, मेरे उस निर्लज्ज, निरावरण, निराभरण चिरवृद्ध कंकालने तुम्हारे सामने झूठी गवाही दी है। मैं तब बेवस थी, कुछ बोल न सकती थी, इसीलिए संसार-भरमें मेरा सबसे ज्यादा क्रोध तुम्हींपर है। ऐसी मनमें आती है कि अपने उस सोलह वर्षके जीवित और यौवनके तापसे उत्तप्त आरक्तिस रूपको एक बार तुम्हारी आँखोंके सामने रख दूँ। बहुत दिनोंके लिए तुम्हारी आँखोंकी नींद छुड़ा दूँ, तुम्हारी अस्थि-विद्याको अस्थिर करके देश-निकाला दे दूँ।

मैंने कहा—“तुम्हारी देह होती, तो मैं तुम्हारी देह छूकर कहता कि उस विद्याका लेशमात्र भी अब मेरे मस्तिष्कमें नहीं है। तुम्हारा वह भुवन-मोहन पूर्ण यौवनका रूप निशीथ रातको इस अन्धकार-पटपर जाज्वल्यमान होकर प्रस्फुटित हो उठा है। बस, अब ज्यादा मत कहलाओ।”

वह कहने लगी :—

मेरी कोई सखी-सहेली न थी। भइयाने प्रतिज्ञा कर ली थी

कि वे ब्याह न करेंगे। घरमें सिर्फ मैं ही अकेली थी। बगीचेमें पेड़के नीचे बैठी-बैठी मैं सोचा करती, तमाम दुनिया मुझसे ही प्रेम करती है। आकाशके सारे तारे मुझे ही देखा करते हैं, हवा छलसे बार-बार गहरी साँसके रूपमें मेरी ही कगलसे निकल जाया करती है। जिस वासपर मैं पैर फैलाये बैठी हू उसमें अगर चेतना होती तो वह भी मुझे पाकर फिरसे अचेतन हो जाती। मुझे मालूम होता ससारके सारे युवक उस घासके रूपमें दल बाँधकर चुपचाप मेरे तैरोंके पास खड़े हैं। हृदयमें बिना कारण न-जाने कैसी एक वेदना-सी अनुभव करती रहती।

मेरे भइयाके मित्र शशिगेखर जब मेडिकल-कालेजकी आखिरी परीक्षा पास कर चुके, तो वे ही हमारे घरके डाकूर हुए। उन्हें मैं पहले ओटमेंसे छिपकर बहुत बार देख चुकी थी। भइया बड़े अजीब आदमी थे, दुनियाको मानो वे अच्छी तरह देख न सकते थे। दुनिया उनके लिए मानो काफी खुली हुई न थी, इसलिए हटते-हटते वे बिलकुल उसके एक किनारेपर जा लगे थे।

उनके मित्रोंमें वस एक शशिशेखर ही थे। इसलिए बाहरके युवकोंमें मैं सिर्फ शशिगेखरको ही हमेशासे देखती आई थी। और जब मैं ग्रामके बक्त फूलके पेड़के नीचे सम्राज्ञीकी तरह आसन जमाकर बैठती, तब ऐसा लगता जैसे ससारकी सम्पूर्ण पुरुष-जाति शशिशेखरकी मूर्ति धारण करके मेरे चरणोंके पास आकर आश्रय लेना चाहती है। सुन रहे हो? कहानी कैसी मालूम देती है?

मैंने एक गहरी साँस लेकर कहा—“मालूम होता है, मैं अगर गतिगोखर होकर पैदा होता तो अच्छा रहता।”

वह कहती गई :—

पहले पूरी सुन तो लो। एक दिनकी बात है, बदलीका दिन था मुझे बुखार चढ़ा। डाक्टर मुझे देखने भीतर आये। यही पहली मुलाकात थी।

मैं खिडकीकी तरफ मुँह किये लेटी थी, ताकि सूर्यास्तकी लाल आभा चेहरेपर पड़े और उसका फीकापन जाता रहे। डाक्टरने घरमे घुसते ही मेरे मुँहकी ओर एक बार देखा; और मैंने भी मन-ही-मन अपनेको डाक्टर मानकर कल्पनासे अपने मुँहकी ओर देखा। गामके उस गुलाबी उजालेमे नरम तकियेपर लापरवाहीमे पड़ा हुआ वह चेहरा मुझे कुछ मुरझाया हुआ-सा कोमल फूलके समान दीख पड़ा, बिखरे हुए घुँघराले वाल माथेपर उड़ रहे थे और लज्जासे झुकी हुई बड़ी-बड़ी आँखोंके पलक गालोंपर छाया डाल रहे थे।

डाक्टरने नम्रताके साथ मुलायम स्वरमे भैयासे कहा—‘एक बार हाथ देखना होगा।’

मैंने रेशमी फर्दमे से अपना थका हुआ गोल-मटोल गोरा हाथ निकाल दिया। एक बार हाथकी ओर निहारकर देखा, उममे अगर नीले रंगकी काँचकी चूड़ियाँ पहने होती तो वह और भी अच्छा लगता। रोगीका हाथ थामकर नाडी देखनेमे डाक्टरकी गेसी चंचलता मैंने पहले कभी नहीं देखी। उन्होंने छनसे डरती और काँपती हुई उंगलियोंसे मेरी नाडी देखी। वे मेरे बुखारकी

गरमी समझ गये और मैंने भी उनकी अन्तरकी नाड़ी कैसी चल् रही थी इसका कुछ-कुछ आभास पाया। क्यों विश्वास नहीं होता ?

मैंने कहा—“अविश्वासका कोई कारण तो नहीं देखना। आदमीकी नाड़ी हरवक्त एकसी नहीं चलती।”

वह कहने लगी —

हूँ ! क्रमशः और-भी दो-चार बार रोगी और आरोग्य होनेके बाद, एक दिन मैंने देखा कि मेरी उस संध्याकालकी मानस-सभामे संसारके करोड़ों पुरुषोंकी संख्या घटते-घटते अन्तमे वह एकपर आकर ठहर गई। मेरी दुनिया करीब-करीब सूनी-सी हो गई। संसारमे सिर्फ एक डाक्टर और एक रोगी बच रहा।

शाम होते ही मैं चुपकेसे उठकर वसन्ती रंगकी साड़ी पहनती, अच्छी तरह जूड़ा बाँधती, उसपर एक बेलीकी माला लपेटती और फिर एक दर्पण लेकर वगीचेमे जा बैठती।

क्यों ? अपनेको देख-देखकर क्या तृप्ति नहीं होती थी ? सचमुच न होती थी। क्योंकि मैं तो खुद अपनेको नहीं देखती, मैं तब अकेली बैठकर दो हो जाती। मैं तब डाक्टर बनकर अपनेको खूब निहार-निहारकर देखती, देखकर मोहित हो जाती। खूब प्रेम करती, लाड-प्यार करती, और फिर भी हृदयके भीतर गहरी साँस उठ-उठकर शामकी आँधीकी तरह साँस-साँस करके हावाकार कर उठती।

तबसे मैं अकेली नहीं रही, जब चलती तो नीचेको निगाह कर निरख-निरखके देखती कि पैरोंकी उगलियाँ जमीनपर कैसे-

पड़ती है, और सोचती कि इन पैरोंका रखना हमारे नवीन परीक्षोत्तीर्ण डाक्टरको कैसा लगता होगा ? खिड़कीके बाहर दोपहरी घोंय-घोंय करती रहती, एक तरहका गरम सन्नाटा छा जाता, कहीं भी शोर-गुल नहीं, बीच-बीचमे एकआध चील बहुत दूर आकाशमे चीं-चीं करती हुई उड़ जाती, और हमारे बगीचकी चहारदीवारीके बाहर खिलौनेवाला गानेके स्वरमे 'चहिए खिलौना चहिए, चूड़ी चहिए' बोला जाता । मैं तब अपने हाथसे बिछौना करके उसपर एक धुली हुई सफेद बरीक चादर बिछाकर सां जाती, और अपनी एक उधड़ी हुई बाँहको कोमल बिछौनेपर अनादरसे रखकर सोचती, इस हाथको इस ढंगसे रखते हुए मानो किसीने देख लिया, मानो किसीने दोनों हाथोंसे उसे उठा लिया, मानो किसीने उसकी गुलाबी हथेलीपर एक चुम्बन रख दिया, और मानो धीरे-धीरे वह लौटा जा रहा है ।

सुनतं हो, मान लो, यहींपर कहानी अगर खतम हो जाय, तो कैसा रहे ?

मैंने कहा—“अच्छा ही रहे । जरा अधूरी तो रह जायगी, पर मन-ही-मन पूरी करनेमे बाकीकी रात मजेमें कट जायगी ।”

हू । लेकिन इससे कहानी बहुत गम्भीर हो जायगी । इसका मजाक फिर कहाँ रहेगा ? इसके भीतरका 'कंकाल' अपने सारे दाँत किटकिटाता हुआ कहाँ दिखाई देगा ?

हाँ, फिर उसके बाद, सुनो । जरा ग्रैक्टिस बढ़ते ही डाक्टरने हमारे मकानके नीचे एक दवाखाना खोल दिया । तब फिर मैं उनसे हँसी-हँसीमे कभी दवाकी बात, कभी जहरकी बात, कभी

आदमी आसानीसे कैसे मर सकता है. यही सब उटपुटांग बातें पूछती रहती। डाकटरी-विषयोंमें डाक्टरका मुँह खुल जाता। सुनते-सुनते मौत मानो परिचित घरके आदमीकी तरह हो गई। फिर तो मुझे सिर्फ दो ही चीजें दुनियामे दीखने लगीं, प्यार और मौत।

मेरी कहानी अब करीब-करीब खतम हो चली, अब ज्यादा देर नहीं है।

मैंने मुलायम स्वरमे कहा—“रात भी करीब-करीब खतम हो आई।”

हाँ तो, कुछ दिनसे देखा कि डाक्टर साहब बड़े अनमने-से रहने लगे हैं, और मेरे सामने तो बहुत ही झेपते हैं। एक दिन देखा कि वे कुछ ज्यादा ठाठ-वाटसे सज-धजकर भइयाके पास आये और उनसे वग्वी माँगने लगे; रातको कहीं जायँगे।

मुझसे रहा न गया। भइयाके पास जाकर बातों-ही-बातोंमें मैंने पूछा—‘भइया, डाक्टर आज वग्वी लेकर कहाँ जा रहे हैं?’

संक्ष्रपमे भइयाने कहा—‘मरने।’

मैंने कहा—‘वताओ न भइया?’

उन्होंने पहलेकी अपेक्षा कुछ-और खुलासा करके कहा—‘व्याह करने।’

मैंने कहा—‘सचमुच?’ और फिर खूब हँसने लगी।

धीरे-धीरे मालूम हुआ कि इस व्याहमे डाक्टरको बारह हजार रुपये मिलेंगे।

लेकिन मुझसे यह बात छिपाकर मुझे अपमानित करनेके क्या

जानती ? मैंने क्या उनके पैरों पड़कर कहा था कि ऐसा काम करनेसे मैं छाती फाड़कर मर जाऊँगी ? पुरुषोंका विश्वास नहीं। दुनियामें मैंने सिर्फ एक ही पुरुष देखा है, और एक ही क्षणमें उसके चारोंपक्षोंमें पूरी जानकारी हासिल कर ली है।

डाक्टर रोगियोंको देखकर जब घर लौट आये, तो मैंने खिल-खिलाकर खूब हँसते-हँसते कहा—‘क्यों डाक्टर साहब, मैंने सुना है कि आज आपका ब्याह होनेवाला है ?’

मेरी हँसी देखकर डाक्टर सिर्फ झेंपे ही नहीं, बल्कि उनका चेहरा फक पड़ गया।

मैंने पूछा—‘बाजे-आजे कुछ नहीं बुलाये ?’

सुनकर उन्होंने एक लम्बी साँस ली, और बोले—‘ब्याह क्या इतने आनन्दकी चीज है ?’

सुनकर मैं हँसते-हँसते लोट-पोट हो गई। ऐसी बात पहले तो कभी नहीं सुनी थी। मैंने कहा—‘सो नहीं होगा, बाजे होने चाहिए, रोशनी होनी चाहिए, पूरा ठाट-बाट होना चाहिए।’

उसके बाद भइयाको मैंने ऐसा परेशान कर डाला कि भइया उसी वक्त धूमधामसे बारात निकालनेकी तैयारीमें लग गये।

मैं बार-बार एक ही बात छेड़ने लगी कि वहूके घर आनेपर क्या होगा, मैं क्या करूँगी ? डाक्टरसे मैं पूछ बैठी, ‘अच्छा डाक्टर साहब, तब भी क्या आप इसी तरह रोगियोंकी नाड़ी मसकते फिरेंगे ?’ हि-हि-हि-हि ! यद्यपि मनुष्यका, खासकर पुरुषका, मन दिखाई नहीं देता, फिर भी मैं सौगन्द खाकर कह सकती हूँ कि मेरी बात डाक्टरकी छातीमें काँटेकी तरह चुभकर रह गई।

बहुत रात बीते लग्न था। ग्रामके वक्त डाकूर छतपर बैठे भइयाके साथ दो-एक ग्लास गराव पी रहे थे। दोनों जने इस कासमे कुछ-कुछ अभ्यस्त थे। धीरे-धीरे आकाशमे चाँद उदय होने लगा।

मै हँसती हुई ऊपर पहुँची, बोली—‘डाकूर साहब, भूल गये क्या ? चलनेका वक्त तो हो गया ?’

एक बात मै कहना भूल गई। इस बीचमे मै छिपकर दवाखानेमे जाकर थोडा-सा सफेद चूरा ले आई थी। छतपर पहुँचते ही दोनोंकी निगाह बचाकर मैने उसे डाकूरके गिलासमे मिला दिया। किस चूरेके खानेसे आदमी मर जाता है, वह डाकूरसे ही सीख लिया था।

— डाकूरने एक साँसमे तमाम गिलास खाली करके कुछ भीजे हुए गद्गद कठसे, मेरे मुँहकी तरफ मर्मान्तिक दृष्टि डालकर कहा—‘अच्छा, तो अब चलता हूँ ।’

शहनाई बजने लगी, नीचे उतरकर मैने एक बनारसी साड़ी पहनी ; और जितने भी गहने मेरे सन्दूकमे बन्द रखे थे, सबके सब निकालकर पहन लिये, माँगमे खूब अच्छी तरह सिन्दूर भर लिया, और फिर अपने उसी मौलसिरीके पेडके नीचे बिछौना बिछाकर लेट रही।

बड़ी सुहावनी रात थी। सफेद चाँदनी छिटक रही थी। सोती हुई दुनियाकी थकावट दूर करती हुई दक्षिणी हवा चल रही थी। मौलसिरी जूही और बेलाकी सुगन्धसे सारा बगीचा महक रहा था।

शहनाईकी तान क्रमशः जव दूर होती चली गई, चाँदनी जव

अन्धकारका रूप धारण करने लगी, मेरा वह मौलसिरीका पेड़ बनीचा, ऊपरका आसमान, नीचेका मेरा वह आजन्मकालका घर-द्वार सब-कुछको लेकर दुनिया जब मेरे चारों तरफसे मायाकी तरह चिलाने लगी, तब मैं आँखें मीचकर हँसने लगी।

इच्छा थी, जब लोग मुझे आकर देखें, तो मेरी वह हँसी रंगीन नगेकी तरह मेरे ओठोंपर ज्यों-की-त्यों लगी रहे। इच्छा थी, अपनी उस हँसीको यहाँसे मैं अपने साथ ही लेती जाऊँ, और वहाँ जब मैं अपने अभिसारकी अनन्तरात्रिकी सुहाग-कुटीरमें धीरे-धीरे प्रवेश करूँ, तब तक वह ज्यों-की-त्यों बनी रहे।

पर कहाँ गई मेरी वह सुहाग-कुटीर? कहाँ गया मेरा वह अभिसारका रंगीन मनोहर वेश? अपने भीतरसे एक खटखटकी आवाज सुनकर मैं जाग गई। देखा तो, मुझे लेकर तीन लडके अस्थि-विद्या सीख रहे हैं। छातीके भीतर जहाँ सुख-दुख धुक-धुक करता रहता था और एक-एक करके प्रतिदिन जहाँ यौवनकी कलियाँ खिल करती थीं, वहाँ बेंत दिखा-दिखाकर, किस हड्डीका क्या नाम है, यह सीखा जा रहा है। और मैंने जो अपने सम्पूर्ण हृदय-मनको निचोड़कर मेरे उन ओठोंपर अन्तिम हँसी खिलवाई थी, उसका कोई चिह्न तुम्हें दिखाई दिया था क्या?

‘कहानी कैसी लगी?’

मैंने कहा—“बड़े मजेकी।”

इतनेमें कौआ बोल उठा। मैंने पूछा—“अभी हो क्या?”

कोई जवाब नहीं मिला।

आँख खुलनेपर देखा कि मेरे मुँहपर सूरजकी किरणें पड़ रही हैं।

रत्नसिंह

आदिनाथ और वैजनाथ चक्रवर्ती दोनोंकी शिरकतमे जमींदारी है। इन दोनोंमे वैजनाथकी हालत कुछ खराब है। वैजनाथके पिता महेशचन्द्रमे सम्पत्तिकी रक्षा करने या उसे बढ़ानेकी बुद्धि जरा भी न थी, वे अपने बड़े भाई शिवनाथपर ही पूरा भरोसा रखते थे। शिवनाथने छोटे भाई महेशचन्द्रको स्नेहके खूब दम-झोंसे दिये और उसके बढ़ले उनकी तमाम जायदाद हडप ली। -सिर्फ थोड़ेसे प्रॉमेसरी नोट उनके पास बच रहे। जीवन-समुद्रमे वैजनाथको अब सिर्फ अपने उन्हीं थोड़ेसे सरकारी कागजोंकी नावका सहारा है।

शिवनाथने बड़ी खोजके साथ एक बड़े आदमीकी इकलौती लड़कीके साथ अपने पुत्र आदिनाथका व्याह कर दिया, और इस तरह वे सम्पत्तिवृद्धिका एक रास्ता छोड़ गये। और महेशचन्द्रने सात-सात लड़कियोंके बाँझसे दबे हुए एक गरीब ब्राह्मणपर दया करके, दहेजमे एक पैसा भी न लेकर, उसकी बड़ी लड़कीके साथ अपने पुत्रका व्याह कर दिया। समझीकी सातों लड़कियोंको वे इसलिए अपने घर न ला सके कि उनके सिर्फ एक ही लड़का था, और उस ब्राह्मणने भी कोई विशेष आग्रह नहीं किया; मगर फिर भी सुनते हैं कि बाकी लड़कियोंके व्याहके लिए उन्होंने समझीको अपने बूतेसे ज्यादा रुपये-पैसेसे मदद की थी।

पिताकी मृत्युके बाद वैजनाथ अपने ग्रामेसरी नोटोंको लेकर बिलकुल निश्चिन्त और सन्तोषके साथ जिन्दगी बिताने लगे। काम-धन्धेकी बात उनके मनमें आती ही न थी। काम उनका बस इतना ही था कि पेड़की डाली काटकर बैठे-बैठे उसकी छड़ी बनाया करते। दुनिया-भरके वच्चे और नौजवान उनके पास आते और छड़ीके लिए उम्मीदवार रहते, और वे उन्हें छड़ी बना-बनाकर देते। इसके सिवा उदारताकी उत्तेजनामें मछली पकड़नेकी छड़ी और पतङ्ग उड़ानेकी चरखी वगैरह बनानेमें ही उनका काफी समय जाता। ऐसा कोई काम हाथमें आ जाय कि जिसमें बड़ी सावधानीसे बहुत दिनों तक छीलने-घिसनेकी जरूरत हो और सांसारिक उपयोगिताको देखते हुए उसमें उतना वक्त बरबाद करना फजूल मालूम दे, तो उनके उत्साहकी हद न रहती।

अकसर देखा जाता कि मुहल्लेमें जब दलबन्दी और पड़्यन्त्र या साजिशके पीछे बड़े-बड़े पवित्र चंडीमंडप और चौवारे धुआँधार हो उठते, तब वैजनाथ एक कलम-तराश चाकू और एक डाली हाथमें लिये सवेरेसे दोपहर तक और खाने-पीनेके बाद शाम तक अपने चबूतरेपर अकेले अपनी धुनमें मस्त बैठे रहते।

पट्टीदेवीकी कृपासे वैजनाथके दो लडके और एक लडकी पैदा हुई। पर गृहिणी मोक्षदासुन्दरीका असन्तोष दिनों-दिन बढ़ता ही जाता है। उन्हें अफसोस है कि आदिनाथके घर जैसा समारोह है, वैजनाथके घर वैसा क्यों नहीं। उस घरकी विन्ध्यवासिनीके जैसे और जितने गहने हैं, बनारसी और ढाकेकी

जितनी साड़ियाँ हैं, उनके यहाँ वातचीतका जैसा ढग और रहन-सहनका जैसा ठाठ है वैसा मोक्षदाके घर नहीं, इससे बढ़कर वेइन्साफकी वात और क्या हो सकती है ? और मजा यह कि एक ही खानदान है। कपटसे भाईकी जायदाद हड़पकर ही तो इतनी तरक्की की है उनलोगोंन। ज्यों-ज्यों सुनती जाती, त्यों-त्यों मोक्षदाके हृदयमे अपने ससुर और ससुरके इकलौते बेटेपर अश्रद्धा और अवज्ञा बढ़ती ही जाती। अपने घरमे उसे कुछ भी नहीं सुहाता। सभी बातोंमे उसे अडचन और मानहानि दिखाई देती। सोनेकी खटिया हैं, सो भी ऐसी कि मुर्दा ले जानेकी खाटसे बढतर। जिसकी सात पीढीमे अपना कहनंको कोई नहीं, ऐसा एक अनाथ चिमगादड़का बच्चा भी इस घरकी टूटी-फूटी पुरानी दीवारमे नहीं चिपटा रह सकता, और घरकी सजावट देखकर तो महात्मा परमहंसकी आँखोंमे भी पानी आ जायगा। इन सब अत्युक्तियोंका प्रतिवाद करना मरदों जैसी कायर जातिके लिए तो सम्भव ही नहीं, इसलिए वैजनाथ बाहरके चबूतरेपर बैठकर दूनी लगनके साथ छड़ी छीलनेमे लग गये।

लेकिन मौनव्रत विपत्तिकी एकमात्र अमोच औपधि नहीं है। किसी-किसी दिन पतिके शिल्प-कार्यमे विघ्न डालकर मोक्षदा उन्हें अन्तःपुरमे बुलवा ही लेतीं, और अत्यन्त गम्भीरतासे दूसरी ओर ताकती हुई कहतीं—“ग्वालेस कह दो, दूध वन्द कर दे !”

वैजनाथ सन्नाटेमे आ-आते, और नम्रतासे पूछते—“दूध वन्द करनेसे कैसे काम चलेगा ? लड़कें पीयेंगे क्या ?”

गृहिणीजी उत्तर देतीं—“माँड़ !”

किसी-किसी दिन इसके विपरीत भाव भी दिखाई देता : मोक्षदा पतिको बुलाकर कहतीं—“मैं कुछ नहीं जानती। जो करना हो, तुम्हीं करो।”

बैजनाथ उदास होकर पूछते—“क्या करना है बताओ भी ?”

“कमसे कम इस महीनेका तो सामान ले आओ।”—कहकर गृहिणी ऐसी एक फेहरिस्त बनाकर देतीं कि जिससे राजसूय यज्ञ भी समारोहके साथ सम्पन्न हो जाता।

बैजनाथ हिम्मत बाँधकर अगर पूछते भी कि ‘इतनेका क्या होगा ?’ तो उत्तर सुनते, ‘तो लड़कोंको भूखों मरने दो, और मैं भी मर जाऊँ, तब तुम अकेले रह जाना और खूब सस्तेमें काम चलाना।’

इस तरह धीरे-धीरे यह बात बैजनाथकी समझमें आ गई कि अब छडी छीलनेसे काम नहीं चलेगा। पैसा पैदा करनेका कोई रास्ता ढूँढ़ निकालना ही पड़ेगा। नौकरी या रोजगार करना बैजनाथके लिए दुराशा है, लिहाजा उन्होंने सोचा कि कुबेरके भण्डारमें घुसनेका कोई सुगम रास्ता ढूँढ़ निकालना ही इस आफतसे बचनेका एकमात्र उपाय है।

एक दिन रातको बिछौनेपर पड़े-पड़े वे अत्यन्त दीनतासे प्रार्थना करने लगे—“हे माता जगदम्बे, स्वप्नमें यदि किसी दुःसाध्य रोगीकी पेटेण्ट दवा बता दो, तो अखबारोंमें विज्ञापन लिखनेका भार मैं ले लूँ।”

उस रातको स्वप्नमें देखा कि उनकी स्त्री उनपर नाराज होकर चटसे ‘विधवा-विवाह’ करनेका प्रण कर बैठीं। ‘अर्थाभाव होते हुए

काफी गहने कूँ मिलेंगे ?”—यह कहकर वैजनाथ उनकी प्रतिज्ञाका विरोध कर रहे हैं; और ‘विधवाको गहनेकी जरूरत नहीं’ कहकर पत्नी उसका खण्डन कर रही है। इसका मुँहतोड़ जवाब कुछ है जरूर, पर उस समय उनके दिमागमें नहीं आया। इतनेमें नींद उचट गई, देखा तो सवेरा हो गया है; और तब झटसे उनके दिमागमें आया कि क्यों उनकी स्त्रीका विधवा-विवाह नहीं हो सकता, और इसके लिए वे कुछ दुःखित भी हुए।

दूसरे दिन सवेरे नहा-निवटकर वैजनाथ अकेले बैठे पतंगमें डोरा डाल रहे थे। इतनेमें एक संन्यासीने आकर दरवाजेपर जयध्वनि की। संन्यासीको देखते ही विजलीकी तरह वैजनाथको भावी ऐश्वर्यकी उज्ज्वल मूर्ति दिखाई दी। संन्यासीका बड़ा-भारी आदर-सत्कार हुआ और अच्छे-अच्छे भोजनोंसे उसे नृप किया गया। बहुत साध्य-साधनाके बाद इतना मालूम कर सके कि संन्यासी सोना बना सकता है, और उस विद्याको दान करनेमें उसे कोई आपत्ति भी नहीं है।

गृहिणी भी मारे खुशीके नाच उठीं। यकृतके विकारसे जैसे सब पीला-ही-पीला दिखाई देता है, वैसे ही उन्हें तमाम दुनियामें सोना-ही-सोना दीखने लगा। कल्पना-शिल्पी द्वारा सोनेका पलंग घरका असबाब और दीवारों तकको सोनेसे मढ़कर मन-ही-मन उन्होंने विन्ध्यवासिनीको निमन्त्रण दे दिया।

सन्यासी प्रतिदिन दो सेर दूध और डेढ़ सेर मोहनभोग उडाने लगा, और वैजनाथके सरकारी कागजोंको दुहकर उसने मनमाना रौप्य-रस निकालना शुरू कर दिया।

छड़ी। और चरखीके भूखे लडकोंका झुण्ड आता और बैजनाथके दरवाजेपर धमाधम धूसर जमाकर लौट जाता। घरमें लड़के-वाले वक्तपर खाना नहीं पाते, कोई गिरकर माथेपर गूमडा कर लेता तो कोई रो-रोकर जमीन-आसमान एक कर डालता - मा-बापका उधर कुछ ध्यान ही नहीं। चुपचाप अग्निकुण्डके सामने बैठे कड़ाहेकी ओर टकटकी लगाये रहते, न आँखोंके पलक गिरते और न मुँहसे बात निकलती। ऐसा लगने लगा जैसे तृपित एकाग्र नेत्रोंपर लगातार आगकी लौका प्रतिविम्ब पड़ते रहनेसे आँखोंकी मणियोंमें मानो स्पर्शमणिके गुण आ गये हों।

दो-दो प्रोमिसरी नोटोंकी उस अग्निकुण्डमें आहूति हो चुकनेके बाद एक दिन संन्यासीसे आश्वासन मिला—“कल सोनेमें रंग आयेगा।”

उस दिन, रातको दोनोंमेंसे किसीको भी नींद नहीं आई। स्त्री-पुरुष मिलकर स्वर्णपुरी बनानेके काममें लग गये। इस विषयमें कभी-कभी दोनोंमें मतभेद और वहस भी होने लगती; परन्तु आनन्दके आवेगमें उसकी मीमांसा होनेमें देर न लगती। परस्पर एक दूसरेका ख्याल रखकर अपने-अपने मतमेंसे कुछ-कुछ त्याग करनेमें किसीने कंजूसी नहीं की। सचमुच, उस रातको दाम्पत्य-एकीकरण इतना घना हो गया था।

दूसरे दिन, संन्यासीका पता ही नहीं। चारों तरफसे सोनेका रंग जाता रहा, सूर्यकी किरणें तक अन्धकारमय दीखने लगीं। इसके बाद फिर घरकी खटिया, असवाव और दीवारें चाँगुनी दरिद्रता और जीर्णता प्रकट करने लगीं।

अवसे घरके काम-काजके बारेमें वैजनाथ गड़बड़ाते-कहते, तो गृहिणी बड़े तीव्र-मधुर-स्वरसे कहतीं—“वस, रहने दो, अकृमन्दी काफी दिखा चुके हो, अब जरा कुछ दिन चुप बने रहो।”

वैजनाथ वेचारे एकदम मध्यम पड़ जाते।

मोक्षदाने अब ऐसा श्रेष्ठताका भाव धारण कर लिया है कि मानो इस स्वर्ण-मरीचिकामे उन्हें एक घड़ीके लिए भी शान्ति नहीं मिली।

अपराधी वैजनाथ स्त्रीको खुश करनेके लिए बहुतसे उपाय सोचने लगे। एक दिन एक चौखुंटे कागजके वकसमे गुप्त उपहार लेकर स्त्रीके पास पहुंचे, और खूब हँसकर बड़ी चतुराईके साथ सिर हिलाते हुए बोले—“क्या लाया हूँ, बताओ तो?”

स्त्रीने कुतूहलको छिपाकर उदासीन भावसे कहा—“कैसे बताऊँ। मैं कोई जादू तो जानती नहीं।”

वैजनाथने अनावश्यक समय नष्ट करके पहलें तो धीरे-धीरे उसकी गाँठ खोली, उसके बाद फूँक मारकर कागजकी धूल उड़ाई, फिर बड़ी सावधानीसे एक-एक तह खोलकर ऊपरका कागज हटाकर आर्ट-स्टूडिओकी बनी दशमहाविद्याकी पँच-रंगी तसवीर निकाली और उजालेकी तरफ घुमाकर गृहिणीके सामने रख दी।

गृहिणीको उसी समय विन्ध्यवासिनीके खास कमरमे लगे हुए विलायती तैलचित्रकी याद उठ आई, वह बहुत ही अवज्ञाके साथ बोलीं—“अहा, बलिहारी है। इसे तुम अपनी बैठकमे ही लगा लेना; और बैठे-बैठे इसीकी ओर देखा करना। मुझे इसकी जरूरत नहीं।”

वैजनाथ उदास हो गये, और समझ गये कि विधाताने उन्हें और-और शक्तियोंके साथ स्त्रीको खुश रखनेकी दुर्लभ शक्तिसे भी वञ्चित रखा है।

इधर देश-भरमे जितने ज्योतिषी थे, मोक्षदाने सबको हाथ दिखाया; और जनमपत्री भी दिखाई। सभीने यही कहा कि वे सधवा अवस्थामे मरेगी, परन्तु उस परमानन्दमय परिणामके लिए वे बहुत व्यग्र न थीं, और इसलिए इससे भी उनका कुतूहल न मिटा।

अबकी सुना कि उनका सन्तान-भाग्य अच्छा है, लड़के लड़कियोंसे जल्द ही घर भर जायगा। सुनकर कोई खास खुशी नहीं जाहिर की।

अन्तमे, एक ज्योतिषीने कहा—“एक सालके अन्दर अगर वैजनाथको दैव-धन न मिल जाय, तो हम अपनी पोथी-पत्रा सब जला डालेंगे।”

ज्योतिषीकी इस दृढ़ प्रतिज्ञाको सुनकर मोक्षदाके मनमें अव रत्ती-भर भी आविश्वास न रह गया।

ज्योतिषी तो काफी भेंट-पूजा लेकर चिदा हो गये, पर वैजनाथकी जिन्दगी भार-रूप हो गई। धन-उपार्जनके कुछ साधारण प्रचलित मार्ग हैं भी; जैसे खेती, नौकरी, व्यापार, चोरी और धोखेवाजी वगैरह-वगैरह, पर दैव-धन उपार्जनका वैसा कोई निर्दिष्ट मार्ग नहीं है। इसीलिए मोक्षदा वैजनाथको ज्यों-ज्यों उत्साह देतीं और फटकार बतातीं, त्यों-त्यों उन्हें किसी तरफ कोई रास्ता नहीं सुझाई देता। कहाँ खोदना शुरू करें,

किस तालाबमें खोज करानेके लिए पनडुब्बोंको तैनात करें, मकानकी किस दीवारको तुड़वावे, कुछ निर्णय नहीं कर पाये।

मोक्षदाने बहुत ही नाराज होकर पतिसे कहा—“भरदोंके साथेमे मगजके बदले गोबर भरा रहता है, यह मैं पहले नहीं जानती थी।” फिर बोलीं—“जरा कहीं हिलो तो सही। ऊपरको मुँह बाये बैठे रहनेसे क्या आसमानसे रुपये वरसेगे ?”

वात तो ठीक है, और वैजनाथ चाहते भी यही है, पर हिले तो किस तरफ, कहाँ ? कोई बताता भी तो नहीं, इसलिए चबूतरापर बैठकर वे फिर छड़ी छीलने लगे।

इधर आश्विन मासमें दुर्गा-पूजा नजदीक आ गई। चतुर्थीसे नाव आ-आकर घाटपर लगने लगीं। प्रवासी लोग अपने देशको लौटने लगे। टोकनियोंमें कुम्हड़ा, घुइयाँ, सूखे नारियल, टीनके चकसोंमें लड़कोंके लिए जूते, छाते, कपड़े और प्रेयसीके लिए एसेन्स, साबुन, ‘सुगन्धित नारियल तैल’ और नई-नई कहानियों की किताबें आ रही हैं।

शरत्की सूर्य-किरणें, उत्सवके हास्यकी तरह, मेघयुक्त आकाशमें व्याप्त हो रही हैं, अध-पके धानके खेत थरथर काँप रहे हैं, पेड़ोंकी वर्षासे धुली हुई सतेज हरी-हरी पत्तियाँ नये शीतकी हवासे सिसकारी भर रही हैं, और चायना-टसरका कोट पहने, कंधेपर ईठी हुई चादर लटकाये, सिरपर छतरी ताने परदेशसे लौटते हुए पथिकगण खेतके रास्तेसे घरकी तरफ जा रहे हैं।

वैजनाथ बैठे-बैठे यही देखा करते, और उनके हृदयसे लम्बी साँसें निकलती रहतीं। अपने आनन्दशून्य घरके साथ बंगालके

हजारों धराके मिलनोत्सवकी तुलना करते और मन-ही-मन कहते, 'विधाताने मुझे ही क्यों ऐसा अकर्मण्य पैदा किया ?'

लडके तडके ही से उठकर प्रतिमा-निर्माण देखनेके लिए आदिनाथके घर आँगनमें जाकर बैठ गये। खानेका समय होनेपर दासी उन्हे जबरदस्ती वहाँसे पकड़ लाई। वैजनाथ उस समय चबूतरेपर बैठे हुए आजके इस विश्वव्यापी उत्सवमें अपने जीवनकी निष्फलताका स्मरण कर-करके दुःखित हो रहे थे। दासीके हाथसे दोनों लड़कोंको छुड़ाकर प्रेमसे उन्हे अपनी गोदके पास खींचकर बड़े लडकेसे पूछा—“क्यों रे, अबकी पूजांमे तू क्या लेगा, बोल ?”

अविनाशने उसी समय जवाब दिया—“एक नाव देना, बापूजी।”

छोटे लडकेने भी सोचा कि बड़े भइयासे किसी विषयमे कम रहना ठीक नहीं, बोला—“मुझे भी एक नाव देना, बापूजी।”

बापके लायक लडके है। एक निकम्मा शिल्प-कार्य मिल गया कि बाप धन्य हो गये। बापने कहा—“अच्छी बात है।”

इधर यथासमय पूजाकी छुट्टियोंमे काशीसे मोक्षदाके एक चाचा घर लौटे। आप वकालत करते है। मोक्षदाने कुछ दिनों तक उनके घर खूब आना-जाना जारी रखा।

आखिर एक दिन पतिसे आकर कहने लगीं—“सुनते हो, तुम्हें काशीजी जाना पड़ेगा।”

वैजनाथको अचानक ऐसा लगा कि शायद उनका अब मृत्यु-समय आ पहुंचा, जरूर किसी ज्योतिषीने जनमपत्री देखकर

कहा होगा, इसीसे सहधर्मिणी उनकी सद्गतिके लिए उद्योग कर रही हैं।

पीछे मालूम हुआ कि काशीमें एक मकान है, और वहाँ गुप्त-धन मिलेगा, उस मकानको खरीदकर उसमेंसे धन ले आना होगा।

वैजनाथने कहा—“यह तो बड़ी आफत है। मैं काशी नहीं जा सकूंगा।”

वैजनाथ आज तक घर छोड़कर कभी बाहर नहीं गये। प्राचीन शास्त्रकार लिखते हैं, गृहस्थको किस तरह घरसे निकाला जाता है, इस विषयमें स्त्रियोंको ‘अशिक्षित-पटुत्व’ होता है। मोक्षदा अपने भुँहकी बातोंसे मानो घरमें लालमिर्चका धुआँ भर देती थीं, लेकिन उससे अभागा वैजनाथ सिर्फ आँसू ही बहाकर रह जाता, काशी जानेका नाम तक नहीं लेता।

दो-तीन दिन इसी तरह बीत गये। वैजनाथने बैठ-बैठे कुछ लकड़ियोंको काट-छाँटकर और जोड़-जाड़कर दो खेलनेकी नावें बनाईं। उनमें मस्तूल बिठाये और कपड़ा काटकर पाल लगा दिये, लाल कपड़ेकी ध्वजा लगाई और पतवार बगैरह जहाँकी तहाँ बिठा दीं। एक गुड्डेको मल्लाह बनाया और यात्री भी बिठा दिये। गरज यह कि उसमें उन्होंने काफी निपुणताका परिचय दिया। उन नावोंको देखकर अपने मनको बशमें रख सके, ऐसे संयतचित्त बालक बिरले ही मिलेंगे। इसलिए वैजनाथने सप्तमी के पहले छठकी रातको जब दोनों नावे दोनों लडकोंके हाथमें दीं, तो वे मारे खुशीके नाचने लगे। एक तो खाली नाव ही काफी थी, उसपर लगे हुए थे पाल, मस्तूल, पतवार और मल्लाह

रवीन्द्र-साहित्य : भाग १

‘‘विगिरह’’ सब कुछ, यही उनके लिए बड़े-भारी ताज्जुबकी चात थी।

लड़कोंकी खुशीकी धूमने माका ध्यान आकर्षित किया, और उन्होंने आकर अपनी आँखोंसे गरीब बापका दिया हुआ पूजाका उपहार पुत्रोंके हाथमें देखा। देखकर, मारे गुस्सेके उन्हें रोना आ गया, तकदीरपर हाथ दे मारा और लड़कोंके हाथसे खिलौने छीनकर जंगलेसे बाहर फेंक दिये। ‘सोनेका हार तो दरकिनार रहा, साटनका कोट और जरीदार टोपी भी मिट गई। कैसा मनहूस आदमी है, दो खिलौने देकर खास अपने ही लड़कों को धोखा देने आया है। उसमें भी कंजूससे दो पैसे खर्च नहीं किये गये, अपने हाथसे बनाई है।’

छोटा लड़का जोरसे रो उठा। ‘‘मूरख कहींका’’—कहते हुए मोक्षदाने उसके गालपर कसकर एक तमाचा जड़ दिया।

बड़ा लड़का बापके मुँहकी ओर देखकर अपना दुःख भूल गया, और ऊपरी खुशी दिखाता हुआ बोला—‘‘बापूजी, मैं कल खूब सवेरे जाकर उठा लाऊँगा।’’

वैजनाथ उसके दूसरे ही दिन काशी जानेको राजी हो गये, पर रुपये कहाँ है? उनकी स्त्रीने जेवर बेचकर रुपये इकट्ठे किये। वैजनाथकी दादीके जमानेकी चीजे थीं; ऐसा पक्का सोना और इतनी बजनी चीजें आजकल तो देखनेको भी न मिलेगी।

वैजनाथको ऐसा लगा कि जैसे वे मरने जा रहे हैं। लड़कोंको गोदमें लेकर पुचकारा, खूब प्यार किया, फिर आँखोंमें आँसू भरकर धरसे निकल पड़े। तब मोक्षदा भी राने लगीं।

काशीका मकान-मालिक वैजनाथके ककिया-ससुरका मुवक्किल था। शायद इसीलिए मकान खूब ऊँचे दामोंमें बिका। वैजनाथ उस मकानमें अकेले ही रहने लगे। मकान बिल्कुल गंगाके किनारेपर है, गंगाकी धारा उसकी नीचको धोती हुई बहती है।

रातको वैजनाथके रोंगटे खड़े हो उठे। सूने मकानमें सिरहाने के पास एक दीआ जलाकर चढ़र ओढ़कर सो रहे, पर नींद नहीं आई। आधी रातको, जब तमाम शोर-गुल थम गया, तब कहींसे एक 'ब्रनन्न' आवाज सुनकर वैजनाथ चौंक पड़े। आवाज बहुत धीमी, पर सुनाई साफ देती है, मानो पातालमें बलि राजाके कोषाध्यक्ष अपने भण्डारमें बैठे हुए रुपये गिन रहे हों।

वैजनाथके मनमें भय कुतूहल और साथ ही अजेय आशाका भी संचार हुआ, काँपते हुए हाथसे दीआ उठाकर सब कोठरियोंमें घूम आये। इस कोठरीमें घुसते तो मालूम होता कि आवाज उस कोठरीसे आ रही है, और उस कोठरीमें जाते तो मालूम होता कि इस कोठरीसे आ रही है। वैजनाथ सारी रात इसी तरह इस कोठरीसे उस कोठरी घूमते रहे। दिनको रातका वह पातालभेदी शब्द और-और शब्दोंके साथ मिल गया, फिर वह पहचाननेमें नहीं आया।

रातके जब दो-तीन पहर बीत चुके, और दुनिया सो चुकी, तो फिर वह शब्द जग उठा। वैजनाथका चित्त बहुत ही व्याकुल हो उठा। उनसे शब्दका लक्ष्य ठीक करके किधर जाना चाहिए कुछ स्थिर करते न बना। मानो मरुभूमिमें पानीका कल्लोल सुनाई दे रहा है, पर किधरसे आ रहा है, कुछ निर्णय करते नहीं।

रवीन्द्र-साहित्य : भाग १

~~बिनती~~ डर यह है कि कहीं गलत रास्ता पकड़ लिया और गुप्त झरना विलकुल अधिकारके बाहर चला गया तो ? 'प्यासा पथिक जैसे चुपचाप खड़ा-खड़ा पानीके झरनेकी आवाजकी तरफ बढ़े, गौरसे कान लगाये रहता है, इधर प्यास भी उत्तरोत्तर बढ़ती ही जाती है, ठीक वही दशा वैजनाथकी हुई ।

बहुत दिन अनिश्चित अवस्थामें ही कट गये, सिर्फ अन्तिम और वृथा आश्रयसे उनके सन्तोषपूर्ण मुँहपर व्यग्रताका तीव्र भाव ही रेखान्वित हो उठा । उनके भीतर धँसे हुए चकित नेत्रोंमें दोपहरकी मरु-बालुकाकी तरह एक ज्वाला दिखाई देने लगी ।

अन्तमें एक दिन दोपहरको सब दरवाजे बन्द करके उन्होंने घर-भरमें साबर ठकठकाना शुरू कर दिया । बगलकी एक छोटी कोठरीकी जमीन पोली-सी मालूम दी ।

आधी रातके करीब वैजनाथ अकेले बैठकर जमीन खोदने लगे । जब रात खतम होने आई और पौ फटने लगी, तब कहीं गड्ढा पूरा खुद पाया ।

उन्होंने देखा कि नीचे एक घर-सा बना हुआ है, पर रातके अँधेरेमें उसमें बिना विचारे पैर डालनेकी उनकी हिम्मत न पड़ी । गड्ढेके ऊपर बिछौना बिछाकर पड रहे, पर आवाज इतनी साफ-साफ सुनाई देने लगी कि डरके मारे उनका वहाँ ठहरना मुश्किल हो गया । वहाँसे वे उठ आये, लेकिन घरको यों ही सूना छोड़कर दूर जानेकी भी उनकी प्रवृत्ति न हुई । लोभ और भय दोनों मिलकर उन्हें दोनों ओरसे हाथ पकड़कर खींचने लगे । रात बीत गई ।

आज दिनमें भी आवाज सुनाई दे रही है। नौकर तकको उन्होंने घरके भीतर नहीं आने दिया, और खाना-पीना भी बाहर ही किया। खा-पीकर घरमें घुसे और भीतरसे ताला बन्द कर दिया।

दुर्गा नामका जप करते हुए उन्होंने गड्ढेके मुँहपरसे बिस्तर हटाकर अलग कर दिया। पानीकी छपछप और धातुकी ठनठन आवाज बिलकुल साफ-साफ सुनाई देने लगी।

डरते डरते गड्ढेके पास अहिस्तासे मुँह ले जाकर देखा, बहुत नीचे एक कोठरी-सी है, उसमें पानीका स्रोत चल रहा है, अँधेरेमें और विशेष कुछ नहीं दिखाई दिया।

फिर एक बड़ी लकड़ी डालकर आजमाया, देखा कि पानी घुटनोंसे ज्यादा नहीं है। एक दिआसलाई और बत्ती लेकर उस कोठरीके अन्दर बड़ी आसानीसे कूद पड़े। क्षणभरमें ही कहीं सारी आशा बुझ न जाय, इसलिए बत्ती जलानेमें हाथ काँपने लगे। बहुतसी दिआसलाई नष्ट होनेके बाद बत्ती जली।

देखा कि लोहेकी मोटी जजीरसे एक ताँवेका बड़ा-भारी घड़ा बँधा हुआ है, एक-एक बार स्रोतका पानी जोरसे आता है और जंजीर घड़ेपर पड़ती और आवाज करती है।

वैजनाथ पानीपर छपछप शब्द करते हुए झटपट घड़ेके पास पास पहुँचे। देखा तो घड़ा खाली है।

फिर भी अपनी आँखोंपर विश्वास न ला सके, दोनों हाथोंसे घड़ा उठाकर उसे खूब झकझोर डाला। भीतर कुछ भी न निकला। औँधा करके हिलाया। कुछ भी न गिरा। देखा तो

रवीन्द्र-साहित्य : भाग १

जलकुंडी उखड़ा हुआ है, मानो किसी समय इस घड़ेका मुँह बिलकुल बन्द था, पीछे किसीने तोड़ा है।

तब वैजनाथ पागलकी तरह पानीके अन्दर दोनों हाथोंसे टटोल-टटोलकर देखने लगे। कीचड़मे कोई चीज पड़ी-सी मालूम दी, उठाकर देखा तो मुर्देकी खोपड़ी निकली। उसे भी कानोंके पास ले जाकर झकझोरा, भीतर कुछ न निकला। खोपड़ी उठाकर फेंक दी। बहुत देर तक ढूँढ़ते रहे, पर नर-कङ्कालकी हड्डियोंके सिवा और-कुछ हाथ न आया।

• देखा, गंगाकी तरफ दीवारमे एक जगह सूराख-सा हो रहा है, उसमेसे पानी आ रहा है। सम्भव है, उनसे पहलेके जिस आदमीकी जनमपत्रीमे दैव-धन प्राप्तिकी बात लिखी थी, वह— शायद इसी छिद्रसे घुसा होगा।

आखिर जब बिलकुल हताश हो गये तो 'अरी मेरी मा' कहकर एक गहरी साँस ली, उसके जवाबमे मानो अतीतकालके और भी बहुतसे हताश व्यक्तियोंकी साँसें भीषण गम्भीरताके साथ प्रतिध्वनिके रूपमे पातालसे गूँज उठीं।

तमाम देहमें पानी और कीचड़ लपेटे हुए वैजनाथ ऊपर आये। जन-पूर्ण कोलाहलमय पृथ्वी उन्हे आदिसे अन्त तक झूठी और उसी जंजीरसे बँधे हुए घड़ेकी तरह सूनी मालूम देने लगी।

फिर सब चीज-वस्तु बाँधनी पड़ेगी, टिकट खरीदना पड़ेगा, गाडीपर चढ़ना होगा, घर जाना होगा, स्त्रियोंके सामने जवाबदेही करनी होगी, अपने अकर्मण्य जीवन-भारको फिर पहलेकी तरह

ढोना पड़ेगा। तबीयत हुई कि नदीके कमजोर वालूके तटकी तरह चटसे टूटकर पानीमें गिर जायँ।

पर ऐसा न कर सके। फिर वही चीज-वस्त बाँधनी पड़ी, टिकट खरीदना पडा और गाडीपर भी चढना पडा।

एक दिन शामके वक्त घरके दरवाजेपर जा पहुँचे। आश्विन मासमे, शरद-ऋतुके प्रातः कालमे, दरवाजेके पास बैठकर बैजनाथने अनेक प्रवासियोंको घर लौटते देखा है और गहरी उसास लेकर मन-ही-मन वे विदेशसे देश लौटनेके इस सुखके लिए लालायित भी हुए है, लेकिन तब वे आजकी इस संध्याकी स्वप्नमें कल्पना भी कर सकते थे।

घरमे जाकर आँगनके तख्तपर निर्वोधकी तरह बैठे रहे; भीतर नहीं गये। सबसे पहले महरिने उन्हे देखा, और देखते ही शोर मचा दिया। लडके दौड़े आये। गृहिणीने बुलावा भेजा।

बैजनाथका मानो एक नशा-सा उतर गया। फिर मानो वे उसी पुरानी घर-गृहस्थीमे सोते-सोते जाग उठे। सूखे मुँहपर मलिन हँसी लिये एक लडकेको गोदमे लेकर और एकका हाथ पकड़कर भीतर पहुँचे। दिया जल चुका था। यद्यपि रात नहीं हुई थी, तो भी जाडेकी संध्यामे रातकी तरह सन्नाटा छा गया था।

बैजनाथ कुछ देर तक तो चुप रहे, फिर मृदुस्वरसे स्त्रीसे पूछने लगे—“कहो, कैसे रहीं?”

स्त्रीने इसका कोई उत्तर न देकर पूछा—“क्या हुआ?”

बैजनाथने कुछ जवाब न देकर तकदीरमे हाथ दे मारा। भोक्षदाका मुँह अत्यन्त कठोर हो गया।

रवीन्द्र-साहित्य : भाग १

लड़के बेचारे किसी भारी अकल्याणकी छाया देखकर आदित्यसे किनारा कर गये। महरीसे जाकर बोले—“उस दिनवाली नाईकी कहानी सुनाओ न।” और बिस्तरपर पड़ रहे।

रात होने लगी ; पर दोनोंके मुँहसे एक भी बात न निकली। घरके अन्दर न-जाने कैसा एक सन्नाटा-सा छा गया, और मोक्षदाके ओठ क्रमशः वज्रकी तरह कठोर होने लगे।

बहुत देर पीछे मोक्षदा बिना कुछ कहे-सुने ही उठकर अपने कमरेमें चली गई, और भीतरसे हुड़का लगा लिया।

वैजनाथ चुपचाप बाहर खड़े रहे। चौकीदार ‘सोनेवाले होशियार’ आवाज देकर चला गया। थकी हुई दुनिया सुखकी नींद सोती रही। अपने आत्मीय-स्वजनोंसे लेकर अनन्त आकाशके नक्षत्र तक किसीने भी इस लांछित निद्रा-हीन पुरुष वैजनाथसे एक बात भी न पूछी।

बहुत रात बीते, शायद किसी स्वप्नसे जागकर, वैजनाथके बड़े लड़केने बिछौनेसे उठकर बरामदेमें आकर पुकारा—“बापूजी।”

तब उसके बापूजी वहाँ थे नहीं। बालकने और भी जरा जोरसे वन्द किवाड़के बाहरसे पुकारा—“बापूजी।” पर कोई जवाब न मिला। फिर वह डुरता-डरता बिछौनेपर जाकर सो गया।

पहलेकी रीतिके अनुसार महरीने हुक्का भरकर वैजनाथकी तलाश की, लेकिन वे कहीं भी न दिखाई दिये। दिन चढ़नेपर पड़ोसी लोग घर लौटे-हुए पड़ोसीकी खबर-सुध लेने आये, पर वैजनाथके साथ किसीकी भी मुलाकात न हुई।

बदलीका दिन

रोज ही दिन-भर काम रहता है, और चारों तरफ भीड़-भम्भड़ । रोज ही ऐसा मालूम होता है, मानो उस दिनके कामसे, उस दिनकी बातचीतसे, उस दिनकी सारी बातें उसी दिन बिलकुल खतम कर दी जाती है ।

भीतर-ही-भीतर कौनसी बात रह गई, इतना भी समझनेका मौका नहीं मिलता ।

आज सवेरे बाढ़लोंके समूहसे आकाशकी छाती भर आई है । आज भी दिन-भरके लिए काम पड़ा है सामने, और चारों तरफ लोगोंकी भीड़ है । परन्तु, आज मालूम होता है, भीतर जो-कुछ है, बाहरसे उसे बिलकुल खतम नहीं किया जा सकता ।

मनुष्यने समुद्र पार किये, पहाड़ लॉघ डाले, और तो क्या पाताल-पुरीमें सेध मारकर वह माणिक-मोती चुरा लाया , पर एकके हृदयकी बात दूसरेको चुकता दे डालना, यह उससे किसी तरह न हो सका ।

आज सवेरे, बदलीके दिनमें, मेरी वह पिंजड़ेमें बन्द मनकी बात हृदयके अन्दर पंख फड़फड़ाकर मरी जा रही है । भीतरका आदमी कह रहा है—“मेरा चिरकालका वह और-एक आदमी कहाँ है, जो मेरे हृदयके श्रावण-मेघोंको कंगाल बनाकर उसकी सारी वर्षा छीन लेता ?”

आज बदलीके दिनमे, सवेरेसे ही सुन रहा हूं, भीतरकी वह मनकी बात बार-बार बन्द दरवाजेकी साँकल हिला रही है।

सोच रहा हूं, 'क्या करूँ ? कौन है, जिसकी बुलाहटसे काम-काजकी मेड़ लाँघकर, मेरी वाणी अभी तुरत स्वरका दीपक हाथमें लेकर, विश्वके अभिसारके लिए निकल पड़े ? कौन है, जिसकी आँखोंके एक इशारेसे मेरी विखरी हुई सारी व्यथाएँ एक क्षणमे एक आनन्दमे गुँथ जायँ, एक उजालेमे जल उठें ? मुझसे ठीक स्वरमे जो माँग सके, मैं उसीको सिर्फ उसीको दे सकता हूँ। मेरा वह सत्यानाशी भिखारी है किस चौराहेंपर ?'

मेरे भीतरकी उस व्यथाने आज गेरुआ वसन पहन लिये है। रास्तेमे निकलना चाहती है वह, सब काम-काजोंके बाहरके - मार्गमे, जो मार्ग एकमात्र सरल तारके एकतारेके समान न-जाने किस मनके आदमीके चलनेके साथ बज रहा है।

हिन्दू-मुसलमान

संसारमे दो धर्म-सम्प्रदाय ऐसे है जिनका अन्य समस्त धर्म-मतोंके खिलाफ विरोध बहुत ही उग्र है ; वे है क्रिश्चियन और मुसलमान-धर्म । वे अपने धर्मका पालन करके ही सन्तुष्ट नहीं, बल्कि अन्य धर्मोंमे रुकावट डालनेको तैयार रहते है । इसीलिए उनसे मिलनेका उनका धर्म अंगीकार करनेके सिवा और-कोई रास्ता ही नहीं । ईसाई-धर्मवालोंके बारेमे एक सहूलियतकी बात यह है कि वे आधुनिक युगके वाहन है, उनका मन मध्ययुगकी चहारदीवारीके अन्दर बन्द नहीं है । धर्ममत एकान्तरूपसे उनके सारे जीवनको घेरे हुए नहीं है । इसलिए अन्य धर्मवालोंको वे अपने धर्मके घेरेसे पूरी बाधा नहीं पहुचाते । 'यूरोपीय बौद्ध' या 'यूरोपीय मुसलमान' इन शब्दोंमे स्वतः विरुद्धता नहीं है । लेकिन धर्मके नामपर जिस जाति (या नेशन) का नामकरण है, धर्ममतसे ही उनका मुख्य परिचय है । 'मुसलमान-बौद्ध' या 'मुसलमान ईसाई' ये दोनों शब्द स्वतः ही असम्भव है । दूसरी तरफ, हिन्दू-जाति भी एक हिसाबसे मुसलमानोंके ही माफिक है, यानी वह धर्मकी चहारदीवारीसे पूरी तरह घिरी हुई है । बाहरी फरक यह है कि अन्य धर्मोंके प्रति विरुद्धता उसके लिए सकर्मक नहीं है, अ-हिन्दू सभी धर्मोंके साथ उसका non-violant non-co-operation

अहिंसापूर्ण असहयोग है। हिन्दुओंका धर्म मुख्यतः जन्मगत और आचारमूलक होनेसे उसकी चहारदीवारी और-भी मजबूत और कड़ी है। मुसलमान-धर्म अंगीकार करके मुसलमानोंके साथ समानरूपसे मिला जा सकता है, हिन्दुओंके यहाँ वह रास्ता भी बहुत संकीर्ण है। आहार-व्यवहारमे मुसलमान अन्य सम्प्रदायोंको विधि-निषेधोंके द्वारा अस्वीकार या वापस नहीं करता, हिन्दू हों भी सावधान है। इन्हीसे खिलाफतके मौकेपर मुसलमान अपनी मसजिदोंमे और अन्यत्र हिन्दुओंको जितना पास खींच-सके, हिन्दू मुसलमानोंको उतना नजदीक नहीं खींच पाये। आचार है आदमीके साथ आदमीके मिलनेका सेतु यानी पुल; वहींपर हिन्दू कदम-कदमपर अपनी दीवार खड़ी करते रहे हैं।

मैं जब पहले-पहल अपनी जमींदारीके काममें लगा था तब मैंने देखा कि हमारी कचहरीमें मुसलमान किसानोंको जाजमका एक कोना उठाकर वहाँ बैठने दिया जाता है। आदमी आदमीके मिलनके लिए, अन्य आचार-अवलम्बियोंको अपवित्र समझनेके बराबर, ऐसी खतरनाक रुकावट और-कुल नहीं हो सकती। भारतवर्षकी ऐसी ही तकदीर है कि यहाँ हिन्दू और मुसलमान जैसी दो जाति इकट्ठी हो गई हैं। धर्ममतमें हिन्दुओंकी वाधा प्रबल नहीं, आचारमे प्रबल है; और आचारमे मुसलमानोंकी वाधा प्रबल नहीं, धर्ममतमे प्रबल है; मतलब यह कि एक पक्षमें जिस तरफका दरवाजा खुला है, दूसरे पक्षमे उस तरफका दरवाजा बन्द है। आखिर ये कैसे मिलेंगे ?

एक जमाना था जब कि भारतमें ग्रीक पारसीक शक नाना जातियोंका बेरोकटोक समागम और सम्मिलन हुआ था। लेकिन याद रहे, यह 'हिन्दू'-युगके पहलेकी बात है। हिन्दू-युग है एक प्रतिक्रियाका युग, इस युगमें ब्राह्मण्य-धर्मकी नींव बड़ी कोशिशोंके साथ पक्की-पुख्ता करके उठाई गई थी। दर्लध्य आचारोंकी दीवारें खड़ी करके उसे दुष्प्रवेश कर दिया था। इस बातकी तब याद ही नहीं रही थी कि किसी प्राणवान चीजको बिल्कुल कसके बाँधकर रखनेके मानी ही है उसे मार डालना। कुछ भी हो, मतलबकी बात यह है कि किसी खास जमानेमें बौद्ध-युगके बाद राजपूत आदि विदेशी जातियोंको अपने गुटमें मिलाकर, विशेष अध्यवसायके साथ, अपनेको परकीय सम्बन्ध और प्रभावसे पूरी तरह बचाये रखनेके लिए ही आधुनिक हिन्दू-धर्मको भारतवासियोंने बड़ी-भारी चहारदीवारीके रूपमें गढ़के तैयार कर लिया था, असलमें इसकी प्रकृति ही है निषेध और प्रत्याख्यानकी, मनाही और अलग करनेकी। सब तरहके मिलनेके खिलाफ ऐसी निपुणता और इतने कौशलके साथ रची हुई बाधाकी सृष्टि दुनियामें और कहीं भी नहीं हुई।

यह बाधा हिन्दू और मुसलमानमें ही हो सो बात नहीं। आप और हम जैसे आदमी भी, जो आचारमें अपनी पूरी आजादी रखना चाहते हैं, अलग हैं, बाधाग्रस्त हैं। समस्या तो यही है, पर समाधान कहाँ है इसका? है मनके परिवर्तनमें, और युगके परिवर्तनमें। यूरोप सत्यकी साधना और ज्ञानकी व्यक्तिके भीतरसे जिस तरह मध्ययुगमेंसे निकलकर आधुनिक युगमें आ

पहुँचा है, हिन्दू और मुसलमानोंको भी उसी तरह चहारदीवारीके बाहर निकलना पड़ेगा। धर्मको कब्रकी बनावटपर बनाकर उसमें सारी जातिको भूतकालमें पूरी तरह बन्द करके रखनेसे तरक्कीके रास्तेपर चलना हरगिज मुमकिन नहीं; उसमें किसीके लिए किसीके साथ मिलनेका रास्ता ही नहीं।

हमारी मानस-प्रकृतिमें जो अवरोध या चहारदीवारी है उसे बगैर मिटाये हम किसी भी हालतमें सच्चे अर्थोंमें स्वाधीन नहीं हो सकते। शिक्षाके जरिये, साधनाके द्वारा हमें उसकी मूल जड़को बदलना ही पड़ेगा, मनोमें परिवर्तन लाना ही होगा। डैनोंसे पिंजड़ा बड़ा है इस धारणा और संस्कारको बिलकुल बदल डालना होगा। उसके बाद हमारा कल्याण हो सकेगा। हिन्दू-मुसलमानका मिलन युग-परिवर्तनके लिए बैठा इन्तजार कर रहा है। लेकिन यह बात सुनकर डरनेकी कोई वजह नहीं, कारण और-और देशोंमें आदमीने अपनी शिक्षा और साधनासे युगको बदल डाला है, वे 'कोए' के युगसे 'पंख पसारने' के युगमें निकल आये हैं। हम भी मानसिक चहारदीवारीको तोड़कर, दिमागी घेरेको तितर-वितर करके बाहर निकल आयेंगे; और अगर न आये तो "नान्यःपन्था विद्यते अयनाय।" इसके सिवा और कोई रास्ता ही नहीं मिलनका।*

एक पत्र : आषाढ, १९७९]

∴ अब इस रास्तेपर 'चलनेका समय' आ गया है।

